

ማዕዞተ ክብር



ወርሃዊ



የባለቤትነት መብት

ይህንን መጽሐፍ መሉ በመሉም ሆነ በከፊል አባዝቶ ለተለያዩ አገልግሎት መጠቀም የሚችል

ሲሆን በሽያጭ የሚገኝ ገቢ ካለ ግን ለቤተ ክርስትያን ብቻ ገቢ መደረግ ይኖርበታል።

© 2007 ዓም





ምስጋና

የዚህን መጽሐፍ መነሻ ሃሳብ በእንግሊዘኛ ያዘጋጁትና በመነሻነት እንድጠቀምበት የፈቀዱልኝ የቀድሞ የኢትዮጵያ ጠቅላይ ሚኒስቴር አቶ ታምራት ላይኔና ባለቤታቸው ወ/ሮ ሙሉ ግርማይ፤ እንዲሁም ፓስተር ላሪ ጄ ዊክስና ፓስተር ጆኒ ዊክስ ናቸው። “ሰው ባይረዳን የጠራንና የሚመራን ጌታ አውቆን ታድጎናልና ሌላ ምን ያሻናል” ሲሉ የሚደመጡት እነዚህ ቤተሰቦች በጸሎት ምሽጋቸው ለሀገራቸው ሲማልዱና ሲያነቡ ላየ የጌታን የፍቅሩን ጉልበት መረዳት ያስችለዋል። እውነተኛው መምህር በየዕለቱ በሕይወታቸው ጣልቃ እየገባ ታማኝ ወዳጅነቱን ገልጦላቸዋልና፤ ይህ ጽሁፍ እንዲወለድና ጌታ በብዙ እንዲመለከ ስለሚተጉ እድሜያቸው ይርዘም። ስለ መልካም ፈቃዳቸው እግዚአብሔር አብዝቶ ልባቸውን፤ አዕምሯቸውን እና ጓዳቸውን ይባርክ።

ሰው በአንደበቱም ሆነ በተግባሩ በሌላው ላይ የሚያሳድረው አዎንታዊ አልያም አሉታዊ ተፅዕኖ ይኖራል። ሐዋርያው ጳውሎስ ለመንፈስ ልጁ ለጢሞቴዎስ በላከው መልዕክቱ “በቃልና በኑሮ በፍቅርም በእምነትም በንጽሕናም ለሚያምኑቱ ምሳሌ ሁን እንጂ፤ ማንም ታናሽነትህን አይናቀው።” (፲ኛ ጢሞ 4፡12) እንዳለው፤ ዶ/ር ቄስ ገመፔስ ደስታ በቅርብ በሚያውቋቸው ክርስቲያኖች ሕይወት፤ አመለካከት እና እምነት ላይ ከፍተኛ የሆነ አዎንታዊ ተፅዕኖ ሲያሳድሩ ላየ እድሜያቸውን ለማስላት ይገደድ ይሆናል። የአዕምሯቸው ብስለትና የልባቸው ቅንነት ከጌታ ነውና በአፋችን ላይ እጅን ከመጫን በላይ ምን ልንል ይቻላል?! በፍቅር የተሞሉ፤ ሰጥተው የማይረኩ፤ ተናግረው የማይጠገቡ መልካም መምህር መሆንዎን የሚያውቁ ሁሉ ይመስክራሉ። ልዑል አምላክ እግዚአብሔር ጸጋውን ያብዛልዎት።

በጽሁፍና በቃል በሚያስተምሩት ትምህርት ለሕይወት የሚጠቅም ምክር ለጋሽ ነዎት፤ በተለይ በግለ ታሪክዎ ላይ በማተኮር የጻፉት መጽሐፍ ላይ ስለ ዕድሜዎ ያስቀመጡት ትንቢታዊ መልእክት ይህ ጽሁፍ ፈጥኖ እንዲወለድ ምክንያት ሆኗል። ጋሽ በቄ እርሶ ወደ ጌታ ከመሄድዎ በፊት ይችሉን ጽሁፍ እንዲያነቡ በመሸቀዳደም የተሰራች ናት። በእግዚአብሔር እርዳታ 75 ዓመት ሳይሞላላ ለንባብ በመብቃቷ ምስጋና ለአምላክ ይሁን። የእግዚአብሔር ሰላምና ፍቅር ከእርስዎ ጋር ይሁን፤ ሕይወትዎም እንደ ምንጭ ዳር ቄጠማ የለመለመችና ያማረች ትሁንልዎት።

እስከ ዛሬ ድረስ ክርስቲያኖች ወንጌልን በቤተክርስቲያንም ሆነ በግለሰብ ደረጃ፣ ለሚያምኑትም ይሁን ለማያምኑት፣ በቃላቸው እንጂ በሕይወት ኖረው ሲመሰክሩ እምብዛም አይታይም። ይህ ደግሞ ለብዙዎች እውነተኛውን ኑሮ እንዳይኖሩ መሰናከል ሲሆን ቆይቷል። በዘመናችን እንደ ሄኖክ አካሄዱን ከእግዚአብሔር ጋር ያደረገ፣ ለብዙዎች መዳን ምክንያት የሆነ የእግዚአብሔር ሰው ማግኘት አስቸጋሪ በሆነበት ጊዜ የተገኘህ በመሆንህ አምላክ ዘመንህን ይባርክ ለማለት እወዳለሁ። መጋቢ መስፍን ሙሉጌታ ሕይወትህ ብዙ ታስተምራለች። የምትናገረውን ሕይወት ኖረህ እውነትን ስላሳየኸን ምስጋና ይገባህል። እግዚአብሔር የአገልግሎትህን ዘመን ይባርክ። ጸጋህንም ይጠብቅልህ።

የወንጌልን አገልግሎት፣ ከእግዚአብሔር “እንዲህ ብለህ ተናገር” የተባልነውን መናገር ነው። ሌሎችን ላለማስከፋት ወይም ተወዳጅነትን ለማትረፍ የምንቀንሰው ወይም የምንጨምረው የራሳችን የሆነ ሀሳብ ሊኖር ባልተገባ ነበር። ነገር ግን በቤተክርስቲያን አድር ባይ ሰባኪዎችና የሀሰት ነቢያት መብዛታቸው የሚያሳዝን ቢሆንም የመጨረሻው ዘመን ፍሬ ነውና አያስደነግጠንም። ውድ ወንጌላዊ ያፌድ ጥላሁንና ፓስተር ማሙሻ ፈንታ እውነትን በታማኝነት፣ በድፍረት እና በንጽህና የመግለጽ ጸጋችሁ በጣም የሚደነቅ ነው። በተለይ እውነት በእውቀት ሲገለፅ ያለውን ውበት ማሳየት የቻላችሁ ድንቅ መምህራን ናችሁ። ለዚህ መጽሐፍ ለንባብ መብቃትም የእናንተ ቆራጥ የሆነ አቋምና እውነተኛ አስተምህሮ ከፍተኛ አስተዋፅዖ እንዳለው ልገልጽላችሁ እወዳለሁ። እግዚአብሔር ይባርካችሁ! የነፍስ አገልግሎታችሁ ዘመን የረዘመች ትሁን።

ገንዘባችሁን፣ እውቀታችሁን፣ እንዲሁም ጊዜያችሁን ሳትቆጥቡ ለዚህ መፅሐፍ ውልደት ልዩ ድጋፍ ያደረጋችሁ እናንተ የጌታ ውድ ስጦታዎች ድካማችሁ ለፍሬ በቅቷልና እንኳን ደስ ያላችሁ። በቅንነትና በትጋት ታዛቸኋልና ብድራቱ ከእርሱ በብዙ ይከፈላችሁ።

“እውነት ለሕዝቡ በዚህ መልክ ይገለጥ ዘንድ ለወደደው ድንቅ፣ መካር፣ ኃይል እንዲሁም የሰላም አምላክ ክብርና ውዳሴ ይሁን።”
አሜን።



መቅድም

መጽሐፍ ቅዱስ በተለያዩ ታሪካዊና ባህላዊ ሂደቶች እየዳበረ የመጣ፤ ረዥም ዕድሜን ያስቆጠረ እና በዓለም ላይ በበርካታ ሀገራት ቋንቋ ተተርጉሞ የተሰራጨ፤ የእውቀትና ጥበብ ምንጭ የሆነ አንጋፋ መጽሐፍ ነው። ብዙ ሰዎች መጽሐፍ ቅዱስን ከማጥናት ይልቅ ከሰዎች በቁንፅል በማድመጥ ባልተሟላ መረዳት ግራ ሲጋቡ ይስተዋላል። ለዚህ ግራ መጋባት ኃላፊነቱን የሚወስደው በርካታ አካል ቢሆንም የእውቀት ሁሉ ምንጭ የሆነውን ቃል በጥልቀት ከማጥናት ይልቅ ከራስህ መብራት ጎን በማስቀመጥ አማኝ የመምሰል አባዜ ከጥበብ አርቆናል። ሀሳቡን በትክክል ባለመረዳታችን ግራ መጋባት ውስጥ እንወድቃለን። ለዚህ ግራ መጋባት ተጠያቂው አንባቢው ብቻ ሳይሆን በተለያዩ የእምነት ድርጅቶች አንዱን የአምላክ ቃል በተለያዩ መልኩ በመተርጎሙና ተከታዮቹንም የዚህ አስተሳሰብ ተገዢ ማድረጉ ጭምር ነው። በዚህም ምክንያት በርካታ ሰው ስለ አዲሱ ፍጥረት ያለው ዕውቀት እጅግ አናሳ ከመሆኑ የተነሳ በአምላክ አምሳል መፈጠሩን ዘንግቶ በአሮጌው አዳማዊ ባህርይ ሲመላለስ ይስተዋላል። በቤተክርስቲያንም በተመሳሳይ መልኩ እንዲህ ዓይነቱ ችግር በተደጋጋሚ ሲከሰት ይታያል። በዚህ መሰረት ስለ መጽሐፍ ቅዱስ ሊታወቁ የሚገባቸውን እውነቶች ሊያሳይ የሚችልና አነስተኛ ግንዛቤ ሊያስጨብጥ የሚችል መልኩ ይህ መጽሐፍ ተዘጋጅቶ በእያንዳንዱ ነጥቦች ላይ ማብራሪያ ለመስጠት መከራ ተደርጓል።

መጽሐፉ በእግዚአብሔር ቃል ዕውቀትና መረዳት ለማድረግ ለሚፈልግ ለማንኛውም ክርስቲያን፣ ለአገልግሎት ለሚዘጋጁ ወንድሞችና እህቶች፣ በግል ሕይወታቸውም ሆነ በአገልግሎታቸው ሊጠቀሙበት የሚችሉ ወገኖችን ሁሉ የሚያገለግል ቅዱሳዊ መረጃ የያዘ መጽሐፍ ነው። ስለዚህ በዋናነት በቤተክርስቲያን የሚያገለግሉ፣ በአባልነት የታቀዱ እና ገና ወደ ጌታ መጥተው የከትትልና የደህንነት ትምህርት የሚማሩ ሁሉ ይህን መጽሐፍ በመጠቀም ሕይወታቸውን ትክክለኛ አቅጣጫን ማስያዝ ይችላሉ።

የእግዚአብሔር ቃል “አስቀድሞ የተጻፈው ሁሉ ለትምህርታችን ተጽፎአልና።” (ሮሜ 15፥4) እንደሚል በመጽሐፉ ውስጥ በርካታ ትምህርት ሰጪ የሆኑ ቁምነገሮች ሰፍረው ይገኛሉ። እነዚህን ቁምነገሮችና መጽሐፍ ቅዱስ የሚያስተምራቸውን ዓባይነት የሆኑ መሰረታዊ ትምህርቶችን በሚገባ ለመረዳት የዚህች መጽሐፍ ጠቀሜታ ጉልህ ነው።

የእግዚአብሔርን ቃል መረዳትና ከሕይወታችንም ጋር ልናዋህደው መሞከር የእውቀት ሁሉ መጀመሪያና የበላይ ነው። ምክንያቱም በ2ኛ ጢሞ 2፥15 ላይ “የእውነትን ቃል በቅንነት የሚናገር የማያሳፍርም ሠራተኛ ሆነህ፤ የተፈተነውን ራስህን ለእግዚአብሔር ልታቀርብ ትጋ።” በማለት ይመክራል። በአሁኑ ጊዜ መጽሐፍ ቅዱሳዊ መሰረት ያላቸውን ትምህርቶች በራሳችን ሃሳብ ከመተርጎምና መጽሐፍ ቅዱሳዊ መሰረቱን በለቀቀ ሁኔታ ተግባራዊ ከማድረግ ይልቅ መሰረታዊ እውነቱን ተረድተን ከሕይወታችን ማዛመድ ለግል ሕይወታችንም ሆነ ለሌሎች እውነተኛውን የሕይወት መንገድ የምናሳይበትና የምንመራበት መንገድ መሆን አለበት።

በምድር ላይ ስንኖር እውነተኛውን ሕይወት እንዳንኖር የሚያደርጉ በርካታ ምክንያቶች አሉ። ከእነዚህ ምክንያቶች አንዱ ለምን እንደምንኖር አለማወቅ ነው። እግዚአብሔር ወደዚህች ምድር ሲያመጣን በሕይወታችን ላይ ትልቅ ዓላማ ኖሮት ነው። ዓላማችንን አለመረዳታችን ወዴት መሄድ እንዳለብን እንዳናውቅ ያደርገናል። ተልዕኳችንን አለመረዳታችን የመኖራችንን ግብ ሳንፈጽም ሕይወታችንን በዋዛ ፈዛዛ እንድናሳልፍ ያደርገናል። ተልዕኳችንን እንድንረዳ ስለ ተልዕኮው የሚያስረዳን ያስፈልገናል። ይህንን መረዳት የምናገኘው ደግሞ ዘወትር ከእግዚአብሔር ቃል በመማር ነው። እያንዳንዱን ቀን ከትላንት ይልቅ እግዚአብሔርን የሚያስከብር ሕይወት ለመኖር ዘወትር ከቃሉ መማር አለብን። ለዚህ ደግሞ ይህች መጽሐፍ በሕይወት ውጣ ውረድ ውስጥ ያለውን ነገርና በመንፈሳዊ ውጊያ ውስጥ የአማኝን ስልጣን በማሳየት ጉልህ ሚና ትጫወታለች።

እውነተኛ ሕይወት በመጽሐፍ ቅዱስ መሰረታዊ አስተምሮዎች ላይ መመስረት አለበት። በመሆኑም በዚህ መጽሐፍ ወደ ስድስት የሚጠጉ ርዕሰ ጉዳዮችን ከመጽሐፍ ቅዱስ በውስጣዊ ማስረጃዎች እየተመሳከሩ በሰፊ ርዕሰ ጉዳዮች ተዳሰዋል። ስለ አዲስ ሕይወት፣ መንፈሳዊ ውጊያ እና ለተሰበረ ልብ ፈውስ ማግኘት ስለሚሉት ርዕሰ ጉዳዮች በሰፊው ማብራሪያ ስለተሰጠባቸው ይህንን መጽሐፍ የሚያነብ ሁሉ ለሕይወቱ እንዲሁም ለአገልግሎቱ ጠቃሚ አቅጣጫ ይይዛል። መጽሐፍ ቅዱሳዊ መመሪያንም ያገኛል ።

“እግዚአብሔር የምናነበውን እንረዳ ዘንድ መረዳቱን ይስጠን፤”

አሜን!!



መግቢያ

እግዚአብሔር የሰውን ልጅ ከእርሱ ጋር በሕብረት እንዲኖር በመልኩና በአምሳሉ ለራሱ ክብር እንደፈጠረው የእግዚአብሔር ቃል መጽሐፍ ቅዱስ ይናገራል። ይህ በእግዚአብሔር አምሳል የተፈጠረው ሰው በምድር ላይ እንዲበዛና ምድርን እንዲሞላ የተባረከ ሲሆን ምድርን እንዲጠብቃትና እንዲንከባከባት ኃላፊነትም ተሰጥቶት ነበር። ሰው ግን በማልማት ፈንታ በማውደም፣ የእግዚአብሔርን መልክ ከማሳየት ይልቅ ከፋትን በምድር ላይ በማምጣት ምድር እንድትረገም ምክንያት ሆነ። በነፍሱም ሚች በመሆኑ ከአምላኩ ከእግዚአብሔር ተለየ።

እግዚአብሔር ግን ይህ ሚች የሆነውንና ከእርሱ የተለየውን ሰው ወደ ራሱ ለማምጣት ወይም ለመመለስ አዲስ የመዳን መንገድ አዘጋጀ። ይህም የመዳን መንገድ ኢየሱስ ክርስቶስ ነው። በእግዚአብሔር ዕቅድ መሰረት ጌታ ኢየሱስ ክርስቶስን እንደግል አዳኙ አድርጎ የተቀበለና የሕይወቱ ጌታ አድርጎ የወሰነ ሁሉ ወደ ቀድሞ ማንነቱ እንደሚቀየር እንዲሁም አሮጌው ማንነቱ እንደሚወገድ መጽሐፍ ቅዱስ ያስተምረናል። መጽሐፉ በአብዛኛው የሚዳስሰው ይህንኑ እውነታ ነው። መጽሐፉ በስድስት ዋና ዋና ምዕራፍ የሚከፈል ሲሆን እያንዳንዱ ተያያዥነት ያላቸውንና ቅደም ተከተላቸውን የጠበቁ ርዕሶችን ይዟል።

በመጀመሪያው ምዕራፍ ውስጥ አዲሱን ሰው ስለመረዳትና ሰው በእግዚአብሔር መልክና አምሳል እንደተፈጠረ በሰፊው ያብራራል። መጽሐፍ ቅዱስ በብዙ ቦታ ስለ አዲሱ ፍጥረት የሚናገር ቢሆንም በትንቢተ ሕዝቅኤል ውስጥ ስለ አዲስ ፍጥረት በሰፊው የተብራራ ትንቢት ሰፍሯል። በዚህ ክፍል የተነገረው ትንቢታዊ ቃል በመጽሐፉ ውስጥ በስፋት ተዳስሶ እናገኛለን። ስለ ነፍስ፣ መንፈስ እና ስለ አካል ባህርያት በተጨማሪም ስለ አሮጌው ሰውና አዲሱ ሰው ምንነት፣ አንድነት እና ልዩነት በጥልቀት በምዕራፍ አንድ ውስጥ ተዳስሶ እናገኘዋለን።

በሽታ በሰው ልጆች ሕይወት ውስጥ ካሉ የኑሮ ሰንኮፋዎች አንዱ ነው። በምድራችን ላይ መድኃኒት የሚገኝላቸው በሽታዎች እንዳሉ ሁሉ መድኃኒት የማይገኝላቸው በሽታዎችም አሉ። መድሀኒት አልባ ከሆኑ በሽታዎች የልብ ስብራት አንዱ ነው። ይህ በሽታ ወደ ሰው ልጆች ሕይወት ውስጥ የመጣው ከእግዚአብሔር በተለየባት ሰከንድ ነው። በሽታው እንደ አጥንት ስብራት በወጪ ወይም በሕክምና ማዳን የሚቻል አይደለም። የስብራቱ መድኃኒት ኢየሱስ ክርስቶስ ብቻ እንደሆነ መጽሐፍ ቅዱስ ያስተምረናል። የዚህ መጽሐፍ ሁለተኛው ምዕራፍ ስለዚህ ስብራት እንዲሁም ስብራቱ የሚጠገንበትን ብቸኛ መንገድ በተመለከተ ከመጽሐፍ ቅዱስ አንፃር ያትታል።

እግዚአብሔር ከፈጠራቸው ፍጥረታት ሁሉ በልዩ ሁኔታ የተፈጠረው ሰው ሕግን መተላለፉ ከእግዚአብሔር ከፈጣሪው ስለለየው ሰው በስጋውና በመንፈሱ ማደቅ ሆነ። ራሱን ማዳን የማይችል ልፍስፍስ ከመሆኑም ባሻገር በሰማይም ሆነ በምድር ሊያድነው የሚችል አካልም አልነበረውም። ምንም እንኳን እግዚአብሔር አምላክ የሰውን ልጅ በመፍጠሩ የተጸጸተ ቢሆንም ለዚህ ድንቅ ፍጥረት ካለው ፍቅር የተነሳ የመዳን መንገድ ሲያዘጋጅ እንመለከታለን።

ዮሐ 3፡16 “በእርሱ የሚያምን ሁሉ የዘላለም ሕይወት እንዲኖረው እንጂ እንዳይጠፋ እግዚአብሔር አንዲያ ልጁን እስኪሰጥ ድረስ ዓለሙን እንዲሁ ወድሐልና” ይላል። ይህ የሚያሳየው እግዚአብሔር ለሰው ልጅ ያለውን ታላቅ ፍቅር ነው። ከፍቅሩ የተነሳ ኢየሱስ ክርስቶስ ከገባንበት አዘቀጥ ሊያነሳን ከሰማየ ሰማያት ወርዶ፤ ራሱን አዋርዶ እና የሰውን ስጋ ለብሶ እኛን ነፃ አወጣን። በዚህ መጽሐፍ ምዕራፍ ሶስት የምናገኘውም ይህንን እውነት ነው። ኢየሱስ ነፃ አውጪአችን መሆኑን ይገልጽና ከምንና እንዴት ነፃ እንደወጣን ያብራራል። በክርስቶስ ነፃ በመውጣታችን የልጅነት ስልጣን እንዳገኘን የዮሐ ወንጌል 1፡12 ላይ “ለተቀበሉት ሁሉ ግን በስሙ ለሚያምኑት ለእነርሱ የእግዚአብሔር ልጆች ይሆኑ ዘንድ ስልጣንን ሰጣቸው” በማለት ያረጋግጥልናል። በዚህ መሰረት በክርስቶስ ነፃ አውጪነት ያገኘነውን ስልጣን በዝርዝር በማብራራት ያስረዳል።

ሐዋርያው ጳውሎስ ለኤፌሶን ሰዎች በጻፈው መልዕክቱ በምዕራፍ 6፡10 ላይ ስለ መንፈሳዊ ውጊያ በዝርዝር ገልጾላቸዋል። ውጊያውም ከደምና ከስጋ ጋር እንዳልሆነና በሰማይ ካለው ክርኩሳን መናፍስት ጋር እንደሆነ ይናገራል። ጌታ ኢየሱስ ክርስቶስም ለተከታዮቹ “በዓለም ሳላችሁ መከራ አለባችሁ ነገር ግን አይዘክችሁ እኔ ዓለምን አሸንፌአለሁ” (ዮሐ 16፡33) ብሎ ሲመክራቸው እናያለን። ይህ ምክር የሚያሳየው በምድር ላይ ስንኖር ከሰይጣንና ከጭፍሮቹ ሁልጊዜ ውጊያ እንዳለብንና ዘወትር በመዘጋጀት ድል መንሳት እንዳለብን ነው። ይህንን እውነት በሰፊው ለማብራራት የውጊያን ምንነት፣ የሰይጣንና የጭፍሮቹ ባህርያት፣ ውጊያው የት እና መቼ እንደሚካሄድ በምዕራፍ አራት ላይ በዝርዝር ተቀምጧል። ይህንን ምዕራፍ በማንበብ ሁልጊዜ የተዘጋጀን እንድንሆንና የመንፈሳዊ ውጊያን ምንነት ተረድተን እንድንኖር መጽሐፏ ጠቃሚ ምክሮችንና መጽሐፍ ቅዱስን መሰረት ያደረጉ አስተምህሮዎች ይዛላች።

እግዚአብሔር በክርስቶስ ለሚያምኑ ሁሉ የሰጠው የልጅነት ስልጣን አለ። ይህንን ስልጣን ለመቀማት ሰይጣን ሁልጊዜ በክርስቲያኑ ላይ ከፍተኛ ጦርነት ይከፍታል። የሚመጣውን ጦርነት ለመዋጋት ክርስቲያኑ መንፈሳዊ ጦር እቃዎችን መያዝ እንዳለበት የእግዚአብሔር ቃል ያስተምራል። የጦር ሜዳውንና የውጊያውን ስልት አውቀን መዋጋት ከክርስቲያኖች ይጠበቃል። የእውነተኛ ሕይወት ጅማራ ውጊያን ድል በማድረግ እና የልጅነትን ስልጣን ለማንም አሳልፎ ካለመስጠት የሚጀምር ነው። የመዳን ራስ ቁር። ይህ ልጅ ስለሆንን እግዚአብሔርን ከማመስገን የሚጀምር ሲሆን በመዳናችን ምክንያት የክርስቶስ ልብ እንዳለን የሚያሳይ ነው። 1ኛ ቆሮ2፡16 የጽድቅ ጽሑፍ። ይህ እግዚአብሔር ልብንና ኩላሊትን እንዲመረምር ከልመና የሚጀምር ነው። መዝ 139፡23-24 የእውነት መታጠቂያ። ለራስና ለእግዚአብሔር እውነተኛ ከመሆን የሚጀምር ሲሆን ስሜቶችን በመቆጣጠር እውነትን መያዝን ያጠቃልላል። ያዕ4፡3 የመዘጋጀት ጫማ። ይህ የውጊያ መሳሪያ ከዝግጅት የሚጀምር ሲሆን ወንጌልን ለጠፉት በማካፈል መማለድንም የሚያጠቃልል ነው። 1ኛ ጢሞ 2፡1-4 የመንፈስ ሰይፍ። ይህ የጦር መሳሪያ ቃሉን ከማወቅ የሚጀምር ነው። በቃሉ መሰረት መጸለይ፤ በቃሉ መሰረት መኖር እና ቃሉን የሕይወት መመሪያ ማድረግን የሚያጠቃልል ነው። ዕብ 4፡12 ሌላኛው የመንፈሳዊ ውጊያ መሳሪያ ጸሎት ነው። አማኞች የሰይጣንን ጦርነት ለማሸነፍ ዘወትር በጸሎት የሚጋደሉበት ጊዜ ሊኖራቸው ይገባል። ስለዚህ በዚህ መጽሐፍ በእነዚህ የጦር መሳሪያዎች ዙሪያ የቀረቡ ዝርዝር ሀሳቦች በመኖራቸው መጽሐፉን የሚያነብ ሁሉ በምድር ላይ ሲመላለስ ለሚገጥመው ጦርነት በቂ ዝግጅትና ትጥቅ እንደሚኖረው ሙሉ በይታመናል።

የሰው ልጅ ዘረ-መሉ ምን እንደሆነ ማወቁ እጅግ በጣም ጠቃሚ ነው። ዋነኛ ማንነታችንን ከሚገነቡትና ከሌሎች ሰዎችና ፍጥረታት ከሚለዩን ነገሮች የመጀመሪያው ዘረመል (DNA) ነው። በዓለም ላይ ያለን ፍጥረታት በሙሉ የራሳችን ብቻ የሆነ ዘረ-መል አለን። ይህ ዘረመል የማንነታችንን ዕድገት፣ ባህርይ እና አሠራራችን ይለያል። ዘረመል ከወላጆቻችን ከተወጣጡ የበራሂ (genes) ድብልቅ የሚመጣ ሲሆን ለእኛ የተለየ ማንነት የሚሰጥ የንድፍ መዋቅር ነው። ከእናትና አባታችን የምንወርሰው የዘረመል ክፍልፋዮች በትንሹ ቢያመሳስለንም ፍፁም የሆነ ልዩነትም ይሰጠናል። ልክ እንደዚሁ እግዚአብሔር አባታችን ሰውን በመጀመሪያ ሲፈጥር የተነፈሰበት የሕይወት እስትንፋስ መንፈሳዊ ዘረመላችንን በእርሱ አምሳል እንዲገነባ አድርጎታል። ይህም ማንነታችን መንፈሳዊ ዕድገታችንን፣ ስራችንን፣ የግል ባህርያችንን በአጠቃላይ ዓላማችንን የሚወስንልን ክፍል ነው። መንፈሳዊ ዘረመላችን በእግዚአብሔር አምሳል የተገነባ ነበር። ነገር ግን ይህን ዘረመል በኃጢአት ምክንያት ተበላሽቷል። ስለዚህ በኃጢአት የተበከለውን መንፈሳዊ ዘረመላችንን ለማንጸት በክርስቶስ አዲስ ፍጥረት መሆን ያስፈልጋል። ማንም በክርስቶስ ቢሆን አዲስ ፍጥረት ነው። (2 ቆሮ 5፡17)

“የእግዚአብሔር መንፈስ ፈጠረኝ፤ ሁሉንም የሚችል የአምላክ እስትንፋስ ሕይወት ሰጠኝ።”
 ኢዮ 33፥4። በመሆኑም የመጽሐፉ የመጨረሻ ምዕራፍ የሚያስረዳን ይህንንን እውነት ነው። ይህ በእግዚአብሔር አምሳል የተፈጠረው ሰው እንዴት እንደተበከለና እንዴት የዓመፅ ምንጭ እንደሆነ የዓመፅ ውጤቱን በመግለጽ እንዴት ከውስጣችን አስወግደን እውነተኛውን ሕይወት መኖር እንደምንችል ያስረዳል።

በመሆኑም ይህንን መጽሐፍ በማንበብ በግል ሕይወታችንና በአገልግሎታችን እንዴት እውነተኛውን ሕይወት መኖር እንደምንችል የሚያስረዱ ጠቃሚ የሆኑ ምክሮች፣ መጽሐፍ ቅዱሳዊ መሰረት ያላቸው መመሪያዎች እና ግንዛቤ የሚያስጨብጡ የመጽሐፍ ቅዱስ ጥቅሶች እንዲሁም ማስረጃዎች ያላት መጽሐፍ መሆኗን ለማስገንዘብ እፈልጋለሁ። ሁላችንም ከመጽሐፏ ጠቃሚ የሚሆኑ ምክሮችንና ተግሳጾችን ስለምናገኝ ጌታ እስኪመጣ ድረስ መጽሐፍ ቅዱሳዊ መመሪያዎቹን ተግባራዊ እያደረግን በድክመታችን ደግሞ እርሱ እንዲረዳን በመፍቀድ እንድንኖር ወንድማዊ ምክሬን አስተላልፋለሁ። የእውነተኛ ሕይወት መንገድ ጠፍቶብን በመጨረሻው ቀን ከሕይወት መዝገብ እንዳንታጣ የአዲሱ ሰው ባህርይን ተላብስን፣ የሚመጣውን ጦርንት በመንፈሳዊ ውጊያ ተዋግተን፣ እንዲሁም የተሰጠንን የልጅነት ስልጣን እስከመጨረሻው ይዘን መቆየት እንድንችል ተግተን እንጸልይ።

የጌታ ሰላም ይብዛላችሁ፤ ይብዛልን፤ አሜን !!



ርዕስ ማውጫ

ምዕራፍ 1 አዲሱን ፍጥረት መረዳት

4

1.1	ሰው በእግዚአብሔር መልክና አምሳል ተፈጥሯል	6
1.2	ስለ አዲስ ፍጥረት የሕዝቅኤል ትንቢታዊ ቃል	9
1.3	ለምን እንታገላለን?	10
1.4	ነፍሳችንና መንፈሳችን	11
1.5	የነፍስ ባህርያት	11
1.6	የነፍስ ተፅዕኖ	11
1.7	የስጋ ወይም የአካል ባህርያት	12
1.8	አሮጌው ሰውና አዲሱ ሰው	12
1.9	አዲሱን ፍጥረት መረዳት	13
1.10	ደህንነታችንን ማስፈጸም	13
1.11	አሮጌውን ሰው ማስወጣት	14
1.11.1	ስለዚህ እንዴት አሮጌውን ማንነት ማስወገድ እንችላለን?	15
1.12	በክርስቶስ ያለን አዲስ ቦታ (ማንነት፣ ስለራሳችን ያለን አመለካከት)	16
1.13	ቃል ኪዳኑን መተግበር	17
1.14	ማጠቃለያ	17

ምዕራፍ 2 የተሰበረውን ልብ መፈወስ

19

2.1	መጽሐፍ ቅዱስ ስብራትን በተመለከተ የእግዚአብሔር ፈቃድ ምን እንደሆነ ይነግረናል	19
2.2	ስብራት ምንድን ነው?	20
2.3	ልብ ምንድን ነው?	21
2.3.1	ልብ እንዴት ይሰበራል?	21
2.4	በሕይወታችን ያለውን ስብራት ማስተዋል	23
2.4.1	የስብራት ባህርያት	23
2.4.2	በሁለት ሃሳብ መሆንvv	23
2.4.3	በሁለት ነፍስ መሆን	23
2.5	ለልባችን ቁስል እንዴት ፈውስን ማግኘት እንችላለን?	25
2.5.1	የልብ ስብራት ፈውስን መቀበል መማር	25
2.5.2	ሌሎችን ማፅናናት	27

ምዕራፍ 3 ኢየሱስ ነፃ አውጪያችን

28

3.1	በኢየሱስ ነፃ መውጣት ማለት ምን ማለት ነው?	29
3.2	ኢየሱስ ከምንና እንዴት ነፃ እንዳወጣን	29
3.2.1	ከምን ነፃ ወጣን?	30
3.3	በክርስቶስ ኢየሱስ ነፃ የወጣ ሰው የተሰጠው ስልጣን	32

ምዕራፍ 4 መንፈሳዊ ውጊያ

41

4.1	የመንፈሳዊ ውጊያ ጭብጥ	41
4.2	የሰይጣንና ጭፍሮች ማንነትና ባህሪያት	42
4.3	መንፈሳዊ ውጊያ የት፣ መቼ እና እንዴት ይካሄዳል?	46
4.3.1	ጠላት ዲያብሎስ ክርስቲያኖችን ለማጥመድ የሚጠቀምባቸው ስልቶች	47
4.3.2	ነፍሳችን ሕይወታችንን እንድትመራ በመፍቀድ	48
4.3.3	ለገንዘብ ጤናማ ያልሆነ ፍቅር እንዲኖረን በማድረግ	48
4.4	እግዚአብሔራዊ ያልሆኑ የነፍስ ትስስሮች	49
4.4.1	በአንድ በኩል የሆነ የነፍስ ትስስር	54
4.4.1.1	መሪዎችና እግዚአብሔራዊ ያልሆኑ የነፍስ ትስስሮች	54
4.4.1.2	ዲያብሎስ የራሱን ባህሪ በመጠቀም	55
4.4.1.3	በዓመፅ በተያዙ ሰዎች አማካኝነት	55
4.4.2	የጥንቆላ መንፈስና ቤተክርስቲያን	56
4.4.2.1	የጥንቆላን ጥቃት መረዳትና መለየት	58
4.4.2.2	አስማት	59
4.4.3	በጥንቆላ መንፈስ ላይ ድልን መቀዳጀት	60
4.4.4	የእግዚአብሔርን ትእዛዝ የማያከብሩ የሚደርስባቸው ችግሮች	63
4.4.5	የህቡዕ ድርጅት አደገኛነት	65
4.5	የዲያብሎስን ሥራ ማጋለጥና ማፍረስ	65

ምዕራፍ 5 የአማኞች ስልጣንና የመውጊያ መሳሪያዎች

5.1	የአማኞች ስልጣን	70
5.2	መንፈሳዊ ማሰልጠኛ	73
5.2.1	ክርስቶስ ከጠላት ጋር እንድንዋጋ ያስተምረናል፤ ያሰለጥናል	73
5.2.2	ክርስቶስ በማበረታታት ያግዛናል	73
5.2.3	መልካሙን ጦርነት እንድንዋጋ ያስችለናል	74
5.3	ከእግዚአብሔር የሆኑ መንፈሳዊ የጦር እቃዎች	75

ምዕራፍ 6 መንፈሳዊ ዘረመልን መረዳት (SPIRITUAL DNA) 84

6.4	መንፈሳዊ ዘረመል ምንድን ነው?	84
6.5	አሉታዊ/የተበከለ ዘረመል፣ ዓመፅ	84
6.2.1	የዓመፅ ፅንሠ ሀሳብ/የዓመፅ ምንነት	84
6.2.2	የዓመፅ ምንጭና ባህሪይ	86
6.2.3	ዓመፅ የሚያስከትለው መዘዝ	88
6.6	ደህንነት/በክርስቶስ አዲስ ፍጥረት መሆን በእግዚአብሔር አምሳል ዘረመልን መልሶ መገንባት	90
6.3.1	ዓመፁን ማስወገድ	90
6.7	በደልና የሰው መንፈስ፣	92
6.4.1	የሰውን መንፈስ መረዳት	92
6.4.2	የመንፈሳችን አዕምሮ	93
6.8	ሕይወትን እንደ እግዚአብሔር ሀሳብ መምራት	97

ምዕራፍ 1

አዲሱን ፍጥረት መረዳት



♥ «ስለዚህ ማንም በክርስቶስ ቢሆን አዲስ ፍጥረት ነው አሮጌው ነገር አልፏል፤ እነሆ ሁሉም አዲስ ሆኗል።» 2ቆሮ 5፥17

አብዛኞቻችን አዲስ ነገርን እንወዳለን። በተለይ ደግሞ ጥቅም የሚሰጥ አዲስ ነገርን። ዘወትር አዲስ መኪና፣ አዲስ ልብስ፣ አዲስ ቤት ወዘተ እንዲኖረን እንሻለን። በመጽሐፍ ቅዱስ ላይ በተለይ በአዲስ ኪዳን ላይ “አዲስ” የሚለው ሀረግ በተደጋጋሚ የወንጌልን የተለያዩ ፈርጆች ለማስረዳት ጥቅም ላይ ውሏል። አዲሱ ውል፣ አዲሱ ፍጡር፣ አዲስ ትዕዛዛት፣ አዲስ ገነት እና አዲስ ምድርን በአብነት መጥቀስ ይቻላል። (ኢሳ 65፥17-20፣ 66፥22፣ ዕብ 12፥26-28፣ ራዕ 21፥1-4)

† ለመሆኑ “አዲስ ፍጥረት መሆን” ማለት ምን ማለት ነው? ጳውሎስ ስለ አዲስ ፍጥረት በቆላስይስ 1፥26-27 ላይ “በእናንተ ዘንድ ያለው ክርስቶስ የሕይወታችን መሰረት ነው፤” ሲል ፅፏል። ይህም ለረዥም ዘመናት ከሰው ዘር ልቦና ጠፍቶ የነበረ እውነት ነበር።

አዲስ የሚለው ቃል በፊት ያልነበረን ነገር ወደ ማኖር ማምጣትን ያመለክታል። አዲስ ፍጥረትም በፊት የሌለ ህልውናን ወደ መኖር ያመጣዋል። የነበረን ነገር ወደ አዲስ ለመቀየር ደግሞ ወይም ፈርሶ መሰራት አለበት አልያም ቀድሞ የሌለውን ነገር ጨምሮ መታደስ አለበት። በእርግጥ እንደሰውኛ የሰው ልጅ አዲስ ፍጥረት መሆን አለበት ሲባል በስጋዊ አካሉ ሞቶ መነሳት ወይም ወደ እናቱ ሆድ ተመልሶ ገብቶ በድጋሜ መወለድ አለበት ማለት ሳይሆን ሲፈጠር ከነኃጢአቱ የነበረውን መንፈሱን ለክርስቶስ ተገዢ በማድረግ፣ እግዚአብሔር በላከው በአንድያ ልጁ በማመንና ከኃጢአት በመራቅ እንዲሁም ከቀድሞ የተለየ አተያይና የአኗኗር ዘዴ መከተልን የሚያሳይ ሀሳብ ነው።

♥ “ይህም ቃል ከዘላለምና ከትውልዶች ጀምሮ ተሰውሮ የነበረ ምሥጢር ነው፤ አሁን ግን ለቅዱሳኑ ተገልጦአል። ለእነርሱም እግዚአብሔር በአገዛዝ ዘንድ ያለው የዚህ ምሥጢር ክብር ባለ ጠግነት ምን እንደ ሆነ ሊያስታውቅ ወደደ፣ ምሥጢሩም የክብር ተስፋ ያለው ክርስቶስ በእናንተ ዘንድ መሆኑ ነው።” ቆላ1፥26-27

† እንደ አማኝ ሕይወታችን የሚመሰረተው አዲስ ፍጥረት በመሆናችን ላይ ነው፤ ምክንያቱም ክርስቶስ በእኛ ዘንድ አለ።

♥ “የእግዚአብሔር ጸጋ እንደ ተሰጠኝ መጠን እንደ ብልሃተኛ የአናጺ አለቃ መሠረትን መሠረትሁ፤ ሌላውም በላዩ ያንጻል። እያንዳንዱ ግን በእርሱ ላይ እንዴት እንዲያንጽ ይጠንቀቅ። ከተመሠረተው በቀር ማንም ሌላ መሠረት ሊመሠርት አይችልምና፤ እርሱም አያሰሱ ክርስቶስ ነው።” 1ቆሮ3:10-11

† አንድ ሰው ክርስቶስን ሳይቀበል የሚያሳልፈው የሕይወት ዘመን በሙሉ ባረጀና በቆሸሸ ማንነት የሚገዛበት ዘመን ለመሆኑ አጠራጣሪ አይደለም። በዮሐንስ ወንጌል ላይ ክርስቶስን ለሚፈልጉት ሁሉ እንደመጣ በመናገር፤ ማመን የክርስቶስ ልጅ ሆኖ በአዲስ ማንነት መገለጥ ማለት እንደሆነ ይገልጻል።

♥ “ለተቀበሉት ሁሉ ግን፤ በስሙ ለሚያምኑት ለእነርሱ የእግዚአብሔር ልጆች ይሆኑ ዘንድ ሥልጣንን ሰጣቸው፤ እነርሱም ከእግዚአብሔር ተወለዱ እንጂ ከደም ወይም ከሥጋ ፈቃድ ወይም ከወንድ ፈቃድ አልተወለዱም።” ዮሐ 1፡12-13

እዚህ ጋር ለአብነት ያህል ጌታ በገሊላ ቃና ሰርግ ላይ ተገኝቶ ያደረገውን ተአምር ብናይ መልካም ነው። ውኃውን ወደ ወይን ጠጅነት ሲቀይር በመጀመሪያ ያዘዘው ከገንቦው ውስጥ ያለውን አሮጌ የወይን ጠጅ እንዲያወጡና ንፁህ (አዲስ) ውኃ እንዲጨምሩበት ነበር። በመቀጠልም ከገንቦው ውስጥ ውኃውን እየቀዱ ለእንግዶቹ እንዲያድሏቸው አዘዛቸው። አስተናጋጆቹ ወይን ጠጁን ቀድተው ለእንግዶቹ ሲሰጡ ቀድሞ ከነበረውና ለብዙ ቀናት ከተጠመቀው የወይን ጠጅ እጅግ የላቀ ጣዕም ያለው ሆነ ተገኘ። የዛኔ የቀድሞው የወይን ጠጅ መናኛ (የማይረባ) ተባለ። ጣዕም ያልነበረው ውኃ ጣዕም ተሰጠው፤ ሽታ ያልነበረው ውኃ ባለ መዓዛ ሆነ፤ መልክ ያልነበረው ውኃ ባለ ቀለም ሆነ። አዲስ ሰው መሆንም ልክ እንደዚሁ ነው። የክርስትና ሕይወታችን ጣዕም አልባ ቢሆን፤ ሽታው ቢከረፋ፤ መልክ ጥፉ ቢሆን ጌታን ስንቀበልና ውስጣችንን በመንፈሱ ሲሞላው ሁሉ ነገር ይቀየርና ተቃራኒውን ክብር እንጎናጸፋለን። ቀድሞውንም መሆን የነበረብንን ሰዎች እንሆናለን። ከራሳችን አልፎ በዙሪያችን ላሉ ሰዎች ሰላም እንሆናለን። (ዮሐ 2፡1-11)

ብዙ ሰዎች በኃጢአተኛ ተፈጥሯዊ ማንነት እንደምንወለድ አያምኑም። ነገር ግን ከአዳምና ሄዋን ዘር የወጣ የሰው ልጅ ሀረግ ሁሉ የኃጢአት ውርስ እንዳለበት ቅዱስ ቃሉ ያስተምራል። እንደተወለድን ብንሞት እንኳ የውርስ ማንነታችን አብሮን አለ። ይህ ኃጢአተኛ ማንነትም ከአባታችን ከእግዚአብሔር ጋር የሚኖረንን ግንኙነት በከፍተኛ ሁኔታ የገደበው ነበር። ኃጢአትን ለማሰረይ በየጊዜው በሚደረግ የደም መስዋዕት የነበረው ስርዓት በአንድያ ልጁ የመጨረሻ መስዋዕትነት ሲዘጋ እግዚአብሔር ልጆቹ ወደ ፊቱ ያለመከልከል እንዲቀርቡ በማሰብ ነው። ይህንንም በማመን ልጆች ለአባታቸው ጥሪ ምላሽ ሲሰጡ የድሮ ማንነታቸውን በመግደል አዲስ ማንነትን ይቀበላሉ። ክርስቶስ የእኛን ኃጢአት ለማሰረይ የመጣ አንዱና ብቸኛ መንገድ መሆኑን ከተረዳንና ካመንን ያኔ አዲስ ፍጥረት እንሆናለን።

ጳውሎስ በመልዕክቱ መሰረታዊ እውነት የሆነውን ክርስቶስን፣ አዲስ ፍጥረት መሆናችንን እና አሮጌው ነገር እንዳለፈ ሁሉም ነገር አዲስ እንደሆነ ያስተምራል። በዓለም፣ በስጋ እና በሰይጣን ላይ የተቀዳጀነው የድል ምክንያቱ በክርስቶስ እንደ አዲስ መሰራታችንና መሰረታችን እርሱ መሆኑ ነው።

በመሆኑም በተፈጥሯዊ ማንነታችንና በክርስቶስ በማመናችን ምክንያት በተሰጠን የክርስቶስ ልብ መካከል ያለ ልዩነት አለ። በክርስቶስ አምነን ዳግም ስንወለድ አዲስ ማንነት፣ አዲስ ተፈጥሮ እና የክርስቶስ ልብ ተሰጥቶናል። ማንነት፣ ራስን የመሆን ሁኔታ፣ የእኛነታችን መገለጫዎች ወይም ስለራስ የሚኖር ግንዛቤ ነው። በክርስቶስ አምነን ዳግም ስንወለድ በተፈጥሮ ውርስ በሚገኝ ማንነት ውስጥ እናገኛለን። ውርስ የአንድን ነገር ወይም የአንድን ሰው ባህርይ መያዝ ሲሆን በአዲስ ተፈጥሯዊ ባህርይ እንደገና ተወልደናል፤ የእግዚአብሔር ተፈጥሯዊ ባህርይ ወራሾች ሆነናል የሚለውን እውነታ የሚያረጋግጥልን ነው። በክርስቶስ አምነን ዳግም ስንወለድ የክርስቶስ ልብ ተሰጥቶናል። እርሱ የሚያስበውን የማሰብ ብቃትና የመለኮትን ምስጢር የመረዳት አቅም አለን።

1.1 ሰው በእግዚአብሔር መልክና አምሳል ተፈጥሯል

♥ «እግዚአብሔርም ሰውን በመልኩ ፈጠረ፤ በእግዚአብሔር መልክ ፈጠረው፤ ወንድና ሴት አድርጎ ፈጠራቸው።» ዘፍ 1፡27

ሁላችንም “በእግዚአብሔር አምሳል” መፈጠራችንን ከልጅነት እስከ እውቀት ስንሰማው የቆየው ጉዳይ ነው። በእውነቱ ይህ መልካም ሀሳብ ነው። ምናልባትም የሰው ልጅ ለራሱ የሚሰጠውን ግምት ለማስታወስ ሲያስብ በአዕምሮው የሚከሰት የመጀመሪያ ሀሳብ ሊሆን ይችላል። ነገር ግን እኛ ሰዎች በራሳችን የፈታችን ገፅታ በመልክ ይለያያል፤ አንዳንዶቻችን ጥቁር፣ አንዳንዶቻችን ነጭ፣ ገሚሶቻችን ደግሞ ጣይም ስንሆን በሌላ በኩል ደግሞ አንዳንዶቻችን የረዘምን የተቀረነው ደግሞ አጠር ያልን፣ አንዳንዶቻችን ወፍራም ሌሎቻችንም ቀጭኖች ነን። ታዲያ እኛ ራሳችን ሳንመሳሰል ጌታን እንዴት ልንመስለው እንችላለን? እውነት “በእግዚአብሔር መልክ መፈጠር ማለት ምን ማለት ነው?”

የልጆችን ባህርይና እንዴት ቤተሰቦቻቸውን እንደሚመስሉ በመመልከት በእግዚአብሔር አምሳል መፈጠር ማለት ምን ማለት እንደሆነ በተሻለ መልኩ መረዳት እንችላለን። ልጆች ራሳቸውን ሆነው እያለ ወላጆቻቸውን በአካልና በባህርይ መስለው ይወለዳሉ። አብዛኛውን ጊዜ ህፃናት ከወላጆቻቸው አንዳቸውን በመልክ ሲመስሉ ድርጊታቸው ደግሞ እንደ ሌላኛው ወላጅ ሊሆን ይችላል፤ ይህንንም በማንሳት ህፃናት የቤተሰቦቻቸውን ባህርይና አገላለፅ ወርሰዋል ሲባል ይስተዋላል።

ሁላችንም ለወላጆቻችን ልዩ የሆነ የራስ ማንነት ያለን ግለሰቦች ነን። የእግዚአብሔር ልጅ ስንሆንም በተለያየ መልኩ የእርሱን ባህርይ አገላለፅ በመንፈስ ቅዱስ አማካኝነት እናሳያለን። እግዚአብሔር አዳምና ሄዋንን በአምሳሉ ሲፈጥር የሰው ዘር የእርሱን መለኮታዊ ማንነት፣ ዝንባሌና የአስተዳደሩን ስርዓት በምድር ሁሉ ላይ እንዲያሰፍን ነው።

እኛ ሰዎች በእግዚአብሔር መልክና አምሳል ተሰርተናል። እግዚአብሔር ሰውን ሲፈጠር እርሱን የሚመስልበትን የዘላለማዊነትን፣ የእውቀትን፣ የመልካምነትን እና የገዢነትን መንፈስ (እስትንፋስ) እፍ አለበት። ይህ እስትንፋስ ለየትኛውም ፍጥረት አልተሰጠም (ለመላእክትም ቢሆን)። የእግዚአብሔር የሆነው መንፈስ በእስትንፋሱ ውስጥ ባህርዩን በውስጣችን አኑሮልናል። ሰውንና እግዚአብሔርን ያመሳሰለውና ያገናኘው ይህ በውስጣችን ያለው የእግዚአብሔር እስትንፋስ ነው። እግዚአብሔር፣ መንፈስ ነፍስና (እሳቤ፣ ስሜት እና ፈቃድ) መንፈሳዊ አካል ያለው አምላክ ነው። ሰው መንፈስ ያለው ራሱን የሚገልጥበት ነፍስ ያለው ሲሆን በስጋዊ አካል ይገለጣል።

♥ “የሰላምም አምላክ ራሱ ሁለንተናችሁን ይቀድስ መንፈሳችሁም፣ ነፍሳችሁም፣ ስጋችሁም ጌታችን ኢየሱስ በመጣ ጊዜ ያለነቀፋ ፈጽመው ይጠበቁ።” 1ኛ ተሰ 5፥23



የሰው ልጅ ከውድቀት በፊት የእግዚአብሔርን ማንነት፣ ፍጥረት እና ስልጣን የሚገልጥ ማንነት ነበረው። በገላ 5፥22 የተዘረዘሩት የመንፈስ ፍሬ የእግዚአብሔር ባህርያት ናቸው። እነዚህን የመንፈስ ፍሬ መለማመድና ለዓለም መግለጥ ከእኛ ከአዲስ ፍጥረቶች የሚጠበቅ ነው።

♥ “የመንፈስ ፍሬ ግን ፍቅር፣ ደስታ፣ ሰላም፣ ትዕግስት፣ ቸርነት፣ በጎነት፣ እምነት፣ የውሃት፣ ራሱን መግዛት ነው።” ገላ 5፥22

† በ1ኛ ቆሮ 13 የተፃፈውን የፍቅር ትርጉም በማንበብ ስለ እግዚአብሔር ፍቅር ምንነትና የሰው ልጅ ከውድቀት በፊት ስለነበረው ማንነት በይበልጥ መረዳት እንችላለን።

♥ “ፍቅር ይታገሣል፣ ቸርነትንም ያደርጋል፣ ፍቅር አይቀናም፣ ፍቅር አይመክም፣ አይታበይም፣ የማይገባውን አያደርግም፣ የራሱንም አይፈልግም፣ አይበላጭም፣ በደልን አይቆጥርም፣ ከእውነት ጋር ደስ ይለዋል እንጂ ስለ ዓመፃ ደስ አይለውም፣ ሁሉን ይታገሣል፣ ሁሉን ያምናል፣ ሁሉን ተስፋ ያደርጋል፣ በሁሉ ይጸናል።” 1ኛ ቆሮ 13፥4-7

ከአዳምና ከሄዋን ውድቀት በኋላ እግዚአብሔር ምድርን ረገመ። ከዛን ጊዜ ወዲህ የዚህ እርግማኑ ውጤት የሆኑ ብዙ ለውጦች ተስተናግደዋል። እሾህና አሜኬላ የተባሉ የተፈጥሯችን ያልሆኑ የአኗኗርና የባህርይ ለውጦች ፍጹም ወደተለየ ማንነት መርተውናል። ንፁህ፣ ፃድቅ እና ቅዱስ የነበረው የሰው ልጅ ተፈጥሮ በኃጢአትና በዓመፅ ተበክሏል። ለዘላለማዊነት የተፈጠረው ፍጡር ለሞት ተገዢ ሆኗል። ከዚህ ማንነት የተነሳ ምድርን በመግዛት ፈንታ ለምድራዊ ነገር ተገዢ ለመሆን ተገዷል። ንፁህ ልብ ሆኖ የተፈጠረው የሰው ዘር እንደ ቃየን

ወንድሙን የሚገድል (ዘፍ 4)፤ እንደ አምኖን እህቱን የሚደፍር (2 ሳሙ 13)፤ እንደ ኢዮብ ሚስት አምላክህን ስደብና ሙት የሚል (ኢዮ 2)፤ እንደ ይሁዳ ወዳጁን የሚሸጥ (ሉቃ 22)፤ እንደ አይሁድ ቅዱሱን ስቅለህ ወንበዴውን ፍታ የሚል ሆኗል (ማቴ 27)።

♥ “በበደላችሁና በኃጢአታችሁ ሙታን ነበራችሁ፤ በእነርሱም፤ በዚህ ዓለም እንዳለው ኑሮ፤ በማይታዘዙትም ልጆች ላይ አሁን ለሚሠራው መንፈስ አለቃ እንደ ሆነው በአየር ላይ ሥልጣን እንዳለው አለቃ ፈቃድ፤ በፊት ተመላለሳችሁባቸው። በእነዚህም ልጆች መካከል እኛ ሁላችን ደግሞ፤ የሥጋችንንና የልብናችንን ፈቃድ እያደረግን፤ በሥጋችን ምኞት በፊት እንኖር ነበርን እንደ ሌሎቹም ደግሞ ከፍጥረታችን የቁጣ ልጆች ነበርን።” ኤፌ 2፡1-3

♥ “ለሴቲቱም አለ፤- በፀነስሽ ጊዜ ጭንቅሽን እጅግ አበዛለሁ፤ በጭንቅ ትወልጃለሽ፤ ፈቃድሽም ወደ ባልሽ ይሆናል እርሱም ነገረሽ ይሆናል። አዳምንም አለው፤- የሚስትህን ቃል ሰምተሃልና ከእርሱ እንዳትበላ ካዘዘኩህ ዛፍም በልተሃልና ምድር ካንተ የተነሳ የተረገመች ትሁን፤ በሕይወት ዘመንህም ሁሉ በድካም ከእርስዋ ትበላለህ። ወደ ወጣህበት መሬት እስክትመለስ ድረስ በፊትህ ወዘ እንጀራን ትበላለህ፤ አፈር ነህና ወደ አፈር ትመለሳለህና።” ዘፍ 3፡16-19

ነገር ግን ኢየሱስ የሰው ልጆች በውስጣቸው አዲስ ባህርይ ኖሯቸውና በድጋሚ ተወልደው አዲስ ፍጥረት እንዲሆኑ መንገድ ለመክፈት ወደዚህ ምድር መጥቷል። የጠፋውንም ሊፈልግ ወደ መሬት ወርዷል። በእርሱ መምጣትም ይህች በከፋት የቆሸሸች ዓለም ተቃራኒ በሆነ ማንነትና አዲስ በሆነ ምላሽ ተቀይራለች። የኃጢአት ብርድ ላንቀጠቀጣት ዓለም እርቃትን በመስቀል የጸጋውን ከታ አልብሷታል። ለማየት በሚከብድ አሰቃቂ መንገድ ለሚወግሩት አካላት “የሚያደርጉትን አያውቁምና ይቅር በላቸው” በማለት ቂም የነገሰበት ልብን ሰብሮ ፍቅርን አስርጸበታል፤ ሞትን ድል አድርጎ በመነሳት ዘላለማዊነቱን መልሶለታል። እነዚህም ሁሉ በኃጢአት ምክንያት መስመሩን የለቀቀው የሰዎች ማንነት በክርስቶስ አዲስ አቅጣጫ መያዙን ያመለክታል።

♥ “ስለዚህ ማንም በክርስቶስ ቢሆን አዲስ ፍጥረት ነው። አሮጌው ነገር አልፏል፤ እነሆ ሁሉም አዲስ ሆኗል።” 2ኛ ቆሮ 5፡17

♥ “በክርስቶስ ኢየሱስ አዲስ ፍጥረት መሆን ይጠቅማል እንጂ መገረዝ ቢሆን ወይም አለመገረዝ አይጠቅምምና።” ገላ 6፡15

† ጳውሎስ አዲስ ፍጥረት የመሆን አስፈላጊነትን እንዲህ ሲል ይናገራል። ኢየሱስ አዲስ የሰውን ዘር ጅማሬ ሊቀይስ ወደዚህ ምድር መጣ፤ በመንፈሱም የተወለዱ ወንዶችና ሴቶች ልጆቹ በውስጣቸው የእግዚአብሔር ባህርያዊ ማንነት አለ።

♥ “እርሱ ሰላማችን ነውና፤ ሁሉን ያዋሐደ በአዋጅ የተነገሩትንም የትእዛዛትን ሕግ ሽሮ በመካከል ያለውን የጥል ግድግዳን በሥጋው ያፈረሰ፤ ይህም ከሁለታቸው አንድን አዲስን ሰው በራሱ ይፈጥር ዘንድ ሰላምንም ያደርግ ዘንድ፤ጥልንም በመስቀሉ ገድሎ በእርሱ ሁለታቸውን በአንድ እካል ከእግዚአብሔር ጋር ያስታርቅ ዘንድ ነው።” ኤፌ 2፡15-16

♥ “አይሁዳዊ ወይም የግሪክ ሰው የለም፤ ባሪያ ወይም ጨዋ ሰው የለም፤ ወንድም ሴትም የለም፤ ሁላችሁ በክርስቶስ ኢየሱስ አንድ ሰው ናችሁና።” ገላ 3፡28-29

† ክርስቲያን መሆን ማለት አንድን የእምነት አቋም ማራመድ ሳይሆን በክርስቶስ መሆን ማለት ነው። ዋናው ጥያቄ “በክርስቶስ መሆን ማለት ምን ማለት ነው?” የሚለው ነው።

1.2 ስለ አዲስ ፍጥረት የሕዝቅኤል ትንቢታዊ ቃል

† በሕዝ 36፥26-27 ላይ ዳግም ስንወለድ፡ ስለሚሆነው ነገር ምስል ከሳች በሆነ ትንቢታዊ ቃል አስቀምጦታል።

♥ “አዲስም ልብ እስጣችኋለሁ አዲስም መንፈስ በውስጣችሁ አኖራለሁ የድንጋዩንም ልብ ከሥጋችሁ አወጣለሁ የሥጋንም ልብ እስጣችኋለሁ። መንፈሴንም በውስጣችሁ አኖራለሁ በትእዛዜም አስሄዳችኋለሁ። ፍርዴንም ትጠብቃላችሁ ታደርጉትማላችሁ።” ሕዝ 36፥26-27

እግዚአብሔር ከሰውነት አካላት ሁሉ ዋነኛ የሆኑትን አዲስ ልብንና አዲስ መንፈስን አጎናፅፎናል። የነገሮች ሁሉ ምንጭ ልብ (አዕምሮ) ነው። አንዲት መኪና ሌላው አካላቷ በሙሉ አዲስ ሆነው ሞተሯ ግን ያረጀ ከሆነ ምንም አትጠቅምም። ምክንያቱም የመኪናዋ ሁለንተና በሞተሩ ጉልበት ይወሰናልና። መላ አካላቷ ቢቆሽሽ ምንም ችግር ላይኖረው ይችላል። ሞተሩ ከቆሽሽ ግን መኪናዋ መንቀሳቀስ ያቅታታል። የሰው ልጅ ልብናም እንደመኪናዋ በመሆኑ፤ መጽሐፍ ቅዱስ “...ልብህን ጠብቅ፤” በማለት ይናገራል። የሰው ልብ ከቆሽሽ ወይም ካረጀ መልካም አይደለም። ምክንያቱም ልባችን የማንነታችን መገለጫ ነውና ። ነፍሳችን የምትገኘው ልባችን ውስጥ ሲሆን የአስተውሎታችንና የስሜታችን ውህድ ናት። ልባችን ደግሞ መንፈሳችንና ነፍሳችን የሚገኙበት ቦታ ነው። ኢየሱስ ክርስቶስን እንደግል አዳኛችን አድርገን ስንቀበል በእርግጥ እንደገና ተወልደናል ማለት ነው። አንድ ነገር ተወለደ ሲባል ለመጀመሪያ ጊዜ መከሰትን ያመለክታል። የሕዝቅኤል መጽሐፍ (36፥26-27) እግዚአብሔር አዲስ ልብና አዲስ መንፈስ እንደሚሰጠን ሲናገር የቀድሞ ልባችንን እንደገና እንደሚሰራው ሳይሆን የሚያመለክተው፤ አልዛ ያለውን ልባችንን አውጥቶ ከዚህ በፊት ያልነበረንን አዲስ ልብን እንደሚሰጠን ነው። ኃጢአታችንን ከመንፈሳችን አላጠበልንም፤ ነገር ግን መንፈሱን በውስጣችን አደረገ። ከዚህ በፊት በውስጣችን ያልነበረን አዲስ መንፈስ ሰጠን። እንደገና ተወልደናል፤ በመንፈሳችን አዲስ ሆነናል፤ አዲስ ልብ ተሰጥቶናል። ስለዚህ በክርስቶስ አዲስ ፍጥረት ሆነናል። አዲስ ፍጥረት ስለሆንን አሁን አዲስ ማንነት አለን። (2ኛ ቆሮ 5፥17)

† ብዙ ሰዎች ስለ ልብ ሲናገሩ የኤርሚያስን መጽሐፍ በተሳሳተ መንገድ ይጠቅሳሉ። ትንቢተ ኤርሚያስ ምዕራፍ 17 ቁጥር 9 ላይ “የሰው ልብ ከሁሉ ይልቅ ተንኮለኛና እጅግም ክፉ ነው፤ ማንስ ያውቀዋል?” በማለት የሰውን ማንነት አስቀምጦታል። እዚህ ጋር አንድ የተረፈው ነገር መጽሐፉ የተፃፈው ላልተለወጠ ማንነት መሆኑን ነው።

♥ “ኢየሱስም መለሰ፤ እንዲህ ሲል፡- እውነት እውነት እልሃለሁ፤ ሰው ከውኃና ከመንፈስ ካልተወለደ በቀር ወደ እግዚአብሔር መንግሥት ሊገባ አይችልም።” ዮሐ 3፥5-7

† የእግዚአብሔር አምሳያ ነን (2ኛ ጴጥ 1፥4)፤ በክርስቶስ አንድ መንፈስ መሆን ችለናል (1ኛ ቆሮ 6፥17)፤ የመንፈስ ፍሬ ተሰጥቶናል (ገላ 5፥22-23)፤ ፅድቅ አግኘተናል (2ኛ ቆሮ 5፥19፤ ሮሜ 5፥17-18)፤ ቅዱስ፤ ነቀፋ የሌለው ሆነናል (ቆላ 1፥21-22)፤ ለዘላለም ፍፁም ሆነናል (ዕብ 10፥14)፤ የክርስቶስ ልብ ተሰጥቶናል (1ኛ ቆሮ 2፥16)፤ እነዚህም ከተሰጡን አዳዲስ ማንነቶች መሀከል መጠቀስ ይችላሉ።



1.3 ለምን እንታገላለን?

እስካሁን ያልነው ሁሉ እውነት ከሆነ መጽሐፍ ቅዱስ ስለ እኛ የሚናገረውን መሆን ለምን አልቻልንም? ከስጋዊ ኃጢአት ጋር ለምን በየእለቱ እንታገላለን? ሰይጣን እንዴት አካላዊና ስነ ልቦናዊ ችግር ሊፈጥርብን ቻለ? እንዴት በእኛ ውስጥ ያለውን የክርስቶስ መለኮታዊ ባህርይ ተካፋዮች መሆን እንችላለን?

ከላይ ለጠየቅናቸው ጥያቄዎች መልስ ሊሆን የሚችለው እኛ ዳግም የተወለድነው ከመንፈሳችን የተነሳ አዲስ ልብ ተሰጥቶናል። ነገር ግን ነፍሳችን ዳግም አልተወለደችም።

መጽሐፍ ቅዱስ ፍጥረት ስጋ፣ መንፈስ እና ነፍስ እንዳለው ያስተምራል። በአንዳንድ ቦታዎች ላይ መንፈስንና ነፍስን እየቀያየረ ቢጠቀምም በሌሎች ቦታዎች ላይ ግን እንደሚለያዩ በግልፅ አስቀምጧል። በዕብራውያን 4፡12 ላይ እንደተገለፀው ከሰው አዕምሮ በላይ ሊሆን የሚችል ነገር ግን ግልፅ የሆነ ልዩነት በመንፈስና በነፍስ መካከል አለ።

በክርስትናው ዓለም የሰው ልጅ ከምን እንደተሰራ ከሚንፀባረቅባቸው የተለያዩ አመለካከቶች መካከል ቀዳሚውን ስፍራ የሚይዙት የ“ዳይኮቶሚ”ና የ“ትራይኮቶሚ” ዶክትሪኖች ናቸው።

† የዳይኮቶሚ አስተምህሮ የሰው ልጅ በስጋና በነፍስ ብቻ የተዋቀረ ነው የሚል ሲሆን ሰው በስጋው ከቁሳዊው ዓለም ጋር መገናኛ እንደሆነና መንፈስ ግን ከመንፈሳዊው ዓለም ጋር (ከእግዚአብሔር ጋር) የሚያገናኝ የነፍስ አንድ ክፍል እንደሆነ ይገልጻል። (ዘፍ 2፡7፣ መክ 125፡7፣ ማቴ 10፡28፣ 2ኛ ቆሮ 5፡1-10)

† የትራይኮቶሚ አስተምህሮ የሰው ልጅ በስጋ፣ በነፍስ እና በመንፈስ የተዋቀረ ነው የሚል ነው። የሰው ልጅ ስጋዊ አካል ከቁሳዊው ዓለም ጋር ሲያገናኘው ነፍስ ደግሞ የማንነት/የሀላውት ምንጭ እንደሆነ እንዲሁም መንፈስ ደግሞ ከአምላክ ጋር የሚያገናኝ እንደሆነ ይገልጻል። በዚህ አስተሳሰብ መሰረት ሶስቱም የራሳቸው ማንነት እንዳላቸው ያስቀምጣል። በዚህም ምክንያት ያልዳነ ሰው መንፈሳዊ ሞትን እንደሚሞት ይታመናል። (1ኛ ተሰ 5፡23፣ 1ኛ ቆሮ 15፡44፣ ሉቃ 10፡27፣ ኤፌ 2፡1፣ ቆላ 2፡13፣ ሉቃ 1፡46-47፣ ኢሳ 26፡9)

1.4 ነፍሳችንና መንፈሳችን

በነፍሳችንና በመንፈሳችን መካከል ያለውን ልዩነት ስናውቅ እኛና ሌሎች አማኞች ለምን ከእግዚአብሔር መንገድ የራቀ ድርጊትን እንደምናደርግ መረዳት አንችላለን። ጳውሎስ ሁላችንንም ስለሚገጥመን ስለዚህ ትግል በ ሮሜ 7፡19 ላይ እንዲህ ሲል አስፍሯል። “የማልወደውን ክፉን ነገር አደርጋለሁና ዳሩ ግን የምወደውን በጎ ነገር አላደርገውም።”

በመንፈሳችን ዳግም ብንወለድ እንኳን ነፍሳችን ዳግም ስላልተወለደች በሁለቱ መካከል ያለውን የፈቃድ ልዩነት እንድናውቅ የእግዚአብሔር ቃል እውቀትና የመንፈስ ቅዱስ እርዳታ ያስፈልገናል።

♥ የእግዚአብሔር ቃል ህያው ነውና የሚሰራም ሁለት አፍ ካለው ሰይፍ ሁሉ ይልቅ የተሳለ ነው ነፍሱንና መንፈሱንም ጅማትንና ቅልጥምንም እስኪለያይ ድረስ ይወጋል የልብንም ስሜትና ሃሳብ ይመረምራል፤ ዕብ 4፡12-13

† ያዕቆብ በመልእክቱ ስለ ነፍሱና ስለ መንፈሱ ልዩነት ፅፏል፤ (“ስለዚህ ርኩሰትን ሁሉ የከፋትንም ትርፍ አስወግዳችሁ ነፍሳችሁን ማዳን የሚችለውን በውስጣችሁም የተተከለውን ቃል በየዋህነት ተቀበሉ።” ያዕ 1፡21)

1.5 የነፍስ ባህርያት


ነፍሳችን የተፈጥሮ አካል ስትሆን የተፈጠረችበት ዓላማም የእግዚአብሔርን ማንነት፣ ባህርይውን እና ስልጣኑን ለዓለም ሁሉ እንድትገልጥ ነው። ችግሩ ግን የነፍሳችን ስሜትና ሀሳብ የተሰራው በዚህ በወደቀው ማንነት ነው። ነፍሳችን በአዕምሮ፣ በስሜት እና በፈቃድ የተዋቀረች ነች። አዕምሮ፣ መረዳታችን፣ ስሜት ፈቃድ፣ ምርጫችንን የምናውቅበት ኃይል ነው።

† የነፍስ ባህርይ የተገነባው በኃጢአት በተበከለ መንፈስ፣ መልካም ባልሆነ ማንነት፣ በአምስቱ የስሜት ህዋሶች፣ በቤተሰቦቻችንና በባህላችን ወዘተ... ነው።

1.6 የነፍስ ተፅዕኖ

♥ ከእግዚአብሔር እንደሆንን ዓለምም በሞላው በክፉው እንደ ተያዘ እናውቃለን። 1ኛ ዮሐ 5፡19

† ነፍሳችን ጠላት የተሳሳተ አመለካከትን ምሽግ የሚሰራበት (2ኛ ቆሮ 10፡3-5)፣ ስጋዊ ልማዶች የሚመነጩበት (ገላ 5፡19-21)፣ የሰው ጥበብ መነሻ (1ኛ ቆሮ 2፡4)፣ ራስን መፈለግ፣ ራስን መውደድ፣ ራስን ማፅደቅ የሚያድግበት “እንተ የምታደርገውን ነህ” የሚለው የተሳሳተ አመለካከት የሚመነጭበት ነው።



በነፍስ ላይ ተፅዕኖ የሚያደርጉ ነገሮች

1.7 የስጋ ወይም የአካል ባህርያት

አካላችን አምስት ስሜቶችን የያዘ ሲሆን ማየት፣ መዳሰስ፣ መቅመስ፣ ማሸተት እና ማድመጥ ናቸው። እነዚህ ስሜቶች በሰው ምክንያታዊነት ላይ ከፍተኛ ተፅዕኖን የሚያመጡ ከመሆናቸውም በላይ ተፈጥሯዊውን ግዛት ለመረዳት ዋና ምንጮች ናቸው። ተፈጥሯዊው ሰውና ስጋዊው ክርስቲያን የሕይወት ውሳኔን ለመወሰን በዋናነት የሚጠቀሙት ከአምስቱ ስሜቶች የሚያገኙትን መረጃ ነው።

1.8 አሮጌው ሰውና አዲሱ ሰው

ሐዋርያው ጳውሎስ በክርስቶስ የሆነውን አዲሱን ሰውና አሮጌውን ሰው ያነፃፅራል። ክርስቲያኖች ከእግዚአብሔር ጋር ሲሆኑ ስለሚገጥማቸው የዕለት ተዕለት ተግዳሮት ለኤፌሶን ሰዎች በላከው መልእክት ላይ በምዕራፍ 4 በቁጥር 22-24 በግልፅ ጽፏል። 22- ፊተኛ ኑሯችሁን እያሰባችሁ 23- በአዕምሯችሁ መንፈስ ታደሱ፤ 24- ለእውነትም በሚሆኑ ፅድቅና ቅድስና እንደ እግዚአብሔር ምሳሌ እያለ ተናግሯል።

♥ “በእርግጥ ሰምታችሁታልና፤ እውነትም በኢየሱስ እንዳለ በእርሱ ተምራችኋል፤ ፊተኛ ኑሯችሁን እያሰባችሁ እንደሚታልል ምኞት የሚጠፋውን አሮጌውን ሰው አስወግዱ፤ በአዕምሯችሁም መንፈስ ታደሱ፤ ለእውነትም በሚሆኑ ጽድቅና ቅድስና እንደ እግዚአብሔር ምሳሌ የተፈጠረውን አዲሱን ሰው ልበሱ።” ኤፌ. 4፡21-24

1.9 አዲሱን ፍጥረት መረዳት

ለበርካታ አመታት የአዲስ ፍጥረት ምንነትን አብዛኛው ክርስቲያን በጥልቀት ያልተረዳው ጉዳይ ነበር። አብዛኞቻችን የምናስበው ኃጢአተኞች እንደነበርን ነገር ግን በጸጋው እንደዳንን ነው። ከቅርብ ጊዜያት ወዲህ በክርስቶስ ያለንን እውነተኛ ማንነት ለማወቅ ጥሩ እንቅስቃሴዎች እየተደረጉ ነው።

እንደ አማኝ የሚገጥመን ተፃራሪ ሀሳብ አለ። እየሆንን ያለነው የነበርነውን ነው። እንደ አማኞች ቅዱስ ወይም ፃድቅ ለመሆን ባህርያችንን በራሳችን መቀየር አንችልም። ነገር ግን ባህርያችን በበጎ መልኩ ልንቀይር የቻልነው አዲስ ፍጥረት ስለሆንንና ክርስቶስን ስንቀበል ቅዱስና ፃድቅ ተደርገን እንደገና ስለተፈጠርን ነው። ይህንን የእድገት ሂደት ለመረዳት አዲስ ከተወለደ ልጅ ጋር እናነፃፅረው።

አንድ አዲስ ለተወለደ ህፃን ልጅ ወንድነት ወይም ሴትነት፣ ማንነት፣ የመጣበት ቤተሰብ ምንም ትርጉም አይሰጠውም። ነገር ግን ወደማንነቱ ማደግና መብሰል እንዳለበት ጥያቄ የማያስነሳ ጉዳይ ነው። ዳግም ለተወለድነው ለእኛም ይህ ምሳሌ ይሰራል። ሁላችንም በእግዚአብሔር ቤተሰብ ውስጥ መንፈስ ቅዱስ በውስጣችን ያለው ክርስቶስን እንድንመስል በእግዚአብሔር ቤተሰብ ውስጥ እያሳደገን ነው። እየሆንን ያለነው የሆነውን ነው። የታየልን ማንነታችን ላይ በፅድቅ መንገድ ማደግ እንጀምራለን።


1.10 ደህንነታችንን ማስፈፀም

“ማስፈፀም” ማለት በውስጥ ያለን ነገር ወደውጭ ማውጣት፣ የነበረውን ነገር ወደ መሬት ማውረድ ወይም በተግባር ላይ እንዲውል ማድረግ ማለት ነው። በሕይወታችን ላይ የእግዚአብሔር ማንነት(ተፈጥሮ) እንዲታይ የሚያደርገው በውስጣችን ያደረገው እግዚአብሔር ራሱ ነው። ይህ አዲስ የሆነ ማንነት በሕይወታችን መንስራፋት ሲጀምር አሮጌው ፍጥረት፣ ኃጢአት፣ ቁጣ፣ ፍርሀት፣ መስገብገብ፣ የመሳሰሉት ሁሉም ስጋዊ ማንነቶች ከሕይወታችን መገፋትና መውጣት ይጀምራሉ። ይህንን ሂደት ካልተረዳን ለጠላት ክስ ተጋላጭነት እንሆናለን።

♥ “ስለዚህ፡ ወዳጆቼ ሆይ፡ ሁልጊዜ እንደታዘዛችሁ፡ በእናንተ ዘንድ በመኖሪ ብቻ ሳይሆን ይልቁን አሁን ስርቅ፡ በፍርሃትና በመንቀጥቀጥ የራሳችሁን መዳን ፈጽመ፤ ስለበጎ ፈቃዱ መፈለግንም ማድረግንም በእናንተ የሚሠራ እግዚአብሔር ነውና።” ፊል 2፡12-13

እኛ የክርስቶስ አማኞች በክርስቶስ ዘንድ ስለፀደቅን ከፍርድ የዳንን ነን። በድካማችን ምክንያት ፈተናዎች ሊገጠሙን ወይም ወደ ፈተና ልንገባ እንችላለን። በራሳችን ምኞትና ፍላጎት ወዳልተገባ መንገድ መሳብና መታለላችን የስጋ ድካማችን መገለጫዎች ናቸው። ነገር ግን እግዚአብሔር ይህንን ባህርያችንን እንደሞተ ሰው እንድንተወው ይፈልጋል። በዚህ ሂደት ምሽጎች ይጋለጣሉ። በመንፈስ ቅዱስ እርዳታ እነኚህን ምሽጎች ማፍረስና ክርስቶስን ወደ መምስል እናድጋለን።

♥ “እግዚአብሔር በማንኛውም ሁኔታ አይፈትነንም። ማንም ሲፈተን፤ በእግዚአብሔር እፈተናለሁ አይበል፤ እግዚአብሔር በክፉ አይፈተንምና፤ እርሱ ራሱስ ማንንም አይፈትንም። ነገር ግን እያንዳንዱ በራሱ ምኞት ሲሳብና ሲታለል ይፈተናል።” ያዕ 1፥13-14



የእግዚአብሔር ቃልኪዳንና በመንገዳችን ላይ ያሉ የጠላት ምሽጎች

♥ “ለሙሴ መንገዱን አስታወቀ፡ለእስራኤል ልጆችም አደራረጉን።” መዝ 103፥7

1.11 አሮጌውን ሰው ማስወጣት

ንጉስ ዳዊት ልጁን ሰለሞንን ሲመክረው “ልጄ ሆይ ሰው ሁን” አለው (1ኛ ነገ 2፥2)። የአብራሁን ክፋይ “ሰው ሁን” ያለው ሰው የመሆን ትርጉሙ ምን ቢሆን ነው? መልሱ ግልጽ ሲሆን መልእክቱም እግዚአብሔር ያዘዘህን ፈፅሞ፤ ራስህን ከኃጢአት መንገድ አርቅ፤ ያደፈው ማንነትህን ትተህ የፈጠረህን አምላክ የሚገልፀውን አዲሱን ሰው ሁን ማለቱ ነው። ስለዚህ ሰው የመሆን ትርጉሙ በሁለት እግር ቀጥ ብሎ መራመድ መቻል፤ በሁለት እጅ ስራዎችን መፈጸም እና ማሰብ መቻል ብቻ ሳይሆን ሌላ ሁኔታም እንዳለ ያሳያል። አሮጌውን ማንነት አውልቀን ስንጥለው ሰው እንሆናለን። ሰው ደግሞ በእግዚአብሔር አምሳል የተፈጠረ ነው።

♥ “ከእንግዲህስ ወዲያ ለኃጢአት እንዳንገዛ የኃጢአት ሥጋ ይሻር ዘንድ አሮጌው ሰዎችን ከእርሱ ጋር እንደ ተሰቀለ እናውቃለን፤ የሞተሰ ከኃጢአቱ ጸድቋልና።” ሮሜ 6፥6

♥ “ሁሉ ኃጢአትን ሠርተዋልና፤ የእግዚአብሔርም ክብር ጎድሎአቸዋል፤” ሮሜ 3፥23

† የአሮጌው ሰው ልማድና አመለካከት መሰረት ያደረጋቸው ስጋዊነት፣ ራስን የመውደድ ዝንባሌ እና ባህርይ ናቸው።

♥ “የሥጋ ሥራም የተገለጠ ነው እርሱም ዝሙት፣ ርኩህት፣ መዳራት፣ ጣዖትን ማምለክ፣ ምዋርት፣ ጥል፣ ክርክር፣ ቅንዓት፣ ቁጣ፣ አድመኛነት፣ መለያየት፣ መናፍቅነት፣ ምቀኝነት፣ መግደል፣ ስካር፣ ዘፋኝነት፣ ይህንም የሚመስል ነው።” ገላ 5፡19-21

♥ “መራርነትና ንጄት፣ ቁጣም፣ ጨካኝነትም፣ መሳደብም ሁሉ ከከፋት ሁሉ ጋር ከእናንተ ዘንድ ይወገድ።” ኤፌ 4፡31

1.11.1 ስለዚህ እንዴት አሮጌውን ማንነት ማስወገድ እንችላለን?

ሰዎች በመጀመሪያ አስተሳሰባችን፣ ስሜታችን እና ባህርያችን የፈለጉትን ቢሉን ያ አሮጌው ማንነታችን ከክርስቶስ ጋር መስቀሉን ማመን አለብን። እኛ ደግሞ በጥምቀት አማካኝነት የሞቱ ተካፋዮች ሆነናል። ጥሩው ዜና አሮጌው ሰውነታችን ሞቷል። ይህ ማንነታችን የሞተው ልክ ክርስቶስን እንደ ግል አዳኞችን አድርገን ስንቀበል ነው። የዚህ ማንነት ኃይል የተወገደው በማመናችንና በጥምቀት አማካኝነት ነው። መሞታችን የአዲሱ ማንነታችን አካል ሆኗል። ከዚህ በኋላ የኃጢአት ባሪያ ሳንሆን የእግዚአብሔር ውድ ልጆች ነን። አሮጌው ማንነታችንን አሸቀንጥሮ ለመጣል ግን በፍጹም ልብ በአምላካችን መታመን ይገባናል። የወርቅ ቅብ የሆነ ብረት ወርቅን መሆን እንደማይችል ሁሉ “አማኝ ነኝ” የሚል ነገር ግን በልቡ ጌታን የሚከደው ቢኖር አዲስ መሆን አይችልም። ልብ በእምነት ለጌታ መንፈስ ሲከፈት መታደስ ይሆንለታል።

♥ “እንግዲህ ምን እንላለን? ጸጋ እንዲበዛ በኃጢአት ጸንተን እንኑርን? አይደለም። ለኃጢአት የሞትን እኛ ወደፊት እንዴት አድርገን በእርሱ እንኖራለን? ወይስ ከክርስቶስ ኢየሱስ ጋር አንድ እንሆን ዘንድ የተጠመቅን ሁላችን ከሞቱ ጋር አንድ እንሆን ዘንድ እንደጠመቅን አታውቁምን?” ሮሜ 6፡1-3

♥ “ከክርስቶስ ጋር ተሰቅዬአለሁ፤ እኔም አሁን ሕያው ሆኜ አልኖርም ክርስቶስ ግን በእኔ ይኖራል፤ አሁንም በሥጋ የምኖርበት ኑሮ በወደደኝና ስለ እኔ ራሱን በሰጠው በእግዚአብሔር ልጅ ላይ ባለ እምነት የምኖረው ነው።” ገላ 2፡20

በውልደት የምናገኘው ማንነትና ተፈጥሯዊ ባህርይ ክርስቶስን ስንቀበል እንደሞተ እናውቃለን። ስለዚህ በአዲሱ ተፈጥሯችን መኖር እንችላለን። በዚህም የመለኮታዊ ባህርይ ተካፋዮች እንሆናለን። በቃሉ እምነት መለኮታዊ ማንነቱን እንካፈላለን።

† በክርስቶስ ያለን አዲስ ማንነት፡

- ከመንፈስ የተወለድን መሆኑን (ከሥጋ የተወለደ ሥጋ ነው፣ ከመንፈስም የተወለደ መንፈስ ነው። ዮሐ 3፡6)፤
- በመንፈሳችን ከክርስቶስ ጋር አንድ መሆንን (ከጌታ ጋር የሚተባበር ግን አንድ መንፈስ ነው። 1ኛ ቆሮ 6፡17)፤
- በክርስቶስ የፀደቅን መሆኑን (ከእግዚአብሔር ዘንድ ጥበብና ጽድቅ ቅድስናም ቤዛነትም በተደረገልን በክርስቶስ አያሱስ የሆናችሁ ከእርሱ ነው። 1ኛ ቆሮ 1፡30፤ እኛ በእርሱ ሆነን የእግዚአብሔር ጽድቅ እንሆን ዘንድ ኃጢአት ያላወቀውን እርሱን ስለ እኛ ኃጢአት አደረገው። 2ኛ ቆሮ 5፡21)፤

- ቅዱስ፤ ነቀፋ የሌለብን፤ ምግባረ መልካም መሆናችን (እናንተንም ነውርና ነቀፋ የሌላችሁና ቅዱሳን አድርጎ በእርሱ ፊት ያቀርባችሁ ዘንድ፤ በፊት የተለያችሁትን ክፉ ሥራችሁንም በማድረግ በአባባችሁ ጠላቶች የነበራችሁትን አሁን በሥጋው ሰውነት በሞቱ በኩል አስታረቃችሁ። ቆላ 1፡21-22)፤
- ለዘላለም ፍፁም መሆናችን (አንድ ጊዜ በማቅረብ የሚቀደሱትን የዘላለም ፍጹማን አድርጎአቸዋልና። ዕብ 10፡14)፤
- የመንፈስ ፍሬዎች ባለቤት መሆናችንን ያሳያል። (የመንፈስ ፍሬ ግን ፍቅር፤ ደስታ፤ ሰላም፤ ትዕግሥት፤ ቸርነት፤ በሃካት፤ እምነት፤ የውኃት፤ ራስን መግዛት ነው። እንደዚህ ያሉትን የሚከለክል ሕግ የለም። የክርስቶስ ኢየሱስም የሆኑቱ ሥጋን ከክፉ መሻቱና ከምኞቱ ጋር ሰቀሉ። ገላ 5፡22) ከአዲሱ ተፈጥሯችን ጋር አዲስ የሕይወት ለውጥ ይመጣል። ከዚህ የተነሳ አዲስ የሆነ ማንነት መመስረት እንችላለን።

1.12 በክርስቶስ ያለን አዲስ ቦታ (ማንነት፤ ስለራሳችን ያለን አመለካከት)

በክርስቶስ ያለን አዲስ ቦታ ወደ ፍቅሩ ልጅ መንግስት መሸጋገር ነው። በክርስቶስ ደም የኃጢአት ስርየትን አግኝተናል። በቤዛነቱ ከእስራት ነፃ ወጥተናል። በመንግስተ ሰማይ ከእርሱ ጋር ሆነናል፤ ፀድቀናል፤ ተቀድሰናል፤ ለተለየ ዓላማ ተመርጠናል፤ በመንፈስ ቅዱስ ታትመናል፤ የመንግስተ ሰማይ ዜጎች ሆነናል፤ የክርስቶስ እንደራሴዎች ሆነናል፤ የእግዚአብሔር አገልጋዮች ነን።

- ♥ “እርሱ ከጨለማ ሥልጣን አዳነን፤ ቤዛነቱንም፤ እርሱንም የኃጢአትን ስርየት ወዳገኘንበት ወደ ፍቅሩ ልጅ መንግሥት አፈለሰን።” ቆላ 1፡13-14
- ♥ “በውድ ልጁም፤ እንደ ጸጋው ባለጠግነት መጠን፤ በደሙ የተደረገ ቤዛነታችንን አገኘን እርሱም የበደላችን ስርየት።” ኤፌ 1፡7
- ♥ “ከእርሱ ጋር አስነሣን በክርስቶስ ኢየሱስም በሰማያዊ ስፍራ ከእርሱ ጋር አስቀመጠን።” ኤፌ 2፡6
- ♥ “ያን መንፈስም፤ በጸጋው ጸድቀን በዘላለም ሕይወት ተስፋ ወራሾች እንድንሆን፤ በመድኃኒታችን በኢየሱስ ክርስቶስ በእኛ ላይ አትርፎ አፈሰሰው።” ቲቶ 3፡6-7
- ♥ “በዚህም ፈቃድ የኢየሱስ ክርስቶስን ሥጋ አንድ ጊዜ ፈጽሞ በማቅረብ ተቀድሰናል።” ዕብ 10፡10
- ♥ “ደግሞም ያተመን የመንፈሱንም መያዣ በልባችን የሰጠን እርሱ ነው።” 2ኛ ቆሮ 1፡22
- ♥ “እኛ አገራችን በሰማይ ነውና፤ ከዚያም ደግሞ የሚመጣ መድኃኒትን እርሱንም ጌታን ኢየሱስ ክርስቶስን እንጠባበቃለን።” ፊል 2፡20
- ♥ “እንግዲህ እግዚአብሔር በእኛ እንደሚማልድ ስለ ክርስቶስ መልክተኞች ነን።” 2ኛ ቆሮ 5፡20

† ስለዚህ አሮጌውን ማንነት አውጥተን አዲሱን ማንነት ለብሰን እንዴት እንደ አዲስ ፍጥረት መጓዝ እንችላለን? ለሚለው ጥያቄ መልስ እነሆ፡-

- ♥ “እናንተ ግን ክርስቶስን እንደዚህ አልተማራችሁም፤ በእርግጥ ስምታችሁታልና፤ እውነትም በኢየሱስ እንዳለ በእርሱ ተምራችኋል፤ ፊተኛ ኑሮአችሁን እያሰባችሁ እንደሚያታልል ምኞት የሚጠፋውን አሮጌውን ሰው አስወግዱ፤ በአዕምሮአችሁም መንፈስ ታደሱ፤ ለእውነትም በሚሆኑ

ጽድቅና ቅድስና እንደ እግዚአብሔር ምሳሌ የተፈጠረውን አዲሱን ሰው ልበሱ። ስለዚህ ውሸትን አስወግዳችሁ፤ እርስ በርሳችን ብልቶች ሆነናልና እያንዳንዳችሁ ከባልንጀሮቻችሁ ጋር እውነትን ተነጋገሩ። ተቆጡ ኃጢአትንም አታድርጉ፤ በቁጣችሁ ላይ ፀሐይ አይግባ፤ ለዲያብሎስም ፈንታ አትስጡት። የሰረቀ ከእንግዲህ ወዲህ አይሰረቅ፤ ነገር ግን በዚያ ፈንታ ለጎደለው የሚያካፍለው እንዲኖርለት በገዛ እጆቹ መልካምን እየሠራ ይድከም። ለሚሰሙት ጸጋን ይሰጥ ዘንድ፤ እንደሚያስፈልግ ለማነጽ የሚጠቅም ማናቸውም በጎ ቃል እንጂ ከፉ ቃል ከአፋችሁ ከቶ አይውጣ። ለቤዛም ቀን የታተማችሁበትን ቅዱሱን የእግዚአብሔርን መንፈስ አታሳዝኑ። መራርነትና ንዴት ቁጣም ጩኸትም መሳደብም ሁሉ ከከፋት ሁሉ ጋር ከእናንተ ዘንድ ይወገድ። እርስ በርሳችሁም ቸሮችና ርኅሩኞች ሁኑ፤ እግዚአብሔርም ደግሞ በክርስቶስ ይቅር እንዳላችሁ ይቅር ተባባሉ።” አፌ. 4፡20-32

1.13 ቃል ኪዳንን መተግበር

የእግዚአብሔርን ቃልኪዳን በሕይወታችን ውስጥ መተግበር ከምንችልባቸው መንገዶች የመጀመሪያውና ዋነኛው እግዚአብሔርን በማምለክና በማመስገን ነው።

♥ “ወደ ደጆቹ በመግዛት፤ ወደ አደባባዮቹም በምስጋና ግቡ አመስግኑት፤ ስሙንም ባርኩ እግዚአብሔር ቸር፤ ምሕረቱም ለዘላለም፤ እውነቱም ለልጅ ልጅ ነውና።” መዝ 100፡4-5

በቀጣይነት የእግዚአብሔርን ቃል ኪዳንና የቃሉን እውቀት በሕይወታችን ላይ ማወጅ ኪዳንን ለመተግበር ያስችለናል።

- ♥ “ሞትና ሕይወት በምላስ እጅ ናቸው፤ የሚወድዱዳትም ፍሬዋን ይበላሉ።” ምሳ 18፡21
- ♥ “ነገርንም ትመክራለህ፤ እርሱም ይሳካልሃል ብርሃንም በመንገድህ ላይ ይበራል።” ኢዮ. 22፡28

ምሳሌያዊ ጸሎት

ጌታ ሆይ በአንተ አዲስ ፍጥረት ስለሆንኩ አመሰግንሃለሁ፤ አኩብርሃለሁ። በመንፈስ ከአንተ ጋር አንድ ስለሆንኩ የመለኮታዊ ባህርይህ ተካፋይ ሆኛለሁ፤ ስለዚህም አመሰግንሃለሁ። ጌታ ሆይ በፊትህ ፃድቅ፤ ቅዱስ፤ ነቀፋ የሌለብኝ እንድሆን ስላደረከኝ አመሰግንሃለሁ። ክርስቶስ በከፈለው መስዕዋትነት ለዘላለም በደሙ እንከን የለሽ ስላደረከኝ አመሰግንሃለሁ። የክርስቶስን ልብ ስለሰጠኸኝ አመሰግንሃለሁ።

1.14 ማጠቃለያ

በሚቀጥሉት ትምህርቶች በመንፈስ እንድንጓዝና በሕይወታችን የእርሱን ማንነት እንድንለማመድ መሰናከል የሆኑበን ነገሮች እንመለከታለን። ከመሰናከሎቹ መካከል ስብራትና የነፍስ እስራቶች፤ ከጠላት ውሸት ጋር የምንፈፅመው ስምምነትና ከጠላት ውሸት ጋር የምናደርገው በደል ይጠቀሳሉ።

♥ “የሰላምም አምላክ ራሱ ሁለንተናችሁን ይቀድስ፤ መንፈሳችሁም ነፍሳችሁም ሥጋችሁም ጌታችን ኢየሱስ ክርስቶስ በመጣ ጊዜ ያለ ነቀፋ ፈጽመው ይጠበቁ።” 1ኛ ተሰ 5፡23

መንፈሳዊ ሰው	ስጋዊ ሰው/ የሰው ምክንያታዊነት	
መንፈስ	ነፍስ ያዕ 1፥21	አካል 5ቱ የስሜት ህዋሳት
<p>♥ በክርስቶስ አዲስ ፍጥረት መሆን 2 ቆሮ 5፥17</p> <p>♥ አዲስ ግዛት ቆላ 1፥26-27</p> <p>♥ አዲስ ሕይወት ዮሐ 6፥63</p> <p>♥ ዳግም ውልደት ዮሐ 3፥5-7</p> <p>♥ መለኮታዊ ተፈጥሮ 2ጴጥ 1፥4</p> <p>♥ የመንፈስ ፍሬዎች ገላ 5፥22-23</p> <p>♥ ከክርስቶስ ጋር አንድ መሆን 1ኛ ቆሮ 6፥17</p> <p>♥ በክርስቶስ ተቀባይነትን ማግኘት ኤፌ 1፥6</p> <p>♥ ፅድቅ 2ቆሮ 5፥21</p> <p>♥ ቅዱስ፣ ነቀፋ የሌለበት፣ ፃድቅ ቆላ 1፥21-22</p> <p>♥ ፍፁም ዕብ 10፥14</p> <p>♥ የክርስቶስ አዕምሮ 1ኛ ቆሮ 2፥16</p>		<p>የስጋ ሰው ጥቂት ባህርያት</p> <ul style="list-style-type: none"> • ማንነት ንጉስ ነው፣ የሰው ስጋዊ ባህርይ እኔነት ዋና ቦታውን ይዟል፤ • ውሳኔዎች የሚደረጉት በሰው ምክንያታዊነት ነው። • የራስን ብቻ መፈለግ፣ ራስ ላይ ማተኮር፣ ራስን መውደድ፤ • ስጋዊ ኑሮ፤ • በሰው ልማድ መመላለስ፤ • ከራት፣ ቅናት፣ ምቀኝነት፣ ክፉ ምኞት፣ ቁጣ፣ ፍርድ፣ መታባይ፤ • ተስፋ መቁረጥ፣ መደንገጥ፣ ደካማ መሆን/መዛል • ከእምነት ጋር መታገል፤ • ስለ እግዚአብሔርና ስለራስ የተዛባ አመለካከት፤ • ጥልና ቁጣ የሞላበት ሕይወት • የሕይወት ዋስትና ማጣትና ፍርሃት

ምዕራፍ 2

የተሰበረውን ልብ መፈወስ

♥ “የጌታ መንፈስ በእኔ ላይ ነው። ለድሆች ወንጌልን እሰብክ ዘንድ ቀብቶኛልና፤ ለታሰሩትም መፈታትን ለዕውሮችም ማየትን እሰብክ ዘንድ። የተጠቁትንም ነፃ አወጣ ዘንድ የተወደደችውንም የጌታን ዓመት እሰብክ ዘንድ ልኮኛል ተብሎ የተጻፈበትን ስፍራ አገኘ። ...” ሉቃ 4፥18

† በዚህ ክፍል በሕይወታችን ያለውን የስብራት ምሽግ እንዴት እንደምናፈርስና ሌሎችም ገብቷቸው እንዴት ማፍረስ እንደሚችሉ እናያለን።

- ስብራትን በተመለከተ የእግዚአብሔር ፈቃድ፤
- ስለ ልብ መጽሐፍ ቅዱሳዊ ገለፃ፤
- እንዴት ልባችን ይሰበራል?
- ስብራት ሲከሰት እንዴት ማወቅ እንችላለን?
- ለልባችን ቁስል እንዴት ፈውስን ማግኘት እንችላለን?

2.1 መጽሐፍ ቅዱስ ስብራትን በተመለከተ የእግዚአብሔር ፈቃድ ምን እንደሆነ ይነግረናል

በዓለማችን ላይ ብዙ ዓይነት የአካል ስብራት ይከሰታሉ። ቢሆንም አብዛኛው የአካል ስብራቶች በተለያዩ ባለሙያዎች የሚጠጉ ናቸው። በሀገራችን ሊጠጉ የማይችሉ ስብራቶች በውጪ ባለሙያዎች መፍትሔ ሊገኝላቸው ይችላሉ። የመንፈሳዊ ልብ ስብራት ግን ከኢየሱስ ክርስቶስ በቀር በማንም ሊጠገን የማይችል ነው። “ምን ሆነህ ተሰበርክ?” ብሎ የማይጠይቅ፤ “እኔ ስላልቻልኩ ሂድና ዶክተር እገሌ ጋር ታይ” የማይል፤ “ብቸኛ ነኝና አጋዥ ዶክተር ይመድብልኝ የማይል” ነው። እግዚአብሔር ሁልጊዜም ልባቸው የተሰበረ ሰዎችን ሲጣራ ድምፁ ይሰማል።

♥ “እናንተ ደካሞች ሽከማችሁ የከበደ ሁሉ፤ ወደ እኔ ኑ፤ እኔም አሳርፋችኋለሁ።” ማቴ 11፥28

† ይህ ፍጹም ፍቅርን የተላበሰ ጥሪ የገባቸው እንደ መግደላዊት ማርያም ያሉ ሰዎች “ዛሬ ኃጢአትሽ ተሰርዮልሻል (ሉቃ 7፥48)”፤ በጎልጎታ ላይ በቀኝ እንደተሰቀለው ወንበዴ “ዛሬ ከኔ ጋር በገነት ትሆናለህ (ሉቃ 23፥43)” ተብለዋል።

i. ኢየሱስ ሰዎች ወደ እርሱ ቢመጡ እንደሚፈውሳቸው ለደቀመዛሙርቱ ተናግሯል፤

♥ “ከእርሱም ኃይል ወጥቶ ሁሉን ይፈውስ ነበርና ሕዝቡ ሁሉ ሊዳስሱት ይች ነበር።” ሉቃ 6፥19

♥ “እርሱም ኢየሱስ ከይሁዳ ወደ ገሊላ እንደ መጣ ሰምቶ ልጁ ሊሞት ስላለው ወደ እርሱ ሄደ ወርዶም እንዲፈውስለት ለመነው።” ዮሐ 4፥47

♥ “በዓይናቸው እንዳያዩ፤ በጀሯቸውም እንዳይሰሙ፤ በልባቸውም እንዳያስተውሉ፤ ተመልሰውም እንዳልፈውሳቸው፤ የዚህ ሕዝብ ልብ ደንድኖአልና ጀሯቸውም ደንቁሯል ዓይናቸውንም ጨፍነዋል የሚል የኢሳይያስ ትንቢት በእነርሱ ይፈጽማል።” ማቴ 13፡15

ii. ነቢዩ ኢሳይያስ መሲሁ ሲመጣ የተሰበረን ልብ እንደሚፈውስ(እንደሚጠግን) ተናግሯል።

♥ “የጌታ የእግዚአብሔር መንፈስ በእኔ ላይ ነው፤ ለድሆች የምሥራችን እሰብክ ዘንድ እግዚአብሔር ቀብቶኛልና ልባቸው የተሰበረውን እጠግን ዘንድ፤ ለተማረኩትም ነፃነትን ለታሰሩትም መፈታትን እናገር ዘንድ፤ ልኮኛል። የተወደደችውን የእግዚአብሔርን ዓመት አምላካችንም የሚበቀልበትን ቀን እናገር ዘንድ፤ የሚያለቅሱትንም ሁሉ አጽናና ዘንድ፤ እግዚአብሔር ለክብሩ የተከላቸው የጽድቅ ዛፎች እንዲባሉ ለጽዮን አልቃሾች አደርግላቸው ዘንድ፤ በአመድ ፋንታ አክሊልን፤ በልቅሶም ፋንታ የደሰታን ዘይት፤ በነዝንም መንፈስ ፋንታ የምስጋናን መጐናጸፊያ እሰጣቸው ዘንድ ልኮኛል።” ኢሳ 61፡1-3

† በሉቃ 4፡18-21 ኢየሱስ ከኢሳ 61፡21 ላይ ያነበበው ትንቢት በእርሱ በኩል እንደተፈፀመም ተናግሯል። መጽሐፍ ቅዱስ የተሰበረን ልብ መጠገን (መፈወስ) የእግዚአብሔር ፈቃድ እንደሆነ ይነግረናል።

♥ “...እግዚአብሔር ልባቸው ለተሰበረ ቅርብ ነው፤ መንፈሳቸው የተሰበረውንም ያድናቸዋል።” መዝ34፡18

♥ “...ልባቸውን የቈሰሉትን ይፈውሳል፤ ሕማማቸውንም ይጠግናል።” መዝ 147፡3

2.2 ስብራት ምንድን ነው?

I. የስብራት ምንነት

ስብራት ብለን የምንገልፀው የስሜት ዓይነት ውስጣችን ካልጠበቅነው ነገር የተነሳ በጣሙን ሲያዝን የሚሰማንና ምንም ዓይነት የማፅናኛ ቃላት ወይም ማንኛውም ዓይነት ሰው ሊያስረሳን የማይችለው የህዝንና የመጎዳት ድብልቅ የሆነ ስሜት ነው።

† ኢየሱስ ሊፈውሰው ከመጣው የስብራት አይነቶች አንዱ በሕይወታችን በሚገጥሙን መረሳቶችና መገለሎች ምክንያት የሚመጣውን ስብራት ነው።

II. አሳዛኝ አጋጣሚዎችና መገለሎች ልባችንን ሊሰብሩ ይችላሉ

- ነውር (ከባህልና ከተለመደው ሁኔታ ውጪ እንደ አፀያፊ ተግባር የሚቆጠሩ ነገሮች)
- የቃል፣ አካላዊና፣ የታዊ ጥቃቶች
- መተው/መጣል
- አዕምሯዊና ስሜታዊ ጥቃት

† ኢየሱስ የተሰበረ ልባችንን ሊፈውስ መጣ ስንል ምን ማለታችን እንደሆነ መረዳት አስፈላጊ ነው።

2.3 ልብ ምንድን ነው?

የዕብራይስጥ ቋንቋ ልብን “ሌብ (labe)” ይለዋል። ይህም የህያውነታችን፣ የአዕምሯችን፣ የእሳቤያችን እና የስሜታችን መካከለኛ (inner man, mind, will, heart) ሲሆን የግሪኩ (kar-dee"-ah) - ነፍስ፣ ልብ፣ ሃሳብ፣ የስሜት መካከል ይለዋል (the heart; mind, character, inner self, will, intention, center) ። (Strong's Concordance፣ Bible Hub)

2.3.1 ልብ እንዴት ይሰበራል?

በመጽሐፍ ቅዱስ ውስጥ ልብ የህያውነታችን፣ የነፍሳችንና የአዕምሯዊ ስሜቶቻችን መካከለኛ እንደሆነ ተገልጧል። በአዲስ ኪዳንም ሆነ በብሉይ ኪዳን ላይ ብዙ ክፍሎች የልብን ባህርይ የሚገልፁ የጥቅስ ክፍሎች አሉ። ለምሳሌ ያህል ልብ ያዝናል (ሕዝ 13፥22፣ ይታለላል (ኢሳ 44፥20፣ ሮሜ 16፥18)፣ ከፋትን ያስባል (ማር 7፥21)፣ ይመኛል (2ኛ ጴጥ 2፥14)፣ ያስተውላል (ዘዳ 29፥4፣ ኢዮ 38፥36)፣ ያውቃል (2ኛ ዜና 26፥5፣ ኤር 24፥7)፣ ይፈራል (ኢሳ 35፥4) እና ሌሎች ብዙ በልብ የሚደረጉ የሕይወት ጉዞዎች ተጽፈዋል። በአብዛኛው በመጽሐፍ ቅዱስ ውስጥ “ልብ አድርግ” የሚለው ሀረግ ሲገኝ ይህም የማስተዋልንና አመዛዝኖ የመጓዝ ጥበብ በልብ ውስጥ እንደተቀመጠ ያሳየናል።

ከላይ ለመግለፅ እንደተሞከረው የልብ ስብራት የሚመነጩው ከጠበቅነውና ካሰብነው ውጤት ውጪ ሌላ ውጤት ሲከሰትና አሉታዊ ተፅዕኖን ሲያመጣብን ነው። በተጨማሪም የልብ ስብራት ብዙውን ጊዜ በፍፁም ማንነታችን ያመንነው ነገር ፈርሶ ስናየው የሚደርስብን ከባድ የሆነ ሀዘንን ይገልጻል። ብቸኝነት፣ በሰው ዘንድ መጠላት፣ መረሳት፣ አፅናኝ ማጣት እና ሌሎችም የልብ ስብራትን ከሚያስከትሉ ምክንያቶች ተርታ ተሰላፊ ናቸው።

- ከመጽሐፍ ቅዱስ ውስጥ ልባቸው ከተሰበሩ ሰዎች መሀከል ዳዊት አንዱ ነበር፤

† የእግዚአብሔር ኃይል ተዋጊ (ጦረኛ) የሆነው ንጉስ ዳዊት ሰለራሱ የተሰበረ ልብ እያሰበ ሲናገር እናያለን።

- ♥ “አንተ ስድቤን እፍረቴንም ነውሬንም ታውቃለህ የሚያስጨንቁኝ ሁሉ በፊትህ ናቸው። ነፍሴ ስድብንና ኃሣጥን ታገሠች አስተዛዛኝም ተመኘህ አላገኘህም። የሚያጽናናኝም አጣሁ።” መዝ 69፥19-20

† ዳዊት ስድብ፣ እፍረትና ነውር ልቡን እንደሰበሩትና ብቸኝነት የሚሰማው፣ ሀዘንተኛ፣ የተገለለ፣ የተጠላ(የተተወ) በማለት ራሱን ይገልጻል።

† ነብዩ ሳሙኤል ወደ ዳዊት ቤተሰብ ሲመጣ ዳዊት በመረሳቱ ምክንያት እንዴት የዳዊት ልብ እንደተሰበረ በፍላጎት 16፥5-11 መመልከት እንችላለን።

- ሳሙኤል እሴይን ለንጉስ በሚደረገው ምርጫ ላይ ዳዊት ከወንድሞቹ ጋር እንዲካተት ማሳመን ነበረበት። ሌላው ዳዊት በሕይወቱ የደረሰበት እፍረት ለወንድሞቹ ምግብ ለማድረስ በሄደበት ወንድሙ ኤልያብ በአደባባይ በኩራቱና በብልግናው በወቀሰው ጊዜ ነው።

- ♥ “ታላቅ ወንድሙም ኤልያብ ከሰዎች ጋር ሲነጋገር ሰማ የኤልያብም ቍጣ በዳዊት ላይ ነድዶ፣ ለምን ወደዚህ ወረድህ? እነዚያንስ ጥቂቶች በጎች በምድረ በዳ ለማን ተውኃቸው? እኔ ከራትህንና የልብህን ከፋት አውቃለሁና ስልፉን ለማየት መጥተሃል አለው። ዳዊትም፦ እኔ ምን አደረግሁ? ይህ ታላቅ ነገር አይደለምን? አለ።” 1ኛ ሳሙ 17፥28-29

† የዳዊት መንቋሽሽና መወገዝ ጎልያድን ሊገጥም በተነሳ ጊዜም ቀጥሏል። በሌሎች ፊት በውሸት(በሃሰት) ተከሷል፤ ተትቷል፤ በአባቱም ዘንድ ተቀባይነትም አጥቷል፤ ስለዚህ ዳዊት ልቡ ከመሰበር በላይ ሆኗል።

- በ2ኛ ሳሙ 13፡1-20 የዳዊት ቤተሰቦች እንዴት አስደንጋጭና አግባብ ባልሆነ መንገድ ልባቸው እንደተሰበረ እንመለከታለን።

ለንጉስ ዳዊት ልጅ አቤሴሎም ትዕማር የተባለች የተዋበች እህት ነበረችው። ከሌላ የተወለደው ወንድሙም ከትዕማር ኃይል ፍቅር ይዞት ነበርና በጓደኛው ምክር ትዕማርን ወደ ቤቱ አስመጥቶ በግድ አስነወራት። ምንም እንኳን በተቻላት መጠን ብትከላከለውም ካስገደዳት በኋላ ቀድሞ ከሚወዳት ይልቅ ስለጠላት ከቤቱ አባረራት። (2ኛ ሳሙ 13፡1-18)

- ♥ “ትዕማርም በራስዋ ላይ አመድ ነስገሳ፤ ብዙ ጎብርም ያለውን ልብስዋን ተርትራ፤ እጅዋንም በራስዋ ላይ ጭና እየጮኸች ሄደች። ወንድምዋም አቤሴሎም፤ ወንድምሽ አምኖን ከአንቺ ጋር ነበረን? እኅቴ ሆይ፤ አሁን ግን ዝም በዬ ወንድምሽ ነው ይህን ነገር በልብሽ አትያገጥሙ አላት። ትዕማርም በወንድምዋ በአቤሴሎም ቤት ብቻዋን ተቀመጠች።” 2ኛ ሳሙ 13፡19-20

† የዳዊት ልጅ ትዕማር በወንድሟ ተደፍራለች፤ ተጠልታለች፤ አፍራለች፤ ብቻዋን ተጥላለች። በዚህ ምክንያት በሕይወት ዘመኗ ሁሉ ያለ አንዳች ደስታ፤ በብቸኝነት እና ተስፋ በመቁረጥ በወንድሟ ቤት ለመኖር ተገዳለች።

† በ2ኛ ሳሙ 16 ላይ ንጉስ ዳዊት ከዙፋኑ ወርዶ ስደት ላይ በነበረ ወቅት የሳይል ዘመድ የነበረ የጌራ ልጅ ሳሚ ንጉሱን እየተከተለ በሰደበው ጊዜ፤ ንጉሱ ከማዘኑ የተነሳ ተከታዮቹ እንግደለው ሲሉት እንኳን ፈቃደኛ አልነበረም። (2ኛ ሳሙ 16)

- ♥ “ዳዊትም አቢሳንና ባሪያዎቹን ሁሉ፤ እነሆ ከወገቤ የወጣው ልጄ ነፍሴን ይሻል ይልቁንስ ይህ የብንያም ልጅ እንዴት ነዋ? እግዚአብሔር አዝዞታልና ተዉት፤ ይርገመኝ። ምናልባት በዚህ ቀን መከራዬን አይቶ ስለ እርግማኑ መልካም ይመልስልኛል አላቸው።” 2ኛ ሳሙ 16፡11-12

† ልክ በዳዊት ሕይወት ላይ እንደሆነው ሁሉ የጠላት ዓላማ ሕይወታችንንና ከእግዚአብሔር ጋር የሚኖረንን ጎብረት ማበላሸት ነው። ጥሩው ዜና ግን ኢየሱስ የጠላትን ስራ ለማፍረስና የተሰበረውን ልባችንን ለመጠገን መጥቷል።

- ♥ “ኃጢአትን የሚያደርግ ከዲዮብሎስ ነው፤ ዲዮብሎስ ከመጀመሪያ ኃጢአትን ያደርጋልና።” 1ኛ ዮሐ 3፡8

በለዎች ዘንድ መጠላታችን አልያም መተዋችን በአስተሳሰባችን፤ በስሜታችንና በምንወስደው የውሳኔ እርምጃ ላይ ተፅዕኖ ያመጣል። ሆኖም ግን ከዚህ የልብ ስብራት እኛን ሊፈውስ ኢየሱስ ክርስቶስ ወደዚህ ምድር መጣ። ኢየሱስ ይህንን የተሰበረውን ልባችንን እንዲፈውስልን መጀመሪያ ስብራታችንን ማወቅና ማስተዋል አለብን። በመቀጠልም የልባችንን ጉዳትና ስብራት እንዲፈውስልን መጠየቅ እንችላለን።

2.4 በሕይወታችን ያለውን ስብራት ማስተዋል

2.4.1 የስብራት ባህርያት

ጳውሎስ ስብራትን የምናስተውልበት ቁልፍ ሃሳቦችን ሰጥቶናል።

- ♥ “የማደርገውን አላውቅምና፤ የምጠላውን ያን አደርጋለሁና ዳሩ ግን የምወደውን እርሱን አላደርገውም። የማልወደውን ከፉን ነገር አደርጋለሁና ዳሩ ግን የምወደውን በጎውን ነገር አላደርገውም። የማልወደውን የማደርግ ከሆንሁ ግን ያን የማደርገው አሁን እኔ አይደለሁም፤ በእኔ የሚኖር ኃጢአት ነው እንጂ።” ሮሜ 7፡15፤19-20

የስብራታችንን ህመም በስሜቶቻችን እንድንመራ ሊያደርገን ይችላል። ፍርሀት፣ ቁጣ፣ ቅንኣት፣ ምቀኝነት፣ የተለያዩ ችግሮች የስብራት ውጤቶች ሊሆኑ ይችላሉ። አንዳንዴ ለነገሮች የምንሰጠው ምላሽ ተገቢ ላይሆን ይችላል። ጳውሎስ እንዳለው የምናደርገው የምንፈልገውን ሳይሆን ማድረግ የማንፈልገውን ነው። የማንፈልገውን ነገር ስናደርግ ለምን የምንፈልገውን ማድረግ እንደማንችል ግራ ይገባናል፤ (ውስጣችን ይወቀሳል)፤ ይህ ስብራት በሕይወታችን የሚንሰራፋበት አንዱ መንገድ ነው።

2.4.2 በሁለት ሃሳብ መሆን

በልብ ስብራት ምክንያት በሁለት ሃሳብ የሚዋዥቁ ሰዎች በእሳቤአቸውና በስሜታቸው ሲወጠሩ ራሳቸውን ያገኛሉ። እነኚህ ሰዎች በሕይወት ጉዟቸው የተረጋጉ አይደሉም። ገለባ ወደ ንፋስ አቅጣጫ እንደሚንሳፈሩና “የእኔ” የሚለው አቅጣጫ እንደሌለው ሁሉ በሁለት ሀሳብ የሚዋልሉትም ባመኑበት ነገር ሳይሆን በሌሎች ሁኔታዎች ይመራሉ። መጽሐፍ ቅዱስ ስለ እነዚህ አካላት ሲናገር እንዲህ ይላል፤

- ♥ “ሁለት አሳብ ላለው በመንገዱም ሁሉ ለሚወላውል ለዚያ ሰው ከጌታ ዘንድ አንዳች እንዲያገኝ አይምስለው።” ያዕ 1፡7-8

† በሁለት ሃሳብ የሚዋዥቁ ሰዎች አንዳንድ ጊዜ በእግዚአብሔር ላይ ጥሩ እምነት ይኖራቸዋል፤ ሌላ ጊዜ ደግሞ እግዚአብሔር ለእነርሱ ያለውን ፍቅር ይጠራጠሩታል።

† በሁለት ሃሳብ መሆን በግሪኩ dipsuchos (dip=soo-khos) ሲሆን ትርጉሙም ሁለት ነፍስ (of two souls, of two selves), double-minded, wavering) መሆን ማለት ነው። (ምንጭ፤ Strong's Concordance/biblehubcom)

2.4.3 በሁለት ነፍስ መሆን

ነፍሳችን ከአዕምሯችንና ከስሜታችን እንዲሁም ከፈቃዳችን እንደተሰራች ስንረዳ ስብራት ሲከሰት ስለሚኖረው ሁለት ነፍስ ለመረዳት ያን ያክል ከባድ አይሆንም።

ልባችን እንዲሰበር የሚያደርግ መጠላት ሲገጥመን የተሰበረው ወይም የተጎዳው ልባችን ለሰውየውና ስብራቱ እንዲከሰት ላደረገው ሁኔታ ተገባር ስለሚሆን በሁለት ሀሳብ መዋገዝቀን ያስከትላል። ስብራቱ ውስጥ ህሊናችን እንደሚገኝ ላናስተውለው እንችላለን፤ ስለዚህ አስተሳሰባችን

ላይ፤ ከሰዎችና ከእግዚአብሔር ጋር በሚኖረን ኅብረት ላይ ተፅዕኖን ያመጣል። በሁለት ሃሳብ መዋዝቃችንም ለልባችን ስብራት ተገዢዎች የመሆናችን ውጤት ነው።

† አዕምሯችን ዛሬ ባለውና ቀድሞ በነበረው እውነታ በሁለት ተከፍሏል። ባደገው ማንነታችን (አስተሳሰባችን) እግዚአብሔርን ማመንና በእርሱ መመካት እንችላለን፤ ግን ለስብራት ተገዢ በሆነው ማንነታችን ምክንያታዊነታችን እንደተጎዳ ልጅ ይሆናል። በሁለት ሃሳብ የመሆን ባህሪዎች፡-


- ስብራት በሁለት ሃሳብ ለመሆናችን፤ በኃጢአተኛ ማንነት ውስጥ እንድንሆን እና የማንፈልገውን ነገር እንድናደርግ ምክንያት ይሆናል።
- በእግዚአብሔርና በሌሎች ሰዎች ላይ እምነት እንዳይኖረን እንቅፋት ይሆናል።
- ከእግዚአብሔር መንገድ ያፈነገጠ ሕይወት እንድንመራ ያደርገናል።
- ፀሎታችን እንዳይሰማ ያደርጋል።

በሁለት ሃሳብ የሆነ ሰው ከእግዚአብሔር ምንም ነገር አይቀበልም ማለት እግዚአብሔር ምንም ነገር ሊሰጠን ፈቃደኛ አይደለም ማለት ሳይሆን በሁለት ሀሳብ ስለሆንን እኛ ራሳችን መቀበል አንችልም ማለት ነው። ከእግዚአብሔር የሚሰጠንን ማንኛውምም ነገር መቀበል የምንችለው በእግዚአብሔር ላይ ሙሉ እምነት ሲኖረን ብቻ ነው። ለልባችን ስብራትና በሁለት የሃሳብ መንገድ ተጓዥ መሆናችን ማንነታችን በእምነትና በጥርጣሬ መካከል እንዲዋልል እድል ይከፍትለታል።

በሁለት ሃሳብ የተወጠሩ ሰዎች አንድን ነገር ብቻ በትጋት ለማድረግ ሲጥሩ ይስተዋላሉ። በነገሩ መጨረሻ ግን ሀሳባቸውን ይቀይራሉ አልያም የጀመሩትን ስራ ሳይጨርሱ ያቋርጣሉ። አልበገር ባይነትና ቁጥጥር መፈለግ በሁለት ሀሳብ የሚዋልል ሰው ዋና መገለጫ ባህርያት ናቸው። እነኚህ ልባቸው በተለያዩ ምክንያት የተሰበረ ሰዎች ራሳቸውን ለመከላከልና በድጋሚ ላለመጎዳት የአልበገር ባይነት ባህሪን ያዳብራሉ። በተቃራኒው ደግሞ ከልብ የሚንከባከባቸውና ጥሩ የፍቅር ማንነትን የሚያሳያቸው ሰው ካገኙ የመለወጥ እድላቸው ከፍተኛ ነው።

- ቀጣዩ ምስል የተሰበረን ሰው ልብንና በሁለት ሃሳብ መሆን በሙላት ከመኖር እንዴት እንደሚከለክለን ያሳያል።

በውስጣችን ያለው የመወሰን ብቃት በአብዛኛው በሕይወታችን ውስጥ በሚያጋጥሙን ነገሮች ላይ የተመሰረተ መሆኑ አያጠያይቅም። በፊት ካጋጠሙን ነገሮች ተነስተን ዛሬ ላይ የምንወስናቸው ጥሩም ሆነ መጥፎ ውሳኔዎች በአዕምሯችን ውስጥ የሚሰማንን የሰሜት አቅጣጫ ይውስኑልናል። ያለን የመወሰን ድምፅ ሲወጣ ወደ ሀዘን ወይም ፀፀት ውስጥ የሚያስገባ ውጤትን ካመጣ ይህ ችሎታ የመጠራጠርን ስሜት ይወልዳል። ከነበረን ልምድና በድግግሞሽ ከምናውቃቸው ነገሮች የተነሳ የመጠራጠር ስሜት ይከሰታል። ልባችን በተከሰተው ነገር ማዘን ይጀምራል። በየዋህነትና በትህትና ያምን የነበረው ንፁህ ልባችን በጥርጣሬ ይደነድናል። ይህም “እንዲህ ቢሆን እንዲህ ይሆናል፤ እንዲህ ቢሆን እንደዚያ ይሆናል” የሚል አሉታዊ ስሌት ውስጥ ይከተናል። የፍርሀት ድምፅም እያደገ በመምጣት ከልባችን በመጀመር መላ አካላታችንን ያሽመደምደዋል። መልካም ፈቃዳችንንም በመንጠቅ፤ ባለማመን ተከበን የውሳኔ ሰዎች እንዳንሆን እንዲሁም በብዙ ሀሳቦች መካከል እንድንዋትት ያደርገናል።



ስብራትና በሁለት ሀሳብ መሆን

ፍርሀትም አዕምሯችንን ይይዛል። አዕምሯችን ደግሞ የሰውነታችንን ስሜት የሚቆጣጠርልን ክፍል እንደመሆኑ መጠን የሚሰማንን ሕመም ልክ እንደፈቀድንለት መጠን ያስተላልፋልናል። ፈቃዳችን በተስፋ መቁረጥ፣ “ሰዎች ምን ይሉኛል” በሚል ሀፍረት እና ልባችንን በማድንደን በምንይዘው መንገድ ይመራል ማለት ነው። ይህም የትኛው ምርጫ ትክክለኛ እንደሆነ ከማየት ይጋርደናል። ጠንክረን ካለንበት አረንቋ መውጣት እንዳለብን ቢሰማንም ሕመማችንን ማስታመም ይቀለናል። የተሰበርንበትን ነገር ወደ ኋላ ትተን ወደፊት ከመሄድ ይልቅ ባለንበት በሁለት ሀሳብ መካከል እንዋዥቃለን።

2.5 ለልባችን ቁስል እንዴት ፈውስን ማግኘት እንችላለን?

ለልባችን ቁስል በተለያዩ መልኩ ፈውስ ማግኘት እንችላለን። የልብ ስብራት ፈውስን መቀበል መማርና ሌሎችን ማፅናናት ዋና ከሚባሉ መንገዶች መካከል ይጠቀሳሉ።

2.5.1 የልብ ስብራት ፈውስን መቀበል መማር

በሀዘናችን ጊዜ መቼም የምንፅናና አይመስለንም። ይህ ደግሞ አብዛኛው ሰው የሚያስተናግደው እንግዳ ያልሆነ ስሜት ነው። ዘለዓለም የምናዝንና የምንከፋ፣ ስብራታችን ሁሌም አብሮን የሚኖር ይመስለናል። ዳግመኛ ለመሳቅ ተዓምር የሚሆን፣ ከሀዘናችን በኋላ ምንም ነገር ሊያስደስተን እንደማይችል እናስባለን። ነገር ግን እውነታው ከዚህ የራቀ ነው።

ወደ ደስታ መንገድ ቀስ በቀስ መጓዝ፤ ተስፋ፣ ፍቅርና ደስታ በውስጣችን እንዲያድጉ መፍቀድ እንዲሁም የተነዳንበትንና ያዘንበትን ነገር በሚገባ ማወቅ (“ምንድን ነው? ከየት መጣ? ከዚህ በኋላ ምን ላድርግ?” ለሚሉት ጥያቄዎች መልስ ለማግኘት መሞከር) ለመፈወስ የምናደርገው ጉዞ የተዋጣ እንዲሆን ያደርገዋል። የተነዳውን ስሜታችንን የምንገልፅበት መሪር ሀዘን ከአስቀያሚ የመንፈስ ቁስል እንድንድን የሚያደርግ ተፈጥሯዊና ጤናማ ሒደት ነው። እዚህ ጋር የዳዊትን ታሪክ ማንሳት ብዙ የሚያስተምረን ነገር አለ። ዳዊት የሚወደውና የሚሳሳለት ልጁ በጠና ታመመ። በሞትና በሕይወት መካከል ሲያጣጥር አይቶ ነፍሱ እጅግ ተጨነቀች። በመሆኑም አምላኩ ልጁን ይፈውሰለት ዘንድ ከንግስና ወንበሩ ወርዶ፤ የንግስና ልብሱን አውልቆ፤ ከምግብና ከውኃ ተከልክሎ፤ በራሱ ላይ ትቢያ እየነሰነሰ እና በእንባ እየታጠበ አምላኩን ልጁን አድንልኝ እየለ ይጠይቀው ነበር። ነገር ግን እግዚአብሔር ሳይፈቅድ ቀርቶ ልጁ ሞተ። አገልጋዮቹም “ገና ልጁ ሳይሞት ራሱን እንደዚያ የነዳ መሞቱን ስንነግረው መጥፎ ነገር ሊከሰት ይችላል” ብለው የልጁን መሞት ይነግሩት ዘንድ እጅግ ፈሩ። እውነቱን የነገሩት ጊዜ ግን የተፈጠረው ነገር ከሃሳባቸው ተቃራኒ ነበር። ንጉሱ ከትቢያ ላይ ተነሳ፤ እንባውን ጠራርጎ ተጣጠበም፤ የንግስና ልብሱን ለብሶ የሚመገበውን እንዲሰጡት አዘዘ። የዚህ ሁኔታ ግራ የገባቸው አገልጋዮቹ አንድ ጥያቄ ጠየቁት። “ልጅህ ታሞ ሳለ አይሆኑትን ሆንክ መሞቱን ስንነግርህ በራስህ ላይ ጉዳት ታደርሳለህ ብለን ስንጠብቅህ አንተ ግን ተነሳህ፤ ፊትህንም ተጣጥበህ ተቀባህ፤ የንግስናህን ልብስም ለብሰህ በላህ፤ ሚስጥሩ ምንድን ነው?” ብለው ጠየቁት እሱም እንዲ ሲል መለሰላቸው፤ “ልጄ በሕይወት ሳለ ቢምርልኝ ብዬ ተነዳሁ። ከሞተ በኋላ ግን ለምን?” አላቸው።

እግዚአብሔር ልጆቹን ያፅናናል። በመጽሐፍ ቅዱስ ታሪክ ውስጥ ትዕግስተኛው ኢየሱስ በዙሪያው ከነበረው ነውጥ ይልቅ ከእግዚአብሔር ጋር ተጣብቆ ነበር።

የዳዊት ቅድመ አያት የነበረችው ኑኃሚን ወደ ሞዓብ ሔዳ ያላትን ነገር ሁሉ አጥታ ስትመለስ የነበረባትን ሀዘን ለመርሳት ስሟን እስከማስለወጥ ደረጃ አድርጓት ነበር። ነገር ግን በሀዘን ጊዜ ከጎኗ ያልተለየቻት ሩት ከአፅናኝነቷ በላይ በረከት ሆናለች።

† በዮሐ 11 ላይ ኢየሱስ ክርስቶስ በምድር ላይ በነበረበት ጊዜ እምነትንና ሀዘንን በአንድ ላይ ያዋህደበት ምዕራፍ እንደሆነ ማየት እንችላለን። አልዓዛርን ከሞት እንደሚያስነሳው ቢያውቅም ከአልዓዛር እህቶች ማርያምና ማርታ ጋር ከልቡ አልቅሷል። (ዮሐ 11፥35)

† ክርስቶስ ኢየሱስ ሀዘናችንና ስብራታችን እንደሚገባው በማወቅ መፅናናት እንችላለን። አዲስ ሰው ከሆንን በኋላ የእርሱ መንፈስ በእኛ ውስጥ ስላለና ስሜታችን ከስሜቱ ጋር የተዋህደ ስለሆነ የሚሰማንን ያውቃል። ማጣታችን፣ መከዳታችን፣ መጣላታችንን እና መሞታችንን ይረዳል። እንደ አዳኞችንና እንደ ነፃ አውጪያችን ለእኛ ይጠነቀቃል። የክርስቲያን ስብራትም ቀለል እንዲል ከሚያደርገው አንዱ በክርስቶስ ያለን ተስፋ ነው። በለመለመ መስክ ያሳድረናል፤ በሞት ጥላ መካከል እንኳ ብንሔድ እርሱ ከኛ ጋር ነው፤ ብርሃናችን ነው። (መዝ 23)።

- ♥ “ለአንዳንዶች የሚዘገይ እንደሚመስላቸው ጌታ ስለ ተስፋ ቃሉ አይዘገይም።” 2ኛ ጴጥ 3፥9።
- ♥ “ለሁሉ ዘመን አለው፤ ከሰማይ በታችም ለሆነ ነገር ሁሉ ጊዜ አለው።...ለማልቀስ ጊዜ አለው፤ ለመሳቅም ጊዜ አለው ዋይ ለማለት ጊዜ አለው፤ ለመዝፈንም ጊዜ አለው።” መክ 3፥1-4።

† በሰብራት ወቅትም መንፈስ ቅዱስ፤ አፅናኙ የእግዚአብሔርን ሰላም ይሰጠናል።
(ዮሐ 14፥15-16፥ 26)

† ወደ ፊልጵስቶስ ሰዎች የተላከውም መልእክት ይህንኑ ያጠናክራልናል። ከሁኔታዎች ይልቅ ወደ አምላካችን ይበልጥ ስንጠጋ የእግዚአብሔር ሰላም ውስጣችንን ያሳርፈዋል።

♥ “ኔታ ቅርብ ነው። በነገር ሁሉ በጸሎትና በምልጃ ከምስጋና ጋር በእግዚአብሔር ዘንድ ልመናችሁን አስታውቁ እንጂ በአንዳች አትጨነቁ። አዕምሮንም ሁሉ የሚያልፍ የእግዚአብሔር ሰላም ልባችሁንና አሳባችሁን በክርስቶስ ኢየሱስ ይጠብቃል።” ፊል 4፥6-7

† ስብራት ሀሳባችን፣ ባህርያችን፣ ስሜታችን፣ ግንኙነታችን እና ጤናችን ላይ ትልቅ ተፅዕኖ ያመጣል። በሀዘን ጊዜ ከከባድ ነገሮች አንዱ ዕክሉን ካስከተለው ነገር ጋር ተለያይቶ አዲስ የሚመስል ኑሮን መጀመር ነው። ነገር ግን እምነታችንን በእግዚአብሔር ላይ መጣልን መልመድ ለዚህ ሁኔታ ከፍተኛ አስተዋዕፆ አለው።

♥ “ሰማይ ከምድር ከፍ እንደሚል፤ እንዲሁ መንገዴ ከመንገዳችሁ አሳቤም ከአሳባችሁ ከፍ ያለ ነው።” ኢሳ 55፥9

በእግዚአብሔር ላይ ምንም ያህል ጥያቄ ቢፈጠርም በስተመጨረሻ እሱ ስለእኛ እንደሚያስብና የሚሆነውን እንዲሁም መሆን ያለበትን እንደሚያውቅ ማመን አለብን። እንደሚረዳን በማሰብ የእርሱን ማፅናናት ለመቀበልም ዝግጁ መሆን መቻል አለብን። በጸሎትና ቃሉን በማሰላሰል ለእኛ ያለውን የእግዚአብሔርን ሰላም ተቋዳሾች መሆን እንችላለን።

- (መዝ 16፥23፥34፥91፣ ዮሐ 14፥1-27፣ 2ኛ ቆሮ 5፥1-9፣ ፊል 4፥6-13፣ 1ኛ ተሰ 4፥13-18፣ ራዕ 21፥1፣ 22፥5)

2.5.2 ሌሎችን ማፅናናት

እኛ ካለን ልምድ በመነሳት ለሌሎችም መፍትሔ መሆን እችላለን። እግዚአብሔር ያስተማረንን ነገር ወደ ጎን ከማለትና ከማማረር አልፈን ሌሎችን መርዳት እንችላለን። ምናልባት በዛ ውስጥ ያልተቀረፈ ሀዘን ካለን ለማንሳትና ለማደግ ይጠቅመናል። ይህንንም በጸሎት ከእግዚአብሔር ጋር በመገናኘት፣ ሌሎች ተገቢውን እርምጃ እንዲወስዱ በማበረታታት፣ በሰው ላይ ቀድሞ አለመፍረድና ልምድን በማካፈል (ሮሜ 12፥15)፣ በቶሎ ወደ ነበረው ሕይወታቸው እንዲመለሱ ባለመገፋፋት እንዲሁም እግዚአብሔር ለእኛ ከጎናችን እንደነበር እኛም ከነሱ ጎን መሆናችንን በትንሽ ነገር በማሳየት፣ ሰዎች ተገቢውን ሀዘን አልፈው ለፈውሳቸው እንዲዘጋጁና በጊዜው ተቀብለው ወደ ጤናማ ኑሯቸው እንዲመለሱ ማድረግ እንችላለን።

የሚከተሉት የመጽሐፍ ቅዱስ ክፍሎች ስለ ስብራትና መፅናናት የሚናገሩት ነገር አለ።

- | | |
|--|---------------|
| • መዝ 13፣ 23፥1-6፣ 30፥11-12፣ 56፣ 34፥18፣ 73፥26፣ 139፥2 | • 2ኛ ቆሮ 1፥3-4 |
| • መክ 3፥1-14 | • 1ኛ ተሰ 4፥13 |
| • ዮሐ 16፥16 | • 1ኛ ጴጥ 5፥7 |
| | • ራዕ 21፥4 |

ምዕራፍ 3

ኢየሱስ ነፃ አውጪያችን



- ♥ “ኔታ ለእርሱ የሆኑትን ያውቃል፤ ደግሞም፡- የኔታን ስም የሚጠራ ሁሉ ከዓመፅ ይራቅ የሚለው ማኅተም ያለበት የተደላደለ የእግዚአብሔር መሠረት ቆሞአል።” 2ኛ ጢሞ 2፡19
- ♥ “ሁሉ ኃጢአትን ሠርተዋልና የእግዚአብሔርም ክብር ጎድሎአቸዋል፤ በኢየሱስ ክርስቶስም በሆነው ቤዛነት በኩል እንዲያው በጸጋው ይጸድቃሉ።” ሮሜ 3፡23-24

የግሪኩ ቃል ነፃ መውጣትን “አፖሎአትሮሲስ” ሲለው ትርጉሙንም አንድን ነገር ዋጋ በመክፈል ማስለቀቅ ወይም መቤዝገት ይለዋል። የዕብራይስጡ ቃል ደግሞ “ጋዋል” የሚል መጠሪያ ሰጥቶታል። ትርጉሙም መልሶ መግዛት ወይም ነፃ አውጪ ማለት ነው።

ሰው ሁሉ ነፃ መውጣት ያስፈልገዋል። ስንወለድ ጀምሮ የነበረን ማንነት በክርስቶስ መታደስ አለበት። የክርስቶስ ነፃ ማውጣት ከኃጢአትና ከጥፋት ማላቀቅ ነው።

የሰው ልጅ ሁሉ ነፃ መውጣት ያስፈልገዋል። ነፃ ለመውጣት ደግሞ ስንወለድ ጀምሮ የነበረን ማንነት በክርስቶስ መታደስ መቻል አለበት። በክርስቶስ ነፃ መውጣት ማለት ከምድራዊ ኃጢአትና ጥፋት መላቀቅን ያመለክታል። ኢየሱስ ክርስቶስ ወደ ምድር የመጣው ሰውን ሁሉ ሊያድንና ከአብ ጋር ሊያስታርቀን ሲሆን ድምፁን ለሚሰሙትም ይህ ይሆንላቸዋል። በዚህ ምዕራፍ ስር “ኢየሱስ ነፃ አወጣን” ስንል ምን ማለት እንደሆነ፤ ነፃ የወጣ ሰው ባህሪው ምን መምስል እንዳለበት እና በክርስቶስ ውስጥ የሚኖር ሰው ያለው ስልጣንን በጥቂቱ ለመመልከት እንሞክራለን። ክርስቶስ በሞቱ ሞታችንን፤ በቁስሉ ቁስላችንን፤ በደዌው ህመማችንን እንደፈወሰልንና የመወለዱ ምክንያት በጸጋውና በፍቅሩ ኃጢአታችንን ሰርዞ የእግዚአብሔር ልጆች ሊያደርገን እንደመጣ በደንብ ማወቅና ማስተዋል ይኖርብናል።

3.1 በኢየሱስ ነፃ መውጣት ማለት ምን ማለት ነው?

♥ “እኔን ግን የሚቤዝኝ ሕያው እንደ ሆነ፤ በመጨረሻም ዘመን በምድር ላይ እንዲቆም፤ ይህ ቁርባናም ከጠፋ በኋላ፤ በዚያን ጊዜ ከሥጋዬ ተለይቼ እግዚአብሔርን እንዳይ አውቃለሁ።” ኢዮ 19፡25-26

ነፃ መውጣት ከያዘ ባርነት መላቀቅ እንዳለ ያሳያል። እንደ ክርስቲያኖች ነፃ ወጣን ስንል በላያችን ሰልጥኖ ወይም ነግሶ የነበረን ሰይጣናዊ ግዛትና በላያችን ያኖረው ቀንበር ተወገደ ማለት ነው። ነፃ ማውጣት ማለት ደግሞ የተከፈለን ነገር መኖሩን ያሳያል። በዋጋ፣ በገንዘብ፣ በስራ፣ በመሳሰሉት ምክንያቶች አንድን ነገር ከተያዘበት ነገር ማውጣትን ወይም መለየትን ያመለክታል። በኢየሱስ ነፃ መውጣትም እንደዚሁ ሰው ከነበረበት የኃጢአት እስራት፣ በፍቅሩ ዋጋ በሞቱ ትንሳዔ መቤዝነት በክርስቶስ ወደ ነፃ ዓለም መመለስን ያመለክታል።

♥ “መድኃኒታችንም ከዓመፅ ሁሉ እንዲቤዝኝ፤ መልካሙንም ለማድረግ የሚቀናውን ገንዘብም የሚሆነውን ሕዝብ ለራሱ እንዲያነፃ፤ ስለ እኛ ነፍሱን ሰጥቶአል።” ቲዮ 2፡14

ከእግዚአብሔር ጋር ያለያየን ኃጢአት በክርስቶስ ስናምንና የክርስትናን መንገድ ስንከተል ይሰረዛል። በዚህም ከኃጢአት ጋር አዲስ የሆነ ንፁህ ግንኙነት ያንሰራራል። የክርስቶስን ይቅርታ ለማግኘት የሚጠበቅብን ስለኃጢአታችን ስርየትን መጠየቅ ብቻ ነው። ክርስቶስን እንደግል አዳኛችን ስንቀበልና በስሙ ስንጠመቅ ዓመፃችንን ሁሉ ትተን፤ ኃጢአቶቻችንን በሙሉ ውኃው ውስጥ ቀብረን፤ በደሙ ታጥብን አዲስ ሰው መሆናችንን ያመለክታል። በውስጣችን መኖር በሚጀምረውም መንፈስ ቅዱስ አማካኝነት መታረቅ ይሆንልናል። ይህም የኢየሱስን ነፃ ማውጣት ይመስከርልናል። ከኃጢአት ቀንበር፣ ከጨለማ ወደ ነፃነትና ወደ ብርሀን መንገዳችንን ለውጥታል። ፍቅር ወደሞላበት ወደ ቅዱስ ሕይወት ይመራናል።

ክርስቶስ እኛን ከሰይጣን አገዛዝ ነፃ ለማውጣት በደሙ ዋጋ ከፍሎልናል፤ የኃጢአታችንን ቅጣት እርሱ ወስዶልናል። የመስቀሉ ሞት የትንሳዔውን ክብር እንድናስተውል አድርጎናል። በእግዚአብሔርና በሰው መካከል ሊቆም ራሱን በመስጠት ስለ እኛ በደል ተሰቃየ፤ ሞቱም የማስታረቂያ ድልድይ ሆነ፤ ፍፁም ሰው ስለነበረ የነበርንበትንና የምንሆነውን ያውቃል። ስለዚህም የጠፉትን በጎች መንገድ ሊያሳይ፣ ዳግመኛ ወደቤታቸው ሊመልሳቸውና ከጠላት እጅ መንጭቆ ሊያወጣ ሕይወቱን አሳልፎ ሰጠ። ራሱን በመስዋቱና በክብር ሞትን ድል አድርጎ በመነሳቱ አማኞች ዛሬ በነፃነት በምርጫችን ወደንና ፈቅደን እንድንከተለው አድርጎናል።

3.2 ኢየሱስ ከምንና እንዴት ነፃ እንዳወጣን

ክርስቶስ ኢየሱስ ወደ ምድር የመጣበት ዋና ዓላማ በኃጢአት ምክንያት በእኛና በእግዚአብሔር መካከል የነበረውን የጥል ግድግዳ አፍርሶ እኛን ወደ ዘላለማዊ ሕይወት የሚያደርሰውን መንገድ ለማደስ ነው። ከዚህም ባለፈ ኃጢአተኞችን ሊያድን፣ በዓለም ላይ ያጠላውን ጨለማ ሊገፍ፣ ከሞት እጅ ሊያወጣን እንዲሁም የዲያብሎስን ስራ ሊገልጥ መጥቷል።

♥ “...የሰው ልጅ የጠፋውን ሊፈልግና ሊያድን መጥቷልና አለው።” ሉቃ 19፡10

- ♥ “የነቢዩንም የኢሳይያስን መጽሐፍ ሰጡት፤ መጽሐፉንም በተረተረ ጊዜ፤ የጌታ መንፈስ በእኔ ላይ ነው፤ ለድሆች ወንጌልን እሱበክ ዘንድ ቀብቶኛልና፤ ለታሰሩትም መፈታትን ለዕውሮችም ማየትን እሱበክ ዘንድ፤ የተጠቁትንም ነፃ አወጣ ዘንድ የተወደደችውንም የጌታን ዓመት እሱበክ ዘንድ ልኮኛል ተብሎ የተጻፈበትን ስፍራ አገኘ።” ሉቃ 4፡17-19

3.2.1 ከምን ነፃ ወጣን?

የእግዚአብሔር መንፈስ የእግዚአብሔር ልጆች መሆን ለምንድስ ሁሉ ከቀንበሮቻችን እንዲያላቅቀን ተልኮልናል። ከእነዚህም ውስጥ ጥቂቶቹ ከዚህ በታች ተገልፀዋል።

ሀ) ከኃጢአት

- ♥ “ሁሉ ኃጢአትን ሠርተዋልና የእግዚአብሔርም ክብር ጎሏቸዋል።” ሮሜ 3፡23

የእኛ ሀጥያት የታጠበው በሳሙናና በውኃ አይደለም። ነገር ግን ለዓለም ሁሉ ያለ ምንም በደል በፈሰሰ ንጹህ ደም እንጂ። የኃጢአት መዝገብ በደልን ሁሉ ትቶ ስለበደሉት ሰዎች ራሱን መስዋዕት ባደረገ በጌታ በኢየሱስ ክርስቶስ ተዘግቷል። ያመኑበት ሁሉ ለፍርድ የሚያቆም የክስ ፋይል የለባቸውም።

- ♥ “ለወደደን ከኃጢአታችንም በደሙ ላጠበን።” ራዕ 1፡4-5
- ♥ በኢየሱስ ክርስቶስም በሆነው ቤዛነት በኩል እንዲያው በጸጋው ይጻድቃሉ።” ሮሜ 3፡23-24
- ♥ “እርሱም እስራኤልን ከኃጢአቱ ሁሉ ያድነዋል።” መዝ 130፡8

ለ) ከህግ ባርነት/ከህግ እርግማን

- ♥ “በእንጨት የሚሰቀል ሁሉ የተረገመ ነው ተብሎ ተጽፎአልና ክርስቶስ ስለ እኛ እርግማን ሆኖ ከሕግ እርግማን ዋጀን፤” ገላ 3፡13፤
- ♥ “ነገር ግን የዘመኑ ፍጻሜ በደረሰ ጊዜ እግዚአብሔር ከሴት የተወለደውን ከሕግም በታች የተወለደውን ልጁን ላከ፤ እንደ ልጆች እንሆን ዘንድ፤ ከሕግ በታች ያሉትን ይዋጅ ዘንድ።” ገላ 4፡4-5

ሐ) ከባዶ ሃይማኖት

- ♥ “ከአባቶቻችሁ ከወረሳችሁት ከከንቱ ኑሯችሁ በሚያልፍ ነገር በብር ወይም በወርቅ ሳይሆን፤ ነውርና እድፍ እንደ ሌለው እንደ በግ ደም በክቡር የክርስቶስ ደም እንደ ተዋጃችሁ ታውቃላችሁ።” 1ኛ ጴጥ 1፡18
- ♥ “እንዲሁ እኛ ደግሞ ሕፃናት ሆነን ሳለን ከዓለም መጀመሪያ ትምህርት በታች ተገዝተን ባሪያዎች ነበርን፤” ገላ 4፡3
- ♥ “ነውር የሌለው ሆኖ በዘላለም መንፈስ ራሱን ለእግዚአብሔር ያቀረበ የክርስቶስ ደም እንዴት ይልቅ ሕይወት እግዚአብሔርን ልታመልኩ ከሞተ ሥራ ሕሊናችሁን ያነፃ ይሆን?” ዕብ 9፡14

መ) ከሰይጣን ኃይል/ከጨለማ አሰራረር

የሰው ልጅ የእግዚአብሔርን ቃል አልሰማ ብሎ ከገነቱ ከተባረረ ወዲያ በሀሳብም ሆነ በአኗኗር የሰይጣን ተገዢ ሆኗል። ዓለምም ለጨለማው አሰራር ተላልፋ ተሰጥታለች። ሰውም ጣዖትን የሚያመልክና ለተቀረጹ ምስሎች የሚሰግድ ሆነ። አምላኩን ረስቶ ሁለመናውን ለጨለማው ንጉስ ባርነት አስረከበ።

ነገር ግን ጌታ ኢየሱስ ክርስቶስ ከዲያብሎስ ቀንበር ፈትቶናል። ኃይሉንም ነጥቆ በጠላት ላይ ኃይል እንዲኖረን አድርጎናል።

- ♥ “እርሱ ከጨለማ ሥልጣን አዳነን፤ ቤዛነቱንም እርሱንም የኃጢአትን ስርየት ወዳገኘንበት ወደ ፍቅሩ ልጅ መንግሥት አልለሰን።” ቆላ 1፡13-14
- ♥ “የኃጢአትንም ስርየት በእኔም በማመን በተቀደሱት መካከል ርስትን ያገኙ ዘንድ፤ ከጨለማ ወደ ብርሃን ከሰይጣንም ሥልጣን ወደ እግዚአብሔር ዘወር እንዲሉ ዓይናቸውን ትከፍት ዘንድ፤ ከሕዝቡና ወደ እነርሱ ከምልክህ ከአሕዛብ አድንገለሁ።” ሐዋ 26፡18
- ♥ “ከፉ ከሆነ ከአሁኑ ዓለም ያድነን ዘንድ እንደ አምላካችንና እንደ አባታችን ፈቃድ ስለ ኃጢአታችን ራሱን ሰጠ።” ገላ 1፡4

ስ) ከሚመጣው ፍርድ/ቅጣ

- ♥ “እነርሱ ራሳቸው ወደ እናንተ መግባታችን እንዴት እንደነበረ ስለ እኛ ይናገራሉና፤ ለሕያውና ለእውነተኛ አምላክም ታገለግሉ ዘንድ፤ ከሙታንም ያስነሳውን ልጁን እርሱንም ኢየሱስን ከሚመጣው ቅጣ የሚያድነንን ከሰማይ ትጡብቁ ዘንድ፤ ከጣዖቶች ወደ እግዚአብሔር እንዴት ዘወር እንዳላችሁ ይናገራሉ።” 1ኛ ተሰ 1፡9-10
- ♥ “ይልቁንስ እንግዲህ አሁን በደሙ ከጸደቅን በእርሱ ከቅጣው እንድናለን።” ሮሜ 5፡9
- ♥ “እግዚአብሔር ለቅጣ አልመረጠንምና፤ በጌታችን በኢየሱስ ክርስቶስ መዳንን ለማግኘት ነው እንጂ።” 1ኛ ተሰ 5፡9

ረ) ከሞት (ከዘላለም ሞት/ከመንፈሳዊ ሞት)

የእግዚአብሔር ቃል የኃጢአት ደሞዝ ሞት እንደሆነ ይናገራል። አዳምም “ይህኼን እጸ በለስ በበላህ ጊዜ ትሞታለህ” ተብሎ የተነገረውን ፍሬ በበላ ጊዜ በስጋው ሟች ከመሆኑም ባሻገር በመንፈሱም ሞተ። የእርሱም ኃጢአት በዘሩ ሁሉ የሚተላለፍ ነበር። ምንም እንኳን ጻድቅ ቢሆን ጽድቅ እንደ መርገም ጨርቅ ሆነ። የበጎችና የዋናሶች ደም የማያጥበው ከባድ ኃጢአትን የሰው ልጅ ተሸከመ። (ኢሳ 64፡6)

- ♥ “እንግዲህ ልጆቼ በሥጋና በደም ስለሚካፈሉ፤ እርሱ ደግሞ በሞት ላይ ሥልጣን ያለውን በሞት እንዲሸር፤ ይኸውም ዲያብሎስ ነው፤ በሕይወታቸውም ሁሉ ስለ ሞት ፍርሃት በባርነት ይታሰሩ የነበሩትን ሁሉ ነፃ እንዲያወጣ፤ በሥጋና በደም እንዲሁ ተካፈሉ።” ዕብ 2፡14-15
- ♥ “ከሲኦል እጅ አታደጋቸዋለሁ፤ ከሞትም እቤዣቸዋለሁ ሞት ሆይ፤ ቸነፈርህ ወዴት አለ? ሲኦል ሆይ፤ ማጥፋትህ ወዴት አለ? ...” ሆሴ 13፡14

ዐ) አሁን ካለው/ከጠላት አሰራር

ሰዎች ከእግዚአብሔር ጋር በሚኖረን ማንኛውም አይነት እንቅስቃሴ የጠላት ተቃውሞ ይጋጥመናል። ሰይጣን አርፎ አይቀመጥም። ብዙውን ጊዜ ክርስቲያኖች ውጊያ ሲበዛብን ለጠላት ሀሳብ ቶሎ እጅ እንሰጣለን። አንድ ሁለቴ ከመጸለይ ባለለፈ ጥርጣሬንና ተስፋ መቁረጥን እናንፀባርቃለን። እግዚአብሔርም በዚህ ደስተኛ አይሆንም።

- ♥ “ሕዝቤ እውቀት ከማጣቴ የተነሣ ጠፍቶአል አንተም እውቀትን ጠልተሃልና እኔ ካህን እንዳትሆኑኝ እጠላሃለሁ የአምላክህንም ሕግ ረስተሃልና እኔ ደግሞ ልጆችህን እረሳለሁ።” ሆሴ 4፡6

† ይህ ደግሞ የጠላት ሀሳብ ነው። ጠላት እኛን ከእግዚአብሔር ለማራራቅና ለማጣላት የማይፈነቅለው ድንጋይ የለም። ለዚህ ነው ክርስቲያኖች በጌታ እንድንበረታና ለጠላት ሀሳብ እጅ እንዳንሰጥ ማስተዋል ያለብን።

♥ “በሰይጣን እንዳንታለል፤ የእርሱን አሳብ አንስተውምና።” 2ኛ ቆሮ 2፡11

በአጠቃላይ ኢየሱስ ክርስቶስ ለክርስቲያኖች በስሙ እንድናገለግል ስልጣን ሰጥቶናል። ልክ አዲስ ሰዎች ስንሆን ይህ ስልጣን በእጃችን ገብቷል። በስሙ ከተደረጉልን ጥቂት ነገሮች ውስጥ ኃጢአታችን ይቅር መባሉ፤ እኛን ዳግም ልጆቹ ማድረጉ፤ በጸሎት እንድናነጋግረው ስልጣን መስጠቱ፤ ለዘላለም ከእርሱ ጋር እንደምንኖር መፍቀዱ ይገኙበታል። የክርስቶስ ልጆች ስንሆን ሁሉ በእጃችን አለ። አንዳንዴ ግን ይህንን እየረሳን በሽንፈት እንኖራለን።

3.3 በክርስቶስ ኢየሱስ ነፃ የወጣ ሰው የተሰጠው ስልጣን

♥ “ስለዚህ የዲዮብሎስን ሥራ እንዲያፈርስ የእግዚአብሔር ልጅ ተገለጠ። ከእግዚአብሔር የተወለደ ሁሉ ኃጢአትን አያደርግም። ዘሩ በእርሱ ይኖራልና፤ ከእግዚአብሔርም ተወልዶአልና ኃጢአትን ሊያደርግ አይችልም።” 1ኛ ዮሐ 3፡9

ሀ) ዲዮብሎስንና ስራውን ለማውደም (ለማጥፋት)

የክርስቶስ ኃይል ከሰይጣንና ከጨለማ መናፍስት ይበልጣል። ይህንንም ስልጣን ለኛ ለተከታዮቹ አካፍሎናል።

♥ “አሥራ ሁለቱንም ሐዋርያት በአንድነት ወደ እርሱ ጠርቶ በአጋንንት ሁሉ ላይ ደቄንም ይፈውሱ ዘንድ ኃይልና ሥልጣን ሰጣቸው፤” ሉቃ 9፡1

እግዚአብሔር የእርሱን ኃይል ሰጥቶናል። በክርስቶስ አምነን መንፈስ ቅዱስን ስንቀበል ኃይልንም እንቀበላለን። እዚህ ላይ ልብ ማድረግ የሚገባን የእኛ ኃይል ሳይሆን የእግዚአብሔር ኃይል መሆኑን ነው። በእርሱ ኃይል የተሰጠንን ስልጣን መለማመድ እንችላለን። በመናፍስት ላይ ኃይልና ስልጣን ተሰጥቶናል።

• ሉቃ 10፡1፤17-19፤ ዮሐ 14፡13-14

መፅሐፍ ቅዱስ “የተሰጠን ኃይል” ብሎ ያስቀመጠው ቃላቱን በማለት ውስጥ ሳይሆን የክርስቶስ ስም የሚያመለክተውን ነገር በመረዳትና በማመን ውስጥ ነው። ስሙም በመስቀል ላይ የሰራውን ስራ፤ የእግዚአብሔርን ዓላማና ቃልኪዳን (ነፃ የማውጣት ቃል)፤ በኃጢአት ላይ ድልን መቀዳጀት፤ ሞትን እና የሰይጣንን ግዛት ድል መንሳቱን ያመለክታል። የክርስቶስ ስም ሲጠራ እግዚአብሔር በፍቅሩ የሰጠንን ስልጣን በሙሉ ይይዛል።

• (ኤፌ 1፡21 ፊል 2፡9-10 ዕብ 1፡3-4፤ ሉቃ 10፡17፤ 10፡18-20፤ ማር 16፡17)

በብሉይ ኪዳን እግዚአብሔር የእስራኤላውያን ሕዝብ ጠላቶቻቸውን እንዲያጠፋ ሲነግራቸው እንደነበረ እንመለከታለን። ኢየሱስም የዲዮብሎስን ስራ ሊያፈርስ ወደዚህ ምድር መጣ።

♥ “መኖሪያህ የዘላለም አምላክ ነው፤ የዘላለም ክንዶች ከአንተ በታች ናቸው፤ ጠላትህን ከፊትህ አውጥቶ አጥፋው ይላል።” ዘዳ 33፡27

♥ ስለዚህ የዲያብሎስን ሥራ እንዲያፈርስ የእግዚአብሔር ልጅ ተገለጠ።” ነገሥት 3፥8

† ማውደም ወይም ማጥፋት የሚለው ቃል በአዲስ ኪዳን በስድስት የግሪክ ቃላት ተተርግሏል፤

- Strong’s 3089-“luo” ሎ- መለቀቅ፣ ማፍረስ፣ መስበር፣ ማጥፋት

♥ ስለዚህ የዲያብሎስን ሥራ እንዲያፈርስ የእግዚአብሔር ልጅ ተገለጠ።” ነገሥት 3፥8

- Strong’s #2637-“Katargeo” ጥቅም የሌለው ማድረግ፣ ማስወገድ

♥ “እንግዲህ ልጆቼ በሥጋና በደም ስለሚካፈሉ፥ እርሱ ደግሞ በሞት ላይ ሥልጣን ያለውን በሞት እንዲሸር፥ ይኸውም ዲያብሎስ ነው።” ዕብ 2፥14

- Strong’s #622-“phtheiro” መጣል፣ ማፍረስ፣ ማስወገድ

♥ “ማንም የእግዚአብሔርን ቤተመቅደስ ቢያፈርስ እግዚአብሔር እርሱን ያፈርስዋል፤ የእግዚአብሔር ቤተ መቅደስ ቅዱስ ነውና፥ ያውም እናንተ ናችሁ።” ነገሥት 3፥17

- Strong’s #622-“apollumi”

♥ “ሥጋንም የሚገድሉትን ነፍስን ግን መግደል የማይቻላቸውን አትፍሩ፤ ይልቅስ ነፍስንም ሥጋንም በገሃነም ሊያጠፋ የሚቻለውን ፍሩ።” ማቴ 10፥28

- Strong’s #2647-“kataluo” ሙሉ ለሙሉ ማውደም፣ መሻር

♥ “እኔ ሕግንና ነቢያትን ለመሻር የመጣሁ አይምስላችሁ፤ ልፈጽም እንጂ ለመሻር አልመጣሁም።” ማቴ 5፥17

- Strong’s #1331-“diaphtheiroerio”

♥ “...ምድርንም የሚያጠፉትን ታጠፋ ዘንድ ዘመን መጣ” ራዕ 11፥18

እኛ ሰዎች ሰይጣንን በግላችን ማጥፋት አንችልም። ነገር ግን በእግዚአብሔር ስልጣን የተረገጡትን አጋንቶች ምን ሊያደርጋቸው እንደሚፈልግ እርሱን መጠየቅ አለብን።

♥ “በቀረውስ በጌታና በኃይሉ ችሎት የበረታችሁ ሁኑ።” አፌ 6፥10

† በየዕለቱ በክርስቶስ ያለንን ስልጣን ማስታወስ አለብን። ይህ ስልጣን የራሳችን ሳይሆን ጌታ ኢየሱስ የሰጠን ስልጣን ነው።

♥ “እነሆ፥እባቡንና ጊንጡን ትረግጡ ዘንድ፥ በጠላትም ኃይል ሁሉ ላይ ሥልጣን ሰጥቻችኋለሁ፥የሚገቡዳችሁም ምንም የለም።” ሉቃ 10፥19

♥ “የሰላምም አምላክ ሰይጣንን ከእግራችሁ በታች ፈጥኖ ይቀጠቅጠዋል። የጌታችን የኢየሱስ ክርስቶስ ጸጋ ከእናንተ ጋር ይሁን።” ሮሜ 16፥20

ለ) ጠላትን/አጋንንትን ለማስወጣት

♥ “እኔ ግን በእግዚአብሔር መንፈስ አጋንንትን የማወጣ ከሆንሁ፥ እንግዲህ የእግዚአብሔር መንግሥት ወደ እናንተ ደርሳለች።” ማቴ 12፥28

መናፍስት ለክርስቶስ ስልጣን አገልግሎትና ለቤተክርስቲያን ተገዢዎች ናቸው። የጠላት ሠራዊት ሁሉ በክርስቶስ ስልጣን ስር ናቸው። ለእርሱም ተገዢዎች ናቸው። እርሱ የፈቀደውን ብቻ ያደርጋል፤ ለእርሱም ይታዘዛል። ከቃሉም የተነሳ ይበተናል።

የክርስቶስ ስምም በመናፍስት ላይ ስልጣን አለው። ደቀ መዛሙርቱ በጠላት ላይ በተሰጣቸው ስልጣን መሰረት ሰይጣንን ለመገሰፅ ስሙን ተጠቅመዋል። ይህ አገልግሎት በክርስቶስ ዘመን ቢጀመርም በአሁኑም ጊዜ በቤተክርስቲያን ውስጥ ይሰራል።

ነፃ የማውጣት አገልግሎትን በሁለቱም ጎኑ እንደተሳለ ሰይፍ መመሰል ይቻላል። የሰይጣንን ኃይል በመንፈስም በስጋም ያስወግዳል።

- ዲያብሎስ ያልተፈወሰ ስብራታችንንና ከጠላት ጋር ባደረግነው ስምምነት ላይ በመመስረት በአማኞች ሕይወት ላይ ተፅእኖ ሊያመጣ ይችላል።
- “የእግዚአብሔር ፈቃድ እርሱም በጎና ደስ የሚያሰኝ ፍጹምም የሆነው ነገር ምን እንደሆነ ፈትናችሁ ታውቁ ዘንድ በልባችሁ መታደስ ተለወጡ እንጂ ይህን ዓለም አትምሰሉ።” ሮሜ 12፡2
- ጠላት በድካማችን ሊገባ ይችላል።
- ♥ “ዝናውም ወደ ሶርያ ሁሉ ወጣ፤ በልዩ ልዩ ደዌና ሥቃይም ተይዘው የታመሙትን ሁሉ አጋንንትም ያደሩባቸውን በጨረቃም የሚነሣባቸውን ሽባዎችንም ወደ እርሱ አመጡ፤ፈወሳቸውም።” ማቴ 4፡24
- ♥ “ኢየሱስም ገሠጸው ጋኔትም ከእርሱ ወጣ፤ ብላቴናውም ከዚያች ሰዓት ጀምሮ ተፈወሰ።” ማቴ 17፡18

† የአማኞች ስጋዊ ማንነት ከክርስቶስ ጋር ካልተሰቀለ ጠላት በስጋ ምኞት አማኞችን ሊያባብል ይችላል።

- ♥ “ከእንግዲህስ ወዲያ ለኃጢአት እንዳንገዛ የኃጢአት ሥጋ ይሻር ዘንድ አሮጌው ሰዎችን ከእርሱ ጋር እንደተሰቀለ እናውቃለን፤ የሞተስ ከኃጢአቱ ጸድቋልና። ነገር ግን ከክርስቶስ ጋር ከሞትን ከእርሱ ጋር ደግሞ በሕይወት እንድንኖር እናምናለን፤” ሮሜ 6፡6-7
- ♥ “ፊተኛ ኑሯችሁን እያሰባችሁ እንደሚያታልል ምኞት የሚጠፋውን አሮጌውን ሰው አስወግዱ፤ በእእምሯችሁም መንፈስ ታደሱ፤ ለእውነትም በሚሆኑ ጽድቅና ቅድስና እንደ እግዚአብሔር ምሳሌ የተፈጠረውን አዲሱን ሰው ልበሱ።” ኤፌ. 4፡22-24
- ♥ “የክርስቶስ ኢየሱስም የሆኑቱ ሥጋን ከክፉ መሻቱና ከምኞቱ ጋር ሰቀሉ። በመንፈስ ብንኖር በመንፈስ ደግሞ እንመላለስ።” ገላ 5፡24-25

ከነፃ መውጣት በሚገኘው ሁሉን አቀፍ ድል ምክንያት ጠላት ይህንን ነፃ መውጣት ሊከፋፍለው ይፈልጋል። መንፈሳችን ብቻ ነፃ ወጥቶ ነፍስና ስጋችን ከተረሰ ነፃ በወጣው ሰው ላይ ጠላት ስራውን መስራት ይቀጥላል።

ሐ) ጠላትን ለማሰርና ለመፍታት

- ♥ “እርሱም፡- እናንተስ እኔን ማን እንደሆነኩ ትላላችሁ? አላቸው። ስምዎን ጴጥሮስም መልሱ፡- አንተ ክርስቶስ የሕያው እግዚአብሔር ልጅ ነህ አለ። ኢየሱስም መልሶ እንዲህ አለው፡- የየና ልጅ ስምዎን ሆይ፤ በሰማያት ያለው አባቴ እንጂ ሥጋና ደም ይህን አልገለጠልህምና ብፁዕ ነህ።እኔም

እልሃለሁ፡ አንተ ጴጥሮስ ነህ፡ በዚችም ዓለት ላይ ቤተ ክርስቲያኔን እሠራለሁ፡ የገሃነም ደጆችም አይችሉአትም፡፡ የመንግሥተ ሰማያትንም መከፈቻዎች እስጥሃለሁ፤ በምድር የምታስረው ሁሉ በሰማያት የታሰረ ይሆናል፡፡ በምድርም የምትፈታው ሁሉ በሰማያት የተፈታ ይሆናል፡፡” ማቴ 16፡15-19

- አለቱ መሲሁ የእግዚአብሔር ልጅ የኢየሱስ ክርስቶስ ማንነት ነው፡፡
- ይህ የክርስቶስ ማንነት መገለጥ ቤተክርስቲያን የምትመሰረትበት ምሰሶ ነው፡፡
- ዲያብሎስ ሰዎች ይህንን መገለጥ እንዳያስተውሉ ያደርጋቸዋል፡፡
- የጠላት ኃይል ይህንን የመገለጥ እውነት ሊቋቋም አይችልም፡፡

† በዚህ መገለጥ ኃይል ለመሄድ ቁልፉ መንገድ ኢየሱስ የሰጠንን የመንግስቱን ኃይል መጠቀም ነው፤ ይህም ማለት በሰማይ የታሰረውን በምድር ማሰር በሰማይ የተፈታውን በምድር መፍታት ነው፡፡

መ) ኃይለኛውን አስሮ ኃይለኛውን ለመበዝበዝ

ሰይጣን በተለያዩ ወጥመዶች የእግዚአብሔርን ሕዝብ ወደ ሲኦል በምታመራ መንገድ ላይ አስማርቷቸዋል፡፡ ቅንና ዘላለማዊ በምትመስል ነገር ግን ወደ ሞት የምታመራ መንገድ ላይም ለዓላማው አሰልፏቸዋል፡፡ (ምሳሌ 14፡12፤ 16፡25) ምርኮውንም አፅንቷል፡፡ እኛ የክርስቶስን ስምን የያዝን ግን በሚያበረታንና ጉልበት በሚሆንን በእርሱ የእግዚአብሔር የሆኑትን ከኃይለኛው እጅ ላይ ፈልቅቀን እንድንወስድ ስልጣኑን ተቀብለናል፡፡ ይህን የሚያደርገው በውስጣችን የሚሰራው ቅዱስ መንፈሱ እንጂ እኛ አይደለንም፡፡

♥ “ያለ እኔ ምንም ልታደርጉ አትችሉምና በእኔ የሚኖር እኔም በእርሱ፤ እርሱ ብዙ ፍሬ ያፈራል፡፡” ዮሐ 15፡5

- ክርስቶስ ባለሙሉ ስልጣን እንደሆነ ማመን ማለት ለሰይጣን እኛ ራሳችን ስልጣን ካልሰጠነው በስተቀር ምንም ስልጣን እንደሌለው ማመን እንደሆነ ከስር የተቀመጡት ጥቅሶች ያለመከታተል፡፡

♥ “ኢየሱስም ቀረበና እንዲህ ብሎ ተናገራቸው፡፡ ሥልጣን ሁሉ በሰማይና በምድር ተሰጠኝ፡፡” ማቴ 28፡18

♥ “አለቅነትንና ሥልጣናትን ገፎ፤ ድል በመንሣት በእርሱ እያዘራቸው በግልጥ አሳያቸው፡፡” ቆላ 2፡15

- ከኢየሱስ ከተቀበልነው ስልጣን የተነሳ በሰይጣን ላይ ብርቱ መሆናችንን መቀበል፡፡

♥ “በእርሱ የመለኮት ሙላት ሁሉ በሰውነት ተገልጦ ይኖራልና፡፡ ለአለቅነትና ለሥልጣንም ሁሉ ራስ በሆነ በእርሱ ሆናችሁ ሞልታችኋል፡፡” ቆላ 2፡9-10

- መንፈስ ቅዱስ ሰይጣን የሚጠቀምባቸውን ማንነቶች ማለትም ኃጢአት፤ በደል፤ ይቅር ማለት፤ አመፀኝነትና ስብራት እንዲሁም የነፍስ እስራት ላይ ከሰይጣን ጋር የተስማማነውን ስምምነት እንዲገልጥልን መጠየቅ፡፡

♥ “በቁጣችሁ ላይ ፀሐይ አይግባ፤ ለዲያብሎስም ፈንታ አትስጡት።” አፌ. 4፥27

- ማናቸውም መወገድ፣ መጥፋት ያለባቸውን የዲያብሎስ አስራሮችን እንዲገልጣቸው መንፈስ ቅዱስን መጠየቅ።
- ሰይጣን በውስጣችን ባስቀመጣቸው ማንነቶች ፈንታ ምን ማስቀመጥ እንዲፈልግ መንፈስ ቅዱስን መጠየቅ

♥ “ቃሉን ላከ ፈወሳቸውም፤ ከጥፋታቸውም አዳናቸው።” መዝ 107፥20

- እግዚአብሔርን ስላደረገልን ነገር ማመስገንና ማክበር።

♥ “እንግዲህ የምትበሉ ወይም የምትጠጡ ብትሆኑ ወይም ማናቸውን ነገር ብታደርጉ ሁሉን ለእግዚአብሔር ክብር አድርጉት።” 1ኛ ቆሮ 10፥31

ለመሆኑ ኃይለኛው ሰው ማነው?

♥ “ወይስ ሰው አስቀድሞ ኃይለኛውን ሳይስር ወደ ኃይለኛው ቤት ገብቶ እቃውን ሊነጥቀው እንዴት ይችላል? ከዚያም ወዲያ ቤቱን ይበዘብዛል።” ማቴ 12፥29

† በኃይለኛ ሰው የተመሰለው ሰይጣን ነው። (ኢሳ 49፤ 24-25) ይህንንም የተባለበት ምክንያት የድካም መንፈስ ካልተፈጠረባቸውና የረሀብ መንፈስ ከሌላቸው መላእክት አንዱ ከመሆኑም ባሻገር በሰዎች ላይ በተለይም ባላመኑት ላይ ጠንካራ ተፅዕኖ ማድረግ የሚችል በመሆኑ ነው። በመጽሐፍ ቅዱስ ውስጥ የተጠቀሱት ስሞቹም ይህንኑ ያሳያሉ።

† እንደሚያገሣ አንበሳ (1ኛ ጴጥ 5፥8)፣ ዲያብሎስና ሰይጣን የሚባለው ታላቁ ዘንዶ እርሱም የቀደመው እባብ (ራዕ 12፥9)፣ ሌዋታን (ኢሳ 27፥1)፣ ጥልቅ መልአክ (ራዕ 9፥11)፣ የብርሃንን መልአክ የሚመስል (2ኛ ቆሮ 11፥14)፣ ክፉ (ማቴ 13፥39)፣ የዚህ ዓለም አምላክ (2ኛ ቆሮ 4፥4)፣

ኢየሱስ ግን ብርቱ ስለሆነ አሸንፎታል። ከእጁ ሰዎችን አስለቅቋል። ሲኦልን መዝብሮ ነፍሳትን ነፃ አውጥቷል። ሰዎችን በማንቃት፣ አይኖቻቸውን በመክፈት ቅድስና እና ሞገስን በልብ በማስቀመጥ ለእግዚአብሔር መንፈስ ምቹ ማደራያ እንዲሆን በማዘጋጀት ጠላትን ድል ነስቷል።

ማቴ 12፥29ን ስናነብ በአንድ ሰው ሕይወት ውስጥ አንድ ጠንካራና ልጓም ሊበጅለት የሚያስፈልገው ሰው እንዳለ ኢየሱስ ሲናገር ልናስብ እንችላለን። ነገር ግን ኢየሱስ ምን ማለት ፈልጎ እንደሆነ ሰፋ ያለ ጥናት ያስፈልጋል። ፈሪሳውያን ኃይለኛ ሰው የሚለውን አባባል በኢሳ 49፥24-25 ባለው አገባብ ይረዱታል።

♥ “በውኑ ብዝበዛ ከኃይል እጅ ይወሰዳልን? ወይስ የጨካኙ ምርኮኞች ያመልጣሉን? እግዚአብሔር ግን እንዲህ ይላል። በኃያላን የተማረኩ ይወሰዳሉ፤ የጨካኞችም ብዝበዛ ያመልጣል ከአንቺ ጋር የሚጣሉትን እጣላቸዋለሁ፤ ልጆችሽንም አድናለሁ።” ኢሳ 49፥24-25

ኃይለኛው ሰው የሚለው ቃል ኃይል ተብሎ በኢሳ 49፥24 በተገለፀው ቃል መረዳት እንችላለን። ኃይል የሚለው ቃል በዕብራይስጥ የሚገልፀው መለኮታዊ ወይም አጋንንታዊ ኃይልን ሲሆን

የሚያመለክተው ደግሞ ብዙ ኃይላትን ነው። በኢሳ 49 ላይ ያለው ቃል በሰዎች እስራት ምክንያት ከሰብዓዊ ባህርይ ውጭ የሆነ ግጭትን ያመለክታል። እዚህ ጋር ኢየሱስ እየተናገረ ያለው አንድ ኃይለኛ ሰው በአንድ ሰው ሕይወት ውስጥ እንዳለ ሳይሆን አንድን ሰው የሚያስሩ ብዙ ማንነቶች በሕይወቱ ውስጥ እንዳሉ ነው።

• ኢጋንንት የሚሰሩት በስልጣን ተዋረድ ነው፤

♥ “መጋደላችን ከደምና ከሥጋ ጋር አይደለምና፤ ከአለቆችና ከሥልጣናት ጋር ከዚህም ከጨለማ ዓለም ገዢዎች ጋር በሰማያዊም ስፍራ ካለ ከከፋት መንፈሳውያን ሠራዊት ጋር ነው እንጂ።”
ኤፌ 6፥12

ከዚህ ማየት የምንችለው በአንድ ሰው ውስጥ ያለ ጠንካራ (ኃይለኛ ማንነት) በስልጣን ስርዓት ውስጥ እንዳለ ነው። ይህ ማለት ከፍተኛ ስልጣን ላይ ካለው ኢጋንንት እስከ ዝቅተኛ ስልጣን ያለው ኢጋንንት ድረስ መስራት ይችላሉ ማለት ነው። አንድ ሰው ሙሉ ለሙሉ ነፃ ለመውጣት እነኚህ ሁሉ መወገድ አለባቸው።

የኃይለኛው ሰው ቤት ምንድን ነው ?

“የሱ ቤት”- የሚለው ቃል በእርሱ ስር የሚገዛቸውን በሙሉ ይገልጻል። ዓለምን፣ የአየር ላይ ልዑል፣ ከስራው አንፃር በሰዎች ላይ ያለው ተፅዕኖና መንፈሳዊ ፈቃድ በተሰጠው ላይ እንዲሁም በማንኛውም ሁኔታ ውስጥ ባለው ሰው ላይ ያለውን ስልጣን ያሳያል።

በማቴ 12፥29 “ቤት” የሚለው ቃል ከሁለት የግሪክ ቃላት የመጣ መሆኑን የሚያሳይ ሲሆን አኪያ (oikia) ወይም አኪያ የሚለው ቃል የሚያመለክተውም መኖሪያን፣ ቤተሰብን፣ ቤትን፣ መጠለያንና መቅደስን ነው። የጥቅሶቹን አገባብ በመመልከት ኢየሱስ የሰውን አካል የኃይለኛው ሰውና በእርሱ ስር ያሉት መኖሪያ ቤትነት ለመግለፅ እንደፈለገ እንረዳለን። የሁለቱን የግሪክ ቃላት ሙሉ ትርጉም በጥምረት በመመልከት ኢየሱስ በተጨማሪ ለመግለፅ የፈለገው አንድን ቤተሰብ መሆኑን መረዳት ይቻላል። የእግዚአብሔር በረከት ወይም እርግማን ለግለሰብ ብቻ ሳይሆን ለትውልድም ነው ።

♥ “ቃል ኪዳኔንም በእኔና በአንተ መካከል ከአንተም በኋላ ከዘርህ ጋር በትውልዳቸው ለዘላለም ኪዳን አቆማለሁ፤ ለአንተና ከአንተ በኋላ ለዘርህ አምላክ እሆን ዘንድ።” ዘፍ 17፥7

♥ “ሰባት ቀን በዳሶች ውስጥ ትቀመጣላችሁ ከግብፅ ምድር ባወጣችሁ ጊዜ የእስራኤልን ልጆች በዳስ ውስጥ እንዳስቀመጥችሁ የልጅ ልጆቻችሁ ያውቁ ዘንድ፤ በእስራኤል ያሉት የአገር ልጆች ሁሉ በዳስ ውስጥ ይቀመጡ እኔ እግዚአብሔር አምላካችሁ ነኝ።” ዘሌ 23፥43

♥ “አትስገድላቸው፤ አታምልካቸውምም በሚጠሉኝ እስከ ሦስተኛና እስከ አራተኛ ትውልድ ድረስ የአባቶችን ኃጢአት በልጆች ላይ የማመጣ ለሚወድዱኝ፤ ትእዛዜንም ለሚጠብቁ እስከ ሺህ ትውልድ ድረስ ምሕረትን የማደርግ እኔ እግዚአብሔር አምላክህ ቀናተኛ አምላክ ነኝና።”
ዘፀ 20፥5-6

የኃይለኛው ሰው እቃዎች

♥ “ሌዋውያን ሆይ፥ ስሙኝ ተቀደሱ፤ የአባቶቻችሁንም አምላክ የእግዚአብሔርን ቤት ቀድሱ ርኩሱን ነገር ሁሉ ከመቅደሱ አስወግዱ።” 1ኛ ዘፍ 29፥5

ከዚህ ጥቅስ አኳያ የኃይለኛው ሰው እቃዎችን አጋንንታዊ እቃዎች ብለን ልንጠራቸው የምንችል ሲሆን የሰው ልጅ ኢየሱስን ከማወቁ በፊት ጠላት በሰው ሕይወት ውስጥ የሚያስቀምጣቸው ቆሻሻዎች ናቸው። ይህንንም የሚያደርገው አጋንንት በአማኞች ሕይወት ውስጥ ያለውን መልካም ገፅታ በጠላት ቆሻሻ እንዲነትብና በእርሱ ተፅዕኖ ውስጥ እንዲወድቁ ከመሻት ነው። ኢየሱስ እንዳለው ከኃይለኛው ሰው ቤት መውጣትና መፍረስ ያለባቸው ማንነቶች አሉ። (ማቴ 12፥29)

♥ “ስለዚህም እርሱ ብዙዎችን ይወርሳል፤ ከኃይለኛው ጋር ምርኮን ይከፋፈላል ነፍሱን ለሞት አሳልፎ ሰጥቶአልና፤ ከዓመፀኞችም ጋር ተቈጥሯልና እርሱ ግን የብዙ ሰዎችን ኃጢአት ተሸከመ፤ ስለ ዓመፀኞችም ማለደ።” ኢሳ 53፥12

የአጋንንት ባህርይ መስረቅ፤ መግደልና ማጥፋት ነው። በዚህ ምክንያት ኢየሱስ በግልፅ የሚናገረው የኃይለኛውን ሰው እቃ መውረስ አንደኛው የነፃ ማውጣት አካል ነው።

♥ “ሌባው ሊሰርቅና ሊያርድ ሊያጠፋም እንጂ ስለሌላ አይመጣም፤ እኔ ሕይወት እንዲሆንላቸው እንዲበዛላቸውም መጣሁ።” ዮሐ 10፥10

አጋንንት በእያንዳንዱ የሰው ሕይወት ላይ የሚያመጣው ማንኛውም ነገር ለሰውየውና ከሰውየው ጋር የደም ትስስር ባላቸው ሰዎች ላይ ጥፋት የሚያመጣ ሲሆን ሰውየውም ቢሆን ቤተሰቦቹ በአጋንንት ስልጣን ስር እንዲወድቁ በር ይከፍትላቸዋል። በዚህ መንገድ የሚመጡ የባዕድ መንፈሳዊ መሳሪያዎች፤ ሰዎች በራሳቸው ኃጢአትና በጣዖት አምላኪነታቸው ከትውልድ ወደ ትውልድ እንዲተላለፉ ያደርጋሉ።

ለጠላት መጠቀሚያ እቃዎች መጽሐፍ ቅዱሳዊ ምሳሌዎች፦

- የጨለማው አሰራር

የጨለማ አሰራር ማለት ሰዎች በተገለጠ ብርሃን እንዲጓዙ ከማድረግ ይልቅ በድቅድቅ ጨለማ እንዲደናበሩ ማድረግን የሚመለከት ሲሆን ከሌሎች ተሸሽን እንደ ዘረፋ፤ ድብደባ እና ዝምት ያሉ ድብቅ ኃጢአቶችን መስራት ማለት ነው።

ማንም በጨለማ የሚጓዝ ቢኖር ውስጡ በፍርሀት ይጨነቃል። በጉዞውም ደህንነት አይሰማውም። በጨለማ ውስጥ የተደበቀ ጠላት ከፉ ተግባር ይሰነዝርበታልና። ከጨለማ ወደ ብርሀን ስንወጣ ግን በግልፅ እናያለን። ስለዚህ ደህንነትም ይሰማናል። በመንፈሳዊ ሕይወታችንም የጽድቃችን ፀሃይ በሆነው ጌታ ባበራልን ብርሃን ልንጓዝ ይገባናል።

♥ “ከጨለማና ከሞት ጥላ አወጣቸው፤ እስራታቸውንም ሰበረ።” መዝ 107፥14

- ቀንበር

ሰይጣን የሰው ልጆች በኑሯቸው እንዳይደሰቱና አካሄዳቸውን ከእግዚአብሔር ጋር እንዳያደርጉ ብዙ ቀንበሮችን አድርጎባቸዋል። ስለዚህ ስለ ዘላለማዊ ሕይወታቸው ከማሰብ ይልቅ በሕይወታቸው ውስጥ የሚያጠነጥነውን ችግር በመፋቅ ብኩን እንዲሆኑ አድርጎባቸዋል።

♥ “እኔስ የመረጥሁት ጾም ይህ አይደለምን? የበደልን እስራት ትፈቱ ዘንድ፤ የቀንበርንስ ጠፍር ትለቅቁ ዘንድ፤ የተገፉትንስ አርነት ትሰድዱ ዘንድ፤ ቀንበርንስ ሁሉ ትሰብሩ ዘንድ አይደለምን?” ኢሳ 58፥6

♥ “ባሪያዎች እዳትሆኑአቸው ከግብፅ ምድር ያወጣኋችሁ እኔ እግዚአብሔር አምላካችሁ ነኝ

የባርነታችሁን ቀንበር ሰብፊአለሁ ቀና ብላችሁ እንድትሄዱ አድርጌአችኋለሁ።” ዘሌ 26፥13

እነኚህንና እነኚህን የመሳሰሉ መንፈሳዊ መሳሪያዎች ከሰው ሕይወት ካልተወገዱ ጠላት በሰው ሕይወት ውስጥ ስልጣኑን ያሰፋል። አጋንንታዊ እቃዎችንና መጠቀሚያዎች መለየት የምንችለው መንፈስቅዱስ እንዲገልጣቸውና ከተገለጡ በኋላ ምን መደረግ እንዳለባቸው እግዚአብሔርን ስንጠይቅ ብቻ ነው።

• አይነ-ርግብ

♥ ስለአይነ-ርግብ ጌታ እንዲህ ይላል፡- “እነሆ፤ እኔ ነፍሳትን እንደ ወፍ በምታጠምዱባት በመከዳችሁ ላይ ነኝ፤ ከከንዳችሁም ወስጄ እቀድዳታለሁ፤ እንደ ወፍም የምታጠምዱአቸውን ነፍሳት እለቅቃለሁ። ሽፋኖቻችሁን ደግሞ እቀድዳለሁ ሕዝቤንም ከእጃችሁ አድናለሁ፤ ከዚያም ወዲያ በእጃችሁ ለመታደን አይሆኑም እኔም እግዚአብሔር እንደሆንሁ ታውቃላችሁ። እኔም ያላሳዘንሁትን የጻድቁን ልብ በውሽት አሳዝናችኋልና፤ በሕይወትም ይኖር ዘንድ ከክፉ መንገድ እንዳይመለስ የኃጢአተኛውን እጅ አበርታችኋልና።” ሕዝ 12፥20-22

ስ) ሰዎችን ከእስራት ነፃ ለማውጣት

♥ “ብቻውን አምላክ ለሚሆን ለማይጠፋው ለማይታየውም ለዘመናት ንጉሥ ምስጋናና ክብር እስከ ዘላለም ድረስ ይሁን፤አሜን።” 1ኛ ጢሞ 1፥17

ሰዎችን ከእስራት ነፃ የማውጣት ዓላማ ኢየሱስ እንዲከብርና ስላደረገልን ነገር እንዲመሰገን ነው። ሰዎች ነፃ እንዲወጡ የምንፀልየው ኢየሱስ የሰው ልጆችን ስለሚወድና ለነፃነታችን እስከ ሞት ድረስ ዋጋ ስለከፈለ ነው። የእርሱ ተከታዮች እንደመሆናችን መጠን ደግሞ የእርሱን ፈለግ ልንከተል ይገባል። በመሆኑም በሞት ጥላ ስር ላሉ መፈታትን፤ በባእድ አምልኮ ለተጠመዱ የሕይወት መንገድን፤ በጨለማው አሰራር ተሰናክለው ለወደቁት ዳግም መነሳትን፤ በተስፋ መቁረጥ ረመጥ ውስጥ ላሉ ተስፋን፤ መንፈሳዊ አይናቸው ታውሮ በስጋ መንፈስ ብቻ ወደሞት የሚጓዙትን የወንጌሉን ብርሃን እየሰበከን ከዲያብሎስ ምርኮ ነፃ ማውጣት ከጌታ የተቀበልነው ኃላፊነታችን ነው።

† የመጽሐፍ ቅዱስ አዲሱ ትርጉም ሉቃ 4፥18 በሚከተለው መንገድ ይተረጉመዋል።

♥ “የጌታ መንፈስ በእኔ ላይ ነው ለድሆች ወንጌልን እንድሰበክ ቀብቶኛልና ለታሰሩት መፈታትን ለታወሩት ማየትን እንዳወጅ የተጨነቁትን ነፃ እንዳወጣ የተወደዳቸውን የጌታ አመት እንዳወጅ ልኮኛል።”

ምዕራፍ 4

መንፈሳዊ ውጊያ



መንፈሳዊ ውጊያ ለክርስቲያኖች የሕይወት አንዱ ክፍል ነው። በጌታ በኢየሱስ ክርስቶስ አምላክነት ከተጠመቅንበት ጊዜ አንስቶ የመንፈስ ውጊያ ወታደሮች ነን። በምድራዊው ዓለም ላይ ሳለን ሀገራችንም ሀሳባችንም ሰማያዊ ነው። ሰይጣን የምድራዊው መንግስት ገዢ ነውና ሰማያዊ ዜግነትን ሽተን የምድራዊ ዜግነትን መናቃችን ለእርሱ ሕመሙ ነው። በመሆኑም በእኛና በሰይጣን መካከል “ከግዛቴ አትወጡም”ና “እንወጣለን” በሚል ምክንያት ጦርነት ይፈጠራል። ይህ በጠላት ጭፍሮችና በክርስቶስ ኢየሱስ አማኞች መካከል የሚደረገው ውጊያ መንፈሳዊ ውጊያ የሚል መጠሪያ አለው። መንፈሳዊ ውጊያ ሰው በራሱ ፈልጎ የሚያመጣው ሳይሆን ክርስቲያን በመሆኑና የጠላትን መንገድ አልፈልግም ብሎ በመካዱ ምክንያት የሚመጣ የሰይጣን የበቀል እርምጃ ነው። መንፈሳዊ ውጊያ አንድ አማኝ ጌታን ከተቀበለ በኋላ የሚያጋጥመውን እንቅፋት የሚወጣበት ስልትም ነው።

ይህ ምዕራፍ አንድ አማኝ ጌታን ከተቀበለ በኋላ የሚያጋጥመውን ከጠላት የሆነ እክል በመንፈስ ቅዱስ አማካኝነት እንዴት የጠላትን ግዛት በራሱ ሕይወትም ሆነ በአካባቢው ላይ ማፈራረስ የሚችልበትና ከጠላት ስልታዊ ጥቃቶች እንዴት መከላል እንዳለበት በጥቂቱ በመግለፅ የሚያዘጋጅ ነው።

4.1 የመንፈሳዊ ውጊያ ጭብጥ

በወደቀው ዓለም ውስጥ እስካለን ድረስ መንፈሳዊው ውጊያ እየተፋፋመ የሚቀጥል እንጂ ማቆሚያ ያለው አይደለም። ሰይጣንና የወደቁት ተከታዮቹ ግዛታቸውን ከእግዚአብሔር ግዛት ለማስጠበቅ ሌት ተቀን ይተጋሉ። ይህም ተጋድሎ ሰዎች የመዳንን ነፃነት እንዳያገኙ በማሳወር የጠፉ

ነፍሳትን ለራሱ መንግስት በማስገዛትና ቅዱሳን ደግሞ የእግዚአብሔርን መንግስት እንዳያስፋፉ በዓላማና ዕቅድ የሚያስናክልበት መንገድ ነው።

ለአዲስ አማኞች መንፈሳዊው ውጊያ ይበረታባቸዋል። በእምነት የጎለበቱትም ቢሆኑ ከውጊያው የሚያመልጡ አይደሉም። በክርስቲያኖች ላይ ውጊያ የሚበረታው ከእግዚአብሔር ወገን በመሆናችን ነው። ሁልጊዜም ውጊያ ሲካሄድ ሁለቱ አካላት ከአንድ ወገን እንዳልሆኑ የታወቀ ነው። ከዲያብሎስና ከወገኖቹ ጋር የሚካሄደው ውጊያም የዚህ ልዩነት መገለጫ ነው። ከተማረከ ሰራዊት ጋር ማንም እንደማይዋጋ ሀቅ ነው። ጌታ ይህን አስቀድሞ ስለተናገረን ተዘጋጅቶ መቆም ተገቢ ነው። በመንፈሳዊ ውጊያ ሂደት ውስጥ ነፃ የወጣን ሰዎች በየጊዜው እንፈተናለን፤ በጌታ መታመናችንና በእርሱ ላይ ብቻ መደገፍ እንድንጀምር እንማርበታለን።

የመንፈሳዊ ውጊያ ውጤት በገሃዱ ዓለምም የሚታዩ ተግዳሮቶች አሉት። በቅዱሳን መላእክትና በጠላት ጭፍራሞች መካከል የሚደረገው ትግል ፈለግነውም አልፈለግነውም እኛን ይመለከታል። በተለይ አንድ ሰው ክርስቲያን ሲሆን የጠላት ጠላት ስለሚሆንና ሰይጣንም የአማኝ ዋጋ ምን ያህል እንደሆነ ስለሚያውቅ ይህ ተጋድሎ ይበልጥ ይበረታል።

♥ “መጋደላችን ከደምና ከሥጋ ጋር አይደለምና፤ ከአለቆችና ከሥልጣናት ጋር ከዚህም ከጨለማ ዓለም ገዢዎች ጋር በሰማያዊም ስፍራ ካለ ከከፋት መንፈሳውያን ሠራዊት ጋር ነው እንጂ።” ኤፌ 6፥12

የጠላትን ስራ ለማጋለጥ በመጀመሪያ ማወቅ ያለብን ነገሮች አሉ፤ መንፈሳዊ ውጊያ በእግዚአብሔር ኃይላት (ማለትም ቅዱሳን መላእክትና የዳኑ ሰዎች) እንዲሁም በሰይጣንና በተከታዮቹ መካከል የሚደረግ ውጊያ ነው። ይህም ውጊያ የጠፉትን ነፍሳት ወደ መዳን እንዲመጡ የሚያደርግ ነው። ሰይጣን ብዙ ሰዎች እንደጠፉ እንዲቀሩ ይፈልጋል። የክርስቲያኖች ዓላማ ደግሞ በጠላት ግዛት ላይ ሕይወትን በሚለውጠው ወንጌል አማካኝነት ወደ እግዚአብሔር መንግስት የጠፉትን መሰብሰብ ነው።

4.2 የሰይጣንና ጭፍሮች ማንነትና ባህሪያት

♥ “በእነርሱም ላይ ንጉሥ አላቸው እርሱም የጥልቅ መልአክ ነው። ስሙም በዕብራይስጥ አብዶን በግሪክም አጳልዮን ይባላል።” ራዕ 9፥11

• ሰይጣን አፈጣጠሩ እንደ መልአክ ነበር። የተፈጠረበትም ዓላማ እንደሌሎቹ ቅዱሳን መላእክት የእግዚአብሔር አገልጋይ እንዲሆን ነበር።

♥ “አንተ ልትጋርድ የተቀባህ ኪዳን ነበርህ በተቀደሰው በእግዚአብሔር ተራራ ላይ አኖርህ በእሳት ድንጋዮች መካከል ተመላለስህ።” ሕዝ 28፥14

ነገር ግን ሰይጣን ለፈጠረለት ዓላማ ከመኖር ይልቅ ባልተፈጠረለት ዓላማ ጌታ መሆንን ሻተ። ጌትነቱንም መላእክቱ ያምኑለት ዘንድ ሰበካቸው። በመሆኑም ያመኑት ሌሎች መልአክትም ነበሩት። ሰይጣን የነበረው የመላእክነት ስልጣኑ ተገፎ ወደ ምድር ሲጣል ያመኑበት ሁሉ አብረውት ተጥለዋል። ከዛን ጊዜ የጀመረ ከፋቱ ዛሬም ድረስ በሰዎች ሕይወት ውስጥ መሰናከሎችን እያስቀመጠ እንዲወድቁ ያደርጋል።

♥ “ጅራቱም የሰማይን ከዋክብት ሲሶ እየሳበ ወደ ምድር ጣላቸው። ዘንዶውም ሴቲቱ በወለደች ጊዜ ሕፃንዋን እንዲበላ ልትወልድ ባላት ሴት ፊት ቆመ።” ራዕ 12፥4

♥ “መጋደላችን ከደምና ከሥጋ ጋር አይደለምና፤ ከአለቆችና ከሥልጣናት ጋር ከዚህም ከጨለማ ዓለም ገዢች ጋር በሰማያዊም ስፍራ ካለ ከክፋት መንፈሳውያን ሠራዊት ጋር ነው እንጂ።” ኤፌ 6፥12

♥ “እርሱ ከመጀመሪያ ነፍስ ጉዳይ ነበረ፤ እውነትም በእርሱ ስለ ሌላ በእውነት አልቆመም። ሐሰትን ሲናገር ከራሱ ይናገራል፤ ሐሰተኛ የሐሰትም አባት ነውና።” ዮሐ 8፥44

† ጠላታችን ይህ ሰይጣን ሲሆን እርሱም የወደቀው መልአክ፤ ሲሶ (1/3) መላእክት ያሳተና ፈጣሪያቸውን ትተው እርሱን የመረጡ ተከታዮች ያሉት፤ እግዚአብሔርን ባለመታዘዙ ምክንያት በወደቀው የሰው ማንነት ላይ ጥፋትን የሚያመጣ ማንነት ያለው መንፈስ ነው። በመጽሐፍ ቅዱስ ውስጥ ሰይጣንን ሊገልፁ ከሚችሉ ሰዎች መካከል ጥቂቶቹ እነሆ፦

ሌባ፤ አጥፊና ገዳይ

ሰይጣን ብዙ ጊዜ የሚጠራባቸው ሰዎች ምግባሩን የሚገልፁ ናቸው። ከመጥፎ ምግባሮቹ መካከል ሌብነት አንዱ በመሆኑ በመጽሐፍ ቅዱስ ላይ ሌባ የሚል ስያሜ ተሰጥቶት እናገኘዋለን።

♥ “ሌባው ሊሰርቅና ሊያጠፋም እንጂ ስለ ሌላ አይመጣም፤ እኔ ሕይወት እንዲሆንላቸው እንዲበዛላቸውም መጣሁ።” ዮሐ 10፥10

ሰይጣን ከሰዎች ላይ የሰረቃቸው አካላዊ ነገሮች እንዳሉ ሆነው የሰረቃቸው መንፈሳዊ ነገሮች ግን በሰዎች ላይ ይበልጥ ጉዳትን አስከትለዋል። ሰዎች ከተሰረቁባቸው መንፈሳዊ ነገሮች መካከልም ሰላም፣ ፍቅር፣ መተሳሰብ፣ ጤና፣ አንድነት፣ ፈሪህ እግዚአብሔር፣ ንጹህ ልብ፣ የገዢነት ስልጣን፣ ጥንካሬ እና ሌሎች ቆጥረን የማንጨርሳቸው ነገሮች ናቸው። የሰው ልጆች ጸጋ የነበሩ እነዚህን ሁሉ መንፈሳዊ ሀብቶች አጥፍቷቸዋልና አጥፊ የሚለው ስያሜም ተሰጥቶታል።

ውሽታምና ወንጀለኛ

ውሽት የሰይጣን መገለጫ ነው። ይህ ውሽት የሰው ልጆችን ከገነት ያባረረና ብዙ መላእክትንም ወደ ጥልቁ ያስጣል ሲሆን ጌታ ኢየሱስ ክርስቶስንም ጭምር በኃጢአት ለመጣል በፈተና መልክ የቀረበ ነው። በአሁኑ ጊዜ ብዙ ሰዎች ፍላጎታቸውን ለማሳካት ሲሉ የሀሰት መዓት ይደረድራሉ። ይህንንም ሲያደርጉ ዕቅዳቸውን ከመፈፀም ባሻገር የሰይጣናዊ ባህርይ እያንለበቱ እንደሆነ አይገነዘቡትም።

♥ “እናንተ ከአባታችሁ ከዲያብሎስ ናችሁ የአባታችሁንም ምኞት ልታደርጉ ትወዳላችሁ። እርሱ ከመጀመሪያ ነፍስ ጉዳይ ነበረ፤ እውነትም በእርሱ ስለሌለ በእውነት አልቆመም። ሐሰትን ሲናገር ከራሱ ይናገራል፤ ሐሰተኛ የሐሰትም አባት ነውና።” ዮሐ 8፥44

ተንኮለኛና አታላይ

ተንኮል የሚሰራው በሌላው ስህተትና ውድቀት ለመደሰት ሲሆን ተንኮሉ ለተሰራበት አካል ጉዳት በተቃራኒው ደግሞ ተንኮሉን ላደረገው አካል መዝናኛ ነው። ሰይጣን በሰራው ተንኮል የሰው

ልጆች ከገነት ሲባረሩ ማየቱ ደስታው ነበረ። የሰይጣን ተንኮል አሁንም ቢሆን የሰው ልጆችን እየጣለ፤ ከእውነተኛው መንገድም እያሳታቸው ይገኛል። ዓለም አወቅኩ የምትላቸው ነገሮች በእግዚአብሔር ዘንድ ያላዋቂነት ምልክቶች ናቸው፤ ዓለም ስለጠንኩ የምትልባቸው መንገዶችም ከእግዚአብሔር የሚደርቁ ሊሆኑ ይችላሉ። ዓለም የምትነግረን በምንም ሁኔታ ቢሆን ትርፍ እንድናተርፍ ሲሆን በእግዚአብሔር ዘንድ ግን ኪሳራ ነው። ለዚህም ነው ክርስቶስ “ሰው ዓለሙን ሁሉ ቢያተርፍ ነፍሱን ግን ቢያገድል ምን ይጠቅመዋል” ማር 8፥36 ያለው። እነዚህ ሁሉ ሰይጣን ዓለምን ወደ ስህተት የሚመራባቸው የተንኮል ወጥመዶች ናቸው። በተጨማሪም አዳምና ሄዋንን አታሎ ከጌታ መንግስት ከማባረሩም ባሻገር አሁንም ዓለምንና አሸንክታቢቿን የሚያምሩ በማስመሰል ወደምት የሚመራ ነውና አታላይ ተባለ።

- ♥ “ነገር ግን እባብ በተንኮሉ ሔዋንን እንዳሳታት፤ ሀሳባችሁ ተበላሹቶ ለክርስቶስ ከሚሆን ቅንነትና ንጽሕና ምናልባት እንዳይለወጥ ብዬ እፈራለሁ።” 2ኛ ቆሮ 11፥13
- ♥ “ዓለሙንም ሁሉ የሚያስተው፤ ዲያብሎስና ሰይጣን የሚባለው ታላቁ ዘንድ እርሱም የቀደመው እባብ ተጣለ፤ ወደ ምድር ተጣለ መላእክቱም ከእርሱ ጋር ተጣሉ።” ራዕ 12፥9

ከሳሽ

- ♥ “ታላቅም ድምፅ ሰላማይ ሰማሁ እንዲህ ሲል፡-አሁን የአምላካችን ማዳንና ኃይል መንግሥትም የክርስቶስም ሥልጣን ሆነ፤ ቀንና ሌሊትም በአምላካችን ፊት የሚከሳቸው የወንድሞቻችን ከሳሽ ተጥሎአልና።” ራዕ 12፥10

የሚያገሳ አንበሳ

- ♥ “በመጠን ኑሩ ንቁም፤ ባላጋራችሁ ዲያብሎስ የሚውጠውን ፈልጎ እንደሚያገሣ አንበሳ ይዞራልና” 1ኛ ጴጥ 5፥8

የፍርሃት መንፈስ

የሰው ልጅ ሲፈጠር የሚፈራው አንዳች ነገር አልነበረውም። ታዲያ የፍርሃትን ስሜት በሰው ልጆች ሕይወት ውስጥ ማን ዘራው? ሀሳቡስ እንዴት ተሳካለት? የፍርሃት ስሜትን ወደ ሕይወታችን ያስገባው የሰው ልጅ ሁሉ ጠላት የሆነው ዲያብሎስ ነው። ሀሳቡ ሊሳካለት የቻለውም የሰው ልጅ በአምላኩ ላይ የነበረውን እምነት ከውስጡ ሽርሽሮ ስለወሰደበት ነው። የሚያምን አይፈራም፤ አይጠራጠርምም። የሚያምን ቢኖር ግን እንደ ሲድራቅ፤ ሚሳቅ እና አብድናን ወደ እሳት ቢጣል እንኳን በፍርሃት እየተንቀጠቀጠ ሳይሆን እስከሞት ድረስ በመታመን ነው። እንደ ሰማዕቱ እስጢፋኖስም ከሚወረወርበት ድንጋይ ይልቅ ነፍሱ የምታርፍበትን የሰማይ ደጅ ተከፍቶ ያያል። ስለዚህ አይፈራም።

- ♥ “ፍጹም ፍቅር ፍርሃትን አውጥቶ ይጥላል እንጂ በፍቅር ፍርሃት የለም፤ ፍርሃት ቅጣት አለውና፤ የሚፈራም ሰው ፍቅሩ ፍጹም አይደለም።” 1ኛ ዮሐ 4፥18

የብርሃን መላእክት መሰል

የዲያብሎስ አሰራር ሰዎች በስህተት መንገድ እንዲሰለፉ ያደረገ ነው። ማንም ሰይጣንን በጸብና በክርክር ብቻ የሚገለጽ ነው ብሎ የሚያምን ከሆነ ስህተት ነው። ሰይጣን አማኞችን የሚዋጋው ጦርን በመሰበቅ ብቻ ሳይሆን የብርሀን መልእክ በመምሰል የክርስቲያኖች ስብስብ መካከል

ላይ በመገኘት ነው። እንደ አገልጋይም በመሆን መድረክ ላይ በመውጣትና የሌሎች ኃጢአትን በመዘርዘር ለሌሎች መሰናከል ይሆናል። የጌታን ቃል ገልጦ የአርጊቶችን ተረት ተረት ያወራል። የኢየሱስ ክርስቶስን ቃልና ትምህርት በማጣመም የሀሰት ትምህርትን በማሰራጨት ብዙዎችን ወደ ስህተት መንገድ ይመራል። ለእምነታቸው የቀኑ መስሏቸው የሚያመልኩትን አምላክ ሳያውቁት እንዲከዱ ያደርጋቸዋል።

♥ “ይህም ድንቅ አይደለም፤ ሰይጣን ራሱ የብርሃንን መልአክ እንዲመስል ራሱን ይለውጣልና።” 2ኛ ቆሮ 11፥14

♥ “የቦግ ለምድ ለብሰው ከሚመጡባችሁ በውሥጣቸው ግን ነጣቂዎች ተኩላዎች ከሆኑ ከሐሰተኞች ነቢያት ተጠንቀቁ።” ማቴ 7፥15

ፈታኝ

የሰይጣን ፈተና ትኩረት የሚያደርገው ሰዎችን ከትክክለኛው መንገድ በማሳት ላይ ነው። ብዙ ጊዜ የሚፈትኑን ደግሞ ከሁሉ አብልጠን በምንወዳቸው ነገሮች ነው። ይህ ደግሞ ለብዙ ሰዎች ፈተናውን እንዳናልፍ ምክንያት ይሆናል። ገንዘብን አብልጠን የምንወደውን በገንዘብ፣ ዝናን የምናፈቅረውን በዝና፣ ቤተሰባችንን አብልጠን ለምንወድ ደግሞ በቤተሰብ ፈተናውን ያዘጋጃል። እንደ ልቤ የተባለው ንጉስ ዳዊት የተሸነፈበት ፈተና በሴት ልጅ ውበት ነበር። የጌታ ደቀመዝሙር የነበረው ይሁዳ ደግሞ የተሸነፈው አዕምሮውን ጠፍሮ በያዘው የገንዘብ ፍቅር ነበር።

ትዕግስተኛው ኢዮብ ግን ምንም እንኳን በምንወዳቸው ነገሮች የሚመጡበትን ፈተናዎች ቢበዙበትም ከአምላካችን ጋር እንዳይስተካከሉበት ጥንቃቄ ማድረግ እንደሚገባን ያሳየናል። ኢዮብ አምላኩን እንዲክድ በሚወዳቸውና በሚያፈቅራቸው ነገሮች በሙሉ ተፈትኗል። ከተፈተነባቸው ነገሮች መካከል ያሉት ንብረቶች በሙሉ ወደሙበት። ይህ በመሆኑ ግን በአምላኩ ላይ የስድብም ሆነ የማማረር ቃል አልተናገረም። ቀጥሎም የተፈተነው ከንብረቱ በላይ በሚሳሳላቸው ውድ ልጆቹ ነበር። እነዚህ ልጆች የቤቱ ማዕዘን ተደርምሶባቸው በአንድ ላይ ማለቃቸውን ሲነገረው እንኳን የማማረር ቃል አልተሰማበትም ነበር። ይልቁኑም “እግዚአብሔር ሰጠ፤ እግዚአብሔር ነሣ፤ (ኢዮ 1፥21)” በማለት ለአምላኩ ያለውን ፍቅር በቁስ አካላት እንደማይለካ አረጋገጠ እንጂ። በመቀጠልም በጤናው፣ ከዛም በገዛ በሚሰቱና ጓደኞቹ ተፈተነ። እነዚህን ነገሮች ሁሉ ቢያፈቅራቸውም ነገር ግን ከአምላኩ ጋር ሊስተካከሉለት አልቻሉም። በመሆኑም ፈታኙ ሰይጣን በፈተናው ተሸነፈ። እኛም በምን አይነት ፈተና እየተፈተንን እንዳለን መገንዘብ አለብን። እምነታችን የሚለካው በሱ ነውና።

♥ “ስለዚህ እኔ ደግሞ ወደፊት እታገሥ ዘንድ ባልተቻለኝ ጊዜ። ፈታኝ ምናልባት ፈትኖአቸዋል ድካማችንም ከንቱ ሆኖአል ብዬ እምነታችሁን ለማወቅ ላከሁ።” 1ኛ ተሰ 3፥5

ከፉ

ከፉ የምንለው በሌሎች ላይ እኩይ የሆነ ድርጊትን የሚፈጽም አካልን ነው። የክፋቱ ዓላማም በሌሎች ሀዘን ለመደሰት እንዲሁም መሰናከልን በማድረግ ካሰቡበት ስፍራ ለማስቀረት ሊሆን ይችላል። ሰይጣን በፈጣሪው ላይ በማመጽ የጀመረው ክፋት የሰው ልጆችንም ትእዛዝ አለማክበርን በመስበክ ባህሪያቸው እንዲቆሽሽ፣ የጸጋ ልብሳቸው እንዲገፈፍና ከገነት ወደ ምድር እንዲጣል፣ በኑሮው ውስጥም እሾክና አሜኬላ እንዲያበቅል አድርጓል። ከዚህ በተጨማሪም አዳምን ከገነት እንዲባረር ያደረገ፣ ሊቃየን ድንጋይ በማቀበል በወንድሙ ላይ ግድያ እንዲፈጽም፣ በአሁኑም ጊዜ

ጎሳ በጎሳ ላይ፤ ሀገርም በሀገራት ላይ ጦር እንዲሰብቁ በማድረግ የከፋትን ባህርይ ከራሱ አልፎ በእግዚአብሔር አምሳል ለተፈጠረው የሰው ዘርም አውርሶታል።

♥ “የመንግሥትን ቃል ሰምቶ በማያስተውል ሁሉ፤ ከፉው ይመጣል፤ በልቡ የተዘራውንም ይነጥቃል በመንገድ ዳር የተዘራው ይህ ነው።” ማቴ 13፡19

♥ “...እንክርዳዱም የከፉው ልጆች ናቸው፤ የዘራውም ጠላት ዲያብሎስ ነው፤ መከሩም የዓለም መጨረሻ ነው፤ አጫጆችም መላእክት ናቸው።” ማቴ 13፡39

† አዳምን እና ሄዋንን አታሎ ከጌታ መንግስት ከማባረሩም ባሻገር አሁንም ዓለምን እና አሸንክታቦቿን የሚያምር በማስመሰል ወደሞት የሚመራ ነውና አታላይ ተባለ።

♥ “ዓለሙንም ሁሉ የሚያስተው፤ ዲያብሎስና ሰይጣን የሚባለው ታላቁ ዘንዶ እርሱም የቀደመው እባብ ተጣለ፤ ወደ ምድር ተጣለ መላእክቱም ከእርሱ ጋር ተጣሉ።” ራዕ 12፡9

ዘንዶ

♥ “ሌላም ምልክት በሰማይ ታየ፤ እነሆም ታላቅ ቀይ ዘንዶ፤ ሰባት ራሶችና አሥር ቀንዶችም ነበሩት በራሶቹም ላይ ሰባት ዘውዶች ነበሩ።” ራዕ 12፡3

የዚህ ዓለም ገዢ

ሰይጣን የዚህ ዓለም ገዢ ተብሏል። ገዢ የተባለበትም ምክንያት ሰዎችን ከእግዚአብሔር መንገድ ውጪ በማድረግ ለገዛ ሀሳቡ ተገዢ ስለሚያደርጋቸውና ለፍላጎቱም ስለሚያስልፋቸው ነው። የአገዛዝ ስርዓቱ ደግሞ “በምድር ላይ ሳለህ አንተን ብቻ ደስ ይበልህ” የሚል መርህን ይከተላል። ይህንንም ደስታ ለማግኘት ስረቅ፤ ዝረፍ፤ ዘሙት፤ ጨፍር፤ ደንስ፤ ሌላውን አሸንፈህ አንተ ብቻ የበላይ ሁን እንጂ ማንም ካንተ የበላይ አይሁን፤ አንተ ለማለፍ ከፈለግክ ሌሎቹን ጣል፤ መከበርንም ከፈለግክ ሌሎቹን አዋርድ የሚል ነው። ነገር ግን ክርስቲያኖች የምንመራው በዚህ ዓለም ገዢ ሳይሆን በእግዚአብሔር ነው። በመሆኑም እነዚህን የጠላት አገዛዝ ስርዓቶችን በሙሉ እንቃወማለን።

♥ “ከእንግዲህ ወዲህ ከእናንተ ጋር ብዙ አልናገርም፤ የዚህ ዓለም ገዢ ይመጣልና፤ በእኔ ላይም አንዳች የለውም” ዮሐ 14፡30

4.3 መንፈሳዊ ውጊያ የት፤ መቼ እና እንዴት ይካሄዳል?

(ኤፌ 6፡12፤ 1ኛ ቆሮ 4፡14)

እግዚአብሔር በሚሰራበት በማንኛውም ቦታ መንፈሳዊ ውጊያ አለ። የከፉ ሀሳብ የእግዚአብሔርን ልጆች ከመልካም መንገድ መመለስና ወደ ጥፋት መንገድ ማስገባት ነው። በማይታየው መንፈሳዊው ዓለም ውስጥ ይህ ውጊያ በቤታችን ውስጥ፤ በስራችን ቦታ፤ በቤተክርስቲያን ውስጥ ሁሉ ይካሄዳል። መንፈሳዊ ውጊያ በሰማያዊ ግዛት ላይ የሚካሄድ ሲሆን የጦር ሜዳውም የሰዎች አዕምሮ ውስጥ ነው።

መንፈሳዊ ውጊያ መቼ ይካሄዳል?

ይህ ውጊያ የጀመረው መላእክት ሲወድቁ ሲሆን ወደ ምድር የመጣው ደግሞ አዳምና ሔዋን ከገነት ሲባረሩ ነው። ሰዎች ወደ ክርስቶስ መንገድ ሲመጡ ከሰይጣን ቁጥጥር ውጪ ይሆናሉ። የዚህን ጊዜ ጠላት ታላቅ ውጊያ ይጀምራል። ሰይጣን ለመንፈሳዊ ውጊያ የሚሰጠው ቦታ እጅግ ከፍተኛ ነው። ወደ ዓለም ፍፃሜ እየተቃረብን በመጣን ቁጥር ኃይሉን እያጠናከረ ይገኛል። ኃጢአትን ለማድረግ ስናስብ፣ የስጋ ባህርያትን ስናሳይ፣ ከሰው ጋር ተጣልተን ልባችን ሲሰበር፣ መንፈሳችን ሲወድቅ፣ በእነዚህ ሁሉ ጊዜ መንፈሳዊ ውጊያን እየተዋጋን ነው። ከእነዚህ ነገሮች ሁሉ ወጥተን ጌታ ወደሚፈልገው ቦታ ለመድረስ ከፍተኛ ትግል ሊጠብቀን ይችላል። እግዚአብሔርን መታመናችንና የዳንበትን ዓላማ በደንብ ማወቅ አሸናፊዎች ያደርገናል።

- መንፈሳዊ ውጊያ እንዴት ይካሄዳል? (ኤፌ. 6፡12፣ ዳን 10)

ሰይጣን በመንፈሳዊና በገሃዱ ዓለም ጦርነት ይከፍታል። በመንፈሳዊው ዓለም በሰዎች ልብና አዕምሮ ውስጥ ይህ ውጊያ ሲካሄድ በተጓዳኙ በገሃዱ ዓለም ደግሞ የመሬትን ይዘት በመያዝ በሚታዩ ዕንቅፋቶች በጭፍራዎቹ አማካኝነት ይካሄዳል። ሰይጣን ኃይሉን በሙሉ አሟጦ ክርስቲያኖችን ሊያጠፋና ዓላማቸውንም ሊያስት ይታገላል። ነገር ግን መንፈሳዊ ውጊያን ስንዋጋ መጠንቀቅ ያለብን ነገር ብቻችንን አለመሆናችን ማረጋገጥ ነው። የክርስቶስን ስም ስለጠራን ብቻ በቂ ላይሆን ይችላል። ከኢየሱስ ጋር የማያቋርጥ ግንኙነት ሲኖረን ስሙን ስንጠራ ኃይልና ስልጣን ይኖረናል።

ብላቴናው ዳዊት በእስራኤላውያን ዘንድ ይፈራ የነበረውን ጎልያድን መትቶ የጣለው በወንጭፍ በተወረወረች አንዲት ጠጠር መስሎ ከተሰማን ተሳስተናል። ዳዊትም ያለው “አንተ በኃይል እና በጉልበትህ ስትመጣ እኔ ደግሞ በእግዚአብሔር ስም እመጣብሀለሁ (1ኛ ሳሙ 17፡45)” ነው። እንደዚህ በእግዚአብሔር ኃይል ላይ ለመደገፍ ደግሞ እርሱን ማወቅ ይገባናል።

4.3.1 ጠላት ዲያብሎስ ክርስቲያኖችን ለማጥመድ የሚጠቀምባቸው ስልቶች

አንዳንድ ሰዎች ዲያብሎስን የሚስሉት መልኩ ጥቁር፣ ጥፍሮቹ የሾሉ፣ ጥርሱ ያገጠጠ፣ አይኑ ደም የመሰለ እና እርቃነት ስጋውን እደሚጓዝ ፍጡር አድርገው ነው። የብርሃን መልአክ እስከሚመስል ድረስ ራሱን እንደሚለውጥ አይገነዘቡም። ስለዚህ ራሱን ቆንጆ አድርጎ ከመጣ በውጊያ ላይ መቆየት ይሳናቸዋል። ሁለመናቸውን ለሀሰተኛው አባት ምርኮኛ አድርገው ያስገዛሉ። ከዚህም ሌላ ልናውቅ የሚገባን ነገር መልካም ሆኖ እንዲሁም ተላላልሶ በመቅረብ ብዙ ክርስቲያኖችን ራሳቸውን ምርኮኛ አድርገው እንዲያስገዙለት የማድረግ መንገድም መከተሉን ነው። ጠላታችን ዲያብሎስ ለውጊያው የሚጠቀምበት የተለያዩ ስልቶችና የጦር ሜዳዎች ሲኖሩት በዋነኛነት ሶስት የጦር ሜዳዎችን ይጠቀማል፤ እነሱም የነፍስ የጦር ሜዳ፣ የዲያብሎስ የጦር ሜዳ እና የሰዎች የጦር ሜዳ ስልቶች ናቸው።

4.3.2 ነፍሳችንን ሕይወታችንን እንድትመራ በመፍቀድ

ነፍሳችን የአዕምሯችን፣ የፈቃዳችን፣ የስሜታችን ውቅር ናት። የነፍስ ትስስር የማይታይ ነገር ግን የአንድ ሰው ነፍስ ከሌላ ሰው ነፍስ ጋር ሲዋሃድ (ሲጣጣም) የሚፈጠር ነው። ነፍሳችን ሃሳባችንን፣ ስሜታችን እና ፈቃዳችንን አካታለች። ለምሳሌ ያህል ዳዊትና ዮናታን በ 1ኛ ሳሙኤል በምዕራፍ 18 ቁጥር 1 ላይ እንደተገለፀው ነፍሳቸው እንደተሳሰረና እስከሞት ድረስ ይዋደዱ እንደነበር ይታወቃል። የነፍስ ትስስር ከጥልቅ ፍቅር የሚመነጭ ሲሆን ማንኛውንም መሰናክል የሚያሳልፍ ኃይል ይሰጣል።

የነፍስ የጦር ሜዳ በነፍሳችን ውስጥ የሚካሄደውን ሙግት ያመለክታል። የሰዎችን ባህርይ የነፍስ ሙግት ውጤት ነው ልንለው እንችላለን። በጎው ጎናችን ከስጋዊ ፍላጎታችን ጋር ይዋጋሉ፤ ከዛም አንዱ ያሸንፋል። ስጋ ሲያሸንፍ ሰዎች ክፋት የነገሰባቸው፣ በሌሎች ሃዘን የሚደሰቱ፣ ራስ ወዳድ እና በሁለት ሀሳብ ወላዋይ ይሆናሉ። በወንድሞቻቸው ላይ እንኳን ሳይቀር የክፋት ሰይፋቸውን ይመዛሉ። ነገር ግን ሰላም ከሕይወታቸው ይርቃል። በመሆኑም የሚኖሩበት ዓለም የምታሳድዳቸው እስኪመስላቸው ድረስ ጥላቸውን እንኳን ማመን ይሳናቸዋል። (ዘፍ 4)

በጎ ጎናችን ሲያሸንፍ ደግሞ የእግዚአብሔር ሰላም በውስጣችን ይሞላል። ለወንድሞች አዛኝ፣ ቅን፣ ደስተኛ እንሆናለን። የዲያብሎስን አሰራር አሸንፈን እንደ እግዚአብሔር ውጥን መኖር ይቻላል። እንደ እግዚአብሔር ሀሳብ ለመኖር የጦርነቱ ውጤት በመልካሙ ጎናችን አሸናፊነት መጠናቀቅ አለበት።

- ♥ “ስለ ሥጋ ማሰብ ሞት ነውና፤ ስለ መንፈስ ማሰብ ግን ሕይወትና ሰላም ነው። ስለ ሥጋ ማሰብ በእግዚአብሔር ዘንድ ጥል ነውና፤ ለእግዚአብሔር ሕግ አይገዛምና፤ መገዛትም ተስኖታል፤”
ሮሜ 8፥6-7
- ♥ “በእኔ ማለት በሥጋዬ በጎ ነገር እንዳይኖር አውቃለሁና፤ ፈቃድ አለኝና፤ መልካሙን ግን ማድረግ የለኝም። የማልወደውን ክፉን ነገር አደርጋለሁና ዳሩ ግን የምወደውን በጎውን ነገር አላደርገውም።”
ሮሜ 7፥18-19
- ♥ “ነገር ግን በብልቶቼ ከአዕምሮዬ ሕግ ጋር የሚዋጋውንና በብልቶቼ ባለ በኃጢአት ሕግ የሚማርከኝን ሌላ ሕግ አያለሁ። እኔ ምንኛ ጎስቋለሁ ሰው ነኝ! ለዚህ ሞት ከተሰጠ ሰውነት ማን ያድነኛል?” ሮሜ 7፥23-24

4.3.3 ለገንዘብ ጤናማ ያልሆነ ፍቅር እንዲኖረን በማድረግ

ገንዘብ ለሰው ልጆች መገልገያ ተደርጎ የተፈበረከ ቢሆንም በተቃራኒው ብዙ ጊዜ ሰዎች ገንዘብን ሲያገለግሉ ይታያሉ። ሰይጣን የሰው ልጆችን ከሚያጠምድበት ወጥመዶች መካከል ዋነኛው ገንዘብ ነው። ይህንን ስትራቴጂ በእኛ ላይ ብቻ ሳይሆን ጌታ ኢየሱስ ክርስቶስንም ቢሆን ለመፈተን ተጠቅሞበታል። በረሃቡ ጊዜ በእንጀራ ሊያጓጓው ያልተሳካለትና አምላኩን እንዲፈታተን ያቀረበው ሀሳብ ውድቅ የሆነበት ዲያብሎስ በመጨረሻ ግን ዋናውን ፈተና ፈተነው። ወደ ተራራ ወስዶ የተዋበ ዓለምን አሳየው። እናም ለኔ ከስገድክልኝ ይህንን የምታየውን ዓለም እሰጥሁለሁ አለው። ብዙውን ጊዜ እኛ ሰዎች ይቺን ፈተና ማለፍ ከባድ ይሆንብናል። ለዛም ነው ሰይጣን ዋናውንና የመጨረሻ ከባድ የሚለውን ፈተና በጌታ ላይ የተገበረው። “ሂድ፣ አንተ ሰይጣን ለጌታህ ለአምላክህ ስገድ፣ እርሱንም ብቻ አምልከ ተብሎ ተጽፎአልና” ብሎ ሲመልስለት እንደማይሸነፍ አወቀ። በጌታ ፊት መቆምም ተሳነው። (ማቴ 4፥1-10፤ ሉቃ 4፥1-13)

በገንዘብ የሚመጣብንን ውጊያ ማሸነፍ ትልቅ ድል ነው። ምክንያቱም ገንዘብን መውደድ የኃጢአት ሁሉ ስር ነውና (1ኛ ጢሞ 6፥10)። ወንድም ወንድሙን የሚያስገድልበት፣ የሚዋደዱ ዳደኛዎችን ፍቅር የሚያስፈትንበት፣ ሀገርና ወገንን አስከዶ የራስን ጥቅም ብቻ የሚያሳድድበት፣ ከብርን አሳልፎ ሰጥቶ ስጋን የሚያሸጥ፣ ሰብዓዊነት ተዘንግቶ ድሆችን እንደ ርኩስ የሚያስቆጥርበት የገንዘብ ልክፍት እውነትም የኃጢአት ሁሉ ስር ነው።

የእግዚአብሔር ቃል ለሁለት ጌቶች ልትገዙ አትችሉም ብሎ ወይ አምላክን አልያም ደግሞ ገንዘብን እንድንመርጥ ይነግረናል (ሉቃ 16፥13)። እዚህ ጋር የሚገርመው ነገር ገንዘብም እንደ አምላክ ጌታ መባሉ ነው። በአንዳንድ ሰዎች ሕይወት ላይ ከአምላክም በላይ ገዝፎ ይታያል። ስንት ዘመሪ የነበሩ ወንድሞና እህቶቻችን ለገንዘብ ሲሉ በዘመሩበት አንደበታቸው ዘፈኑበት? ስንቱ ቃሉን ለዓለም እንዲሰብኩ የተሰጣቸው ለገንዘብ ሲሉ ጸጋቸውን ችላ አሉ? ስንት የቃሉን ማዕድ አብረውን ይቋደሱ የነበሩ ዛሬ ቃሉን ለመቋደስ ጊዜ አጡ? ታዲያ በላያችን ላይ ገንዘብን ከጌታም በላይ ጌታ አደረግነው ማለት አይደለምን?

የጌታ ደቀመዝሙር የነበረው ይሁዳ ከአልባሌ ቦታ አንስቶ ለክብር ያበቃውን ጌታውን የሸጠው ለገንዘብ ሲል ነው። አዎ! ገንዘብ አብዛኛው ክርስቲያን ተወግቶ የወደቀበት የሰይጣን ዋነኛው የውጊያ መሳሪያ ነው። ለዛም ነው ባለጸጋ ወደ መንግስተ ሰማያት ከሚገባ ግመል በመርፌ ቀዳዳ ብትሾልክ ይቀላል የተባለው (ማቴ 19፥24፤ ማር 10፥25፤ ሉቃ 18፥25)። የዚህ ጽሁፍ ዓላማ ገንዘብ አይጠቅምም ለማለት አይደለም። ባለጸጋ አትሁኑ ለማለትም አይደለም። ነገር ግን በፍቅረ ነዋይ ተወግተን የሰይጣናዊ አሰራር ምርኮኛ እንዳንሆን መጠንቀቅ አለብን።

4.4 እግዚአብሔራዊ ያልሆኑ የነፍስ ትስስሮች

- ♥ “አጥብቀህ ልብህን ጠብቅ፥ የሕይወት መውጫ ከእርሱ ነውና።” ምሳ 4፥23
- እግዚአብሔራዊ ያልሆኑ የነፍስ ትስስሮች እንዴት ይፈጠራሉ?
- ♥ እግዚአብሔራዊ ያልሆኑ የነፍስ ትስስሮች የሚፈጠሩት ከሚጎዱና በኃጢአት የተሞላ ኅብረት ከሌሎች ጋር ስናደርግ ነው። “ራሳቸው የጥፋት ባሪያዎች ሆነው፥ አርነት ትወጣላችሁ እያሉ ተስፋ ይሰጧቸዋል፤ ሰው ለተሸነፈበት ለእርሱ ተገዝቶ ባሪያ ነውና።” 2ኛ ጴጥ2፥19

በእኛ ላይ የሚደረጉ ኃጢአታዊ ስራዎች ለምሳሌ የንግግር፣ የጾታዊና አካላዊ ጥቃቶች ሲገጥሙን እግዚአብሔራዊ ያልሆኑ ወይም ጤናማ ያልሆኑ የነፍስ ትስስሮች ሊገጥሙን ይችላሉ። በሕይወታችን የሚገጥሙን እነኚህ አሉታዊ ተፅዕኖዎች ከሚጎዱን ሰዎች ጋር በነፍስ እንድንተሳሰር ያደርጉናል። ሰዎች እንደማንረባና እንደማንጠቅም ሲነግሩን ወይም በሌሎች መገለልና መጣል ሲደርስብን የሚፈልጉን ከሚመስሉን አጉል ነገሮች ጋር ከእግዚአብሔር ያልሆነ የነፍስ ትስስርን ሊፈጥርብን ይችላል። በጣም ልንገለል ወይም ብቸኝነት ሊሰማን ይችላል። ይህንን ለመከላከል በስሜታዊነት ለሌሎች ሰዎች ባሮች ወይም ተገዢዎች ልንሆን እንችላለን። ከሰዎች ጋር የተለማመድናቸው መጥፎ የሆኑ የነፍስ ትስስሮች አሁን ልንመሰርት ያለውን አዲስ ኅብረት እነኚህ መጥፎ በሆኑት ልምዶች መነፅር እንድንመለከት እንገደዳለን።

- እግዚአብሔራዊ ያልሆኑ የነፍስ ትስስሮች እንዴት ይጠነክራሉ?

ምንም እንኳን ጥቃቱ ቢቆምም፤ ኃጢአታዊ ማንነቶች ቢያበቁም የነፍስ ትስስር በቀላሉ ላይወገድ ይችላል። በተለያዩ ምክንያቶች ለሌሎች ተገዢ ልንሆን እንችላለን፤ ለምሳሌ በጥቃት፤ በኃጢአት፤ በቤተሰብ ችግር፤ ሀሺሽ፤ ይቅር አለማለት፤ ቁጣ፤ በአስማት መሳተፍ፤ ዝሙት፤ ማመንዘር፤ ስካር እና ሌሎች በገላ፤ 19-21 የተጠቀሱት የስጋ ሥራዎች ሊጠቀሱ የሚችሉ ናቸው።

ግጭትና ብስጭት

አንድ ሰው ከትዳር አጋሩ ጋር ከእግዚአብሔር ያልሆነና ጤናማ ያልሆነ የነፍስ ትስስር በመከላከል ሊኖር ይችላል። ይህ ትስስር ሊፈጠር የሚችለው የትዳር ጥንዶች በተለያዩ የሕይወትና መንፈሳዊ ልምዶች ስለሚኖራቸውና አመለካከታቸውም ያንኑ ያህል የተለያዩ ሊሆን ስለሚችል ነው። ይህንን ልዩነት ባለመረዳትና አቻችሎ ለመሄድ ፈቃደኛ ባለመሆን ጥንዶቹ እርስ በእርሳቸው ልብን የሚጎዱ ንግግሮችን ሊነጋገሩ ይችላሉ። ይህ ሁኔታ በጊዜው በመነጋገርና በይቅርታ ሊፈታ ካልተቻለ ግን በመከላከል ከእግዚአብሔር ያልሆነ ትስስርን ይፈጥራል። ይህንን ከእርሱ ያልሆነውን ትስስር እንዲበጥስ በጸሎት ካልጠየቁ በቀር በብስጭት ይሞላሉ። ዲያብሎስም በሕይወታቸው ውስጥ ጣልቃ ለመግባት እድል ፈንታ ያገኛል። የከፋት ምክሩንም ለሁለቱም ማማከሩን ይጀምራል። “እንዲህ፤ እንዲህ በይወ፤ እንዲህ በላት፤ እንዲህ አድርገው፤ እንዲህ አድርጋት፤” በማለት የሚሰጣቸውን የከፋት ምክር በመቀበል ሰብዓዊ ያልሆኑ ስራዎችን እስከ መስራት ድረስ ያደርሳቸዋል። ይህ ሁሉ ጉዳት ሊመጣ የሚችለው ሁለቱም ወይም ከሁለቱ አንዱ ልባቸውን እልከኛ በማድረጋቸው ነው። ሰይጣን እድል ያገኘበት ትዳር ውስጥ “የትዳር ጓደኛዬ አትወደኝም” ወይም “አይወደኝም” የሚል ዕሳቤን እንዲያዳብሩ ያደርጋቸዋል። ሐዋርያው ጳውሎስ በኤፌሶን መጽሐፍ እንዲህ ይገልፀዋል፦

♥ “ተቆጡ ኃጢአትንም አታድርጉ፤ በቁጣችሁ ላይ ፀሐይ አይግባ፤ ለዲያብሎስም ፈንታ አትሰጡት።”
ኤፌ. 4፡26-27

ይህ ካልሆነ ልብ በይቅር ባይነትና በእረፍት ፋንታ በሚቀጥለው ጊዜ ግጭት ሲፈጠር ትዕግስት ማጣት ይከሰታል። ይህ የነፍስ ትስስር ስህተትን የምንቀበል ሳይሆን ፈራጆች እንድንሆን ያደርገናል። በዚህ ጊዜ ችግርን ተቀብሎ ይቅር ከመግባል ይልቅ የእርስ በእርስ አልበገር ባይነት ይዳበራል፤ ምክንያቱም ሰይጣን የልብን ዙፋን ይቆናጠጣል። ከእግዚአብሔር የሆነ የነፍስ ትስስር ቢኖረንም እንኳን ጠላት እኛን ለመከፋፈልና ለትዳር አጋሮቻችን የሚኖረንን አስተሳሰብ በጎ ባልሆነ መልኩ እንድንቀይር ሊፈትነን ይችላል። ከጠላት ሃሳብ ጋር ስንስማማ ጠላት ትዳራችንን እንዲበጠብጥ ህጋዊ ፈቃድ ሰጠው ማለት ነው።

ቀድሞ የነበረን መልካም ያልሆነ የጓደኝነት(የእጮኝነት) ጊዜ አሁን ባለንበት እጮኝነት ላይ ተፅዕኖ የሚያመጣ ከሆነ ጠላት ቀድሞ የነበረብንን ብስጭት አሁን ባለው ሕይወታችን ላይ ተፅዕኖ እንዲያመጣ እድልን ሰጥተነዋል ማለት ነው።

ጥንዶች ከመጋባታቸው በፊት ከሌሎች ጋር ወሲባዊ ግንኙነት ከነበራቸው በሚመስርቱት ትዳር ላይ ተፅዕኖ እንደሚያመጣ የታወቀ ነው። ስለዚህ ከእነኚህ ሰዎች ጋር የነበራቸው የነፍስ ትስስር መሰበር አለበት። እግዚአብሔር ምህረት እንዲያደርግና ይህንን የነፍስ ትስስር እንዲሰብረው ካልጠየቁ በስሜታቸው ብስጭት ይከማቻል።

ጤናማ ያልሆነ የነፍስ ትስስር ቀላል በሚመስሉ ስምምነቶች ሊፈጠር ይችላል። ከእግዚአብሔር ያልሆኑ የነፍስ ትስስሮች በፍቅር የተሞላን ከእግዚአብሔር የሆነን የነፍስ ትስስር አያጠፋም። ነገር ግን ብስጭት በሕይወት እንዲሆን በማድረግ ለወደፊቱ የሚጎዳ ሁኔታ እንዲፈጠር ያደርጋሉ።

ማሽከርመምና መዳራት

አብዛኛው ሰው ማሽከርመምን ሰይጣን ሰዎችን በዝሙት ለመጣል የሚጠቀምበት መሳሪያ መሆኑን ሳያውቁ እንደጨዋታ ይቆጥሩታል። ማሽከርመም ማለት የወሲብ ስሜትን ለማነሳሳት የሚደረግ የንግግር ወይም የእንቅስቃሴ ድርጊት ነው። ለእንደዚህ አይነቱ ድርጊት ተመሳሳዩ መዳራት ነው። መጽሐፍ ቅዱስ ስለ ማሽከርመም የሚናገር ሲሆን ምን ማለት እንደሆነና ፍሬዎቹን በግልፅ ያስቀምጥልናል። ምሳ 6፥24-26 እና ምሳ፡7፥5 ስለ ማሽከርመምና የሚዳሩ ሰዎች ስለሚጠቀሟቸው ቃላት ይገልፃል። ወንዶችና ሴቶች እርስ በራሳቸው ሲሽከረመሙ የተዳሪዎችን ተግባር ያደርጋሉ። የከፋው ነገር የመዳራትና የማሽከርመም ፍሬ የነፍስ ትስስርን ያስከትላል። ይህም ያንን ሰው እንድንመኝ ያደርጋል፤ በትዳር ውስጥ ችግር ካለ የተሻለ ነገር ለማግኘት መመኘት ይጀመራል።

† መዳራት ከእግዚአብሔር ያልሆነ የነፍስ ትስስርን ያመጣል። በመጀመሪያ አስተሳሰብን ያስራል። በመቀጠል ስሜትን በመጨረሻም ፈቃድን ያስራል። ጠላት በኢንተርኔት በሚታዩ ወሰባዊ ምስሎችና ወሲብን በተመለከተ የሚደረጉ የአጫጭር መልእክት ልውውጦች እግዚአብሔራዊ ያልሆኑ የነፍስ ትስስሮች በሰዎች ላይ ለማድረግ ይጠቀምበታል። በዚህ ቅፅበት ልባችን ይረታል። ለዚህ ነው ኢየሱስ ማንም ወደ ሴት ያየ በልቡ አመንዝሯል የሚለው (ማቴ 5፥28)።

ፆታዊ የስጋ ትስስር ኃጢአት

በኃጢአት ከሌሎች ሰዎች ጋር መሳተፍ ከእግዚአብሔር ያልሆነ የመንፈስ መተሳሰርን ያመጣል። አዲስ ኪዳን ፆታዊ ኃጢአትን በሁለት ይከፍለዋል። እነሱም ማመንዘርና መዘሞት (ዝሙት መፈፀም) ናቸው።

ማመንዘር ማለት አንድ ባለትዳር የሆነ ሰው ከትዳሩ ውጪ ወሲብ ሲፈፅም ወይም አግባብ ያልሆኑ ፆታዊ ባህርይዎችን ሲለማመድ ነው። መዘሞት ማለት አግባብ ያልሆነ ፆታ ባህርይ ሲሆን ማመንዘርንም ያካትታል። የእግዚአብሔር ቃል እንደሚናገረው ሁለቱም ድርጊቶች የስጋ ስራ ናቸው።

♥ “የሥጋ ሥራም የተገለጠ ነው እርሱም ዝሙት፣ ርከሰት፣ መዳራት፣ ጣዖትን ማምለክ፣ ምዋርት፣ ጥል፣ ክርክር፣ ቅንዓት፣ ቁጣ፣ አድመኛነት መለያየት፣ መናፍቅነት፣ ምቀኝነት፣ መግደል፣ ስካር፣ ዘፋኝነት፣ ይህንም የሚመስል ነው።” ገላ 5፥19

ጊዜው ይለያይ እንጂ እግዚአብሔር የሰው ልጅን ሲፈጥረው ወንድና ሴት አድርጎ ነው። ይህንን ያደረገበትም ምክንያት እርስ በእርስ እንዲረዳዱ፣ አብረው ደስ እንዲላቸው እንዲሁም ዓለምን እንዲሞሏት ነው። ይህ የእግዚአብሔር ሀሳብ ወይም ዓላማ እውን የሚሆነው የሰው ልጅ ከተፈቀደለትና በትዳር ከተሳሰረው አንድ ሰው ጋር ብቻ ነው። ለዚህም ነው በመጽሐፍ ቅዱስ ላይ “መጋባት በሁሉ ዘንድ ክቡር መኝታውም ንጹሕ ይሁን፤” ዕብ 13፥4 በማለት የሚናገረው። ማንኛውም ከትዳር ውጪ የሚደረግ ፆታዊ ግንኙነት (ወሲብ) ኃጢአት ሲሆን ይህንን ከምናደርገው ሰው ጋር ከእግዚአብሔር ያልሆነ የነፍስ ትስስር እንዲፈጠር ምክንያት ይሆናል። እንዲህ ዓይነት

ፆታዊ ኃጢአት በጣም የጠነከረ የነፍስ ትስስርን ሲፈጥር በተጨማሪም ለጠላት ስቃይ ያጋልጣል። ሐዋርያው ጳውሎስ በኛ ቆሮ 6፡18 ላይ በማንኛውም የፆታዊ ኃጢአት ላይ ስንሳተፍ በገዛ አካላችን ላይ ኃጢአት እንደምንሰራ ይነግረናል።

♥ “ከዝሙት ሸሹ። ሰው የሚያደርገው ኃጢአት ሁሉ ከሥጋ ውጭ ነው። ዝሙትን የሚሠራ ግን በገዛ ሥጋው ላይ ኃጢአትን ይሠራል።” ነፍ ቆሮ 6፡18

ሌላው ከእግዚአብሔር ያልሆነ ጾታዊ ትስስር ግብረ ሰዶማዊነት ነው። ይህ ተግባር እግዚአብሔር የፈጠረውን ፍጥረት ሙሉ ለሙሉ በመቃወም የሚደረግ ርኩሰት ነው። ቃሉም “ስለዚህ እርስ በእርሳቸው ስጋቸውን ሊያዋርዱ እግዚአብሔር በልባቸው ፍትወት ወደ ርኩሰት አሳልፎ ሰጣቸው።” ሮሜ 1፡24 እንዳለ ይህ ተግባር ቅጣትን የሚያስከትልና ከፋ የሆነ የስጋ ትስስር ነው። በመጽሐፍ ቅዱስ ላይ የሰዶምና ገሞራ ሰዎች በዚህ ኃጢአት የተበከሉ እንደነበሩ እናውቃለን። እርስ በእርሳቸው የሚያደርጉት በደል አልበቃ ብሏቸው ሎጥ ቤት እንግዳ መስለው በመጡ መላእክት ላይ እንኳን ይህንን ድርጊት ለመፈጸም ተሰባስበው እንደመጡ መጽሐፍ ቅዱስ ይነግረናል። (ዘፍ 19፡1-25) በአሁኑ ወቅትም ቢሆን ይህ ድርጊት በድብቅ ከመሰራትም አልፎ በአንዳንድ ሀገራት ላይ እንደ መብት ተደርጎ በህጋቸው አጽድቀውት ይገኛሉ። ነገር ግን ይህ የኃጢአት ተግባር ለሰዶማውያን ሕዝብ መጥፋት ምክንያት የሆነ ተግባር እንደሆነ ዓለማችን የተረዳች አትመስልም። በስመ ስልጣኔ ጠላት ይህንን አፀያፊ ልማድ በሰዎች አዕምሮ ውስጥ እየዘራ ይገኛል። ሀገራችንን ጨምሮ “ከርስቲያን ነን” በሚሉ ሀገራት ውስጥ ይህ የጥፋት መንገድ ከምንጊዜውም በላይ በፍጥነት እየተገነባ ነው።

መጽሐፍ ቅዱስ ማንነታችን የእግዚአብሔር ቤተ መቅደስ እንደሆነ ይነግረናል። በዚህ ቤተ መቅደስ ውስጥ ሊፈጸሙ የሚገባቸው ነገሮች ሁሉ ለአምላክ መታጠንና መቅረብ የሚችሉ መሆን አለባቸው። ለዚህም ነው የአማኞች አካል የመንፈስ ቅዱስ ማደሪያ እንጂ ኃጢአት የሚፈፀምበት አይደለም የሚባለው። ፆታዊ ኃጢአት በሕይወታችን ሰይጣን እንዲገባ መንገድ ይከፍትለታል። የእግዚአብሔር ቤተ መቅደስ መሆናችን ቀርቶ የሰይጣን ማረፊያ እስከንመስል ድረስ ለበለጠ የድፍረት ኃጢአት የተለማመድን እንድንሆንም ያደርገናል። በመሆኑም ከዳንን በኋላ የሚኖረንን ነፃነት ለማጣጣም በፊት በነበሩን ፆታዊ ግንኙነቶች አማካኝነት የነበሩን የነፍስ ትስስሮች መቆም አለባቸው። ነገር ግን እነኚህ ትስስሮች በጸሎትና ከጠላት ጋር ያለ ስምምነት ካልፈረሰ በትዳር አልጋ ላይ በሀሳብ፣ በስሜት፣ በመንፈስ ሊገለጡ ይችላሉ። ይህ ደግሞ አካላዊና መንፈሳዊ ጉዳት ሊያስከትል ይችላል። አብዛኛውን ጊዜ ጠላት እነኚህን የነፍስ ትስስሮችን ትዳርን ለማፍረስ መሰረት አድርጎ ይጠቀምባቸዋል።

ፖርኖግራፊ

የግሪኩ ቃል ፖርኒያህ ሲለው ትርጓሜውም ዝሙት ወይም ማመንዘር ማለት ነው። ፖርኖግራፊ የወሲብ ስሜትን የሚያነሳሱ ነገሮችን ማለትም ፎቶግራፎች፣ የተለያዩ እርቃነት-ስጋን የሚያሳዩ ስዕሎች እንዲሁም ቪዲዮችን (ከትዳር አጋር ውጪ የሚደረጉ ግንኙነት፣ ሰዶማዊ ግንኙነት ወዘተ) በመመልከት ትክክለኛ ወዳልሆነ ፆታዊ ግንኙነቶች እንድናመራ የሚያደርግ፣ የሰውን አዕምሮ የሚይዝ መንፈስ ነው። በአሁኑ ጊዜ ፖርኖግራፊ በወንድም በሴትም እየጨመረ ያለ ችግር ነው። በዚህ ጊዜ የነፍስ ትስስር የሚኖረው ሰዎች ከማያውቋቸው ሰዎች፣ በልብወለድ፣

በኢንተርኔት በሚታይ ለወሲብ በሚያነሳሱ ፊልሞች፣ በመጽሐፍት እና መፅሄቶች ላይ አንድን ገፅ ባህርይ ወክለው ከሚሰሩ ሰዎች ጋር ነው። ሰይጣን ፖርኖግራፊን በተለያዩ የዓለም ክፍል ያሉ ወጣቶችን የሰጋዊ ፍላጎታቸውን በማነሳሳት በምክንያታዊነት ሳይሆን በጭፍን ስጋዊ ስሜት እንዲመሩ ያደርጋቸዋል። ብዙ ተፈጥሯዊ ያልሆኑና ከእግዚአብሔር መንገድ የወጡ እንደ ሰዶማዊ ያሉ ተራከቦዎችን ያስተምራቸዋል። ያስተማራቸውንም ተግባር ላይ እንዲያውሉ በመገፋፋት ርካሽ ለሆነ ድርጊት ይዳርጋቸዋል። በድርጊታቸው እንዳይጸጸቱ እንኳን የስልጣኔ ትርጉም ይህ ነው ይላቸዋል።

በሁለተኛ ቆሮንቶስ 10፥3-5 የጠላት ምሽግ በውስጣችን የሚፈጠረው በአዕምሯችን ካሉ መጥፎ እሳቤዎች እንደሆነ ተገልጿል። ጠላትም አሁን ከምንጊዜውም በላይ ፖርኖግራፊን እንደ አንድ መሳሪያ ይጠቀማል።

♥ “በሰው ልማድ ምንም እንኳን የምንመላለስ ብንሆን፤ እንደ ሰው ልማድ አንዋጋም፤ የጦር እቃችን ሥጋዊ አይደለምና፤ የሚነሣውን ከፍ ያለውን ነገር ሁሉ እናፈርሳለን፤ ለክርስቶስም ለመታዘዝ አዕምሮን ሁሉ እንማርካለን።” 2ኛ ቆሮ 10፥3-5

አዕምሯችንና እሳቤአችን በምንመለከታቸው ወሲባዊ ስዕሎች ይበክላል። ፖርኖግራፊ ወንዶችና ሴቶችን ለጾታ ግንኙነት የተፈጠሩ እቃዎች ያደርጋቸዋል። ይህንን ፖርኖግራፊ የተመለከቱ ሰዎች ከእግዚአብሔር ያልሆነ የነፍስ ትስስርን የፈጠሩ ሲሆን ከዲያብሎስ ጋር ሰዎችን ለራስ እርካታ ሲባል መጠቀም ምንም ችግር እንደሌለው ስምምነት አድርገዋል። ከእግዚአብሔር ያልሆኑ የነፍስ ትስስሮች መበጠስ አለባቸው። በተጨማሪም ከዲያብሎስ ጋር የተደረጉ ስምምነቶች መፍረስ አለባቸው።

የልብ ወዳጅ ምርጫ

የልብ ወዳጅ ስንመርጥ መጠንቀቅ አለብን። ሰይጣን ከአማኞች መልካምን ነገር ለመስረቅ አንዱ የሚጠቀመው መንገድ እኛን ለመጉዳትና ለመጠቀም የሚፈልጉ ሰዎችን በማምጣት ነው። እግዚአብሔራዊ ያልሆኑ የነፍስ ትስስሮች ትክክለኛ ካልሆኑ ጓደኞች ጋር በምናደርገው የተመቻቸ ግንኙነት ሊፈጥሩ ይችላሉ። ለዚህ ጥሩ ማሳያ የሚሆነው ደግሞ አምኖን ከኢዮናዳብ ጋር የመሰረተው ያልተገባ ጓደኝነት ነው። አንዳንድ ጓደኞች ያለብንን መንፈሳዊ ድክመት እንድንቀርፍ ከማገዝ ይልቅ ስህተት በሆነ መንገዳችን እንገፋበት ዘንድ በል በል ይሉናል። አምኖንም በእህቱ ፍቅር መጠመዱን ለጓደኛው ኢዮናዳብ በነገረው ጊዜ ይህ ሃሳብ ካንተ ይራቅ ብሎ እንደመምከር አሞኛል ብለህ ወደ ቤትህ ጥራት እሷም ወንድሟ ነህና ስትሮጥ ትመጣለች። የዛኔ ስሜትህን ንገራት። አምኖንም የተባለውን ፈጸመ። ለእህቱ ልብ መሰበር ምክንያትም ሊሆን ቢቃ (2ኛ ሳሙ 13)። ይህ ሁሉ ሊሆን የቻለው መልካም ባልሆነ ጓደኝነት ምክንያት ነው። ከቀድሞም ቢሆን ከአሁን የሚኖሩን እግዚአብሔራዊ ያልሆኑ የነፍስ ትስስሮች ካልተወገዱ ሁልጊዜ ወደ ስህተት ማምራታችን አይቀርም። ለዛም ነው የእግዚአብሔር ቃል “ከማያምኑ ጋር በማይመች አካሄድ አትጠመዱ፤ ጽድቅ ከዓመፅ ጋር ምን ተካፋይነት አለውና? ብርሃንም ከጨለማ ጋር ምን ጎብረት አለው?” 2ኛ ቆሮ 6፥14 ያለው። ምንም እንኳን በመጥፎ ጓደኞችን መጥፎ አካሄድ ተፅዕኖ ስር አንወድቅም ብለን ብናስብም ቀስ በቀስ ባላወቅነው መንገድ በመጥፎ ስራቸው ልንወስድ እንችላለን።

♥ “አትሳቱ፤ ከፉ ባልንጀርነት መልካሙን ዓመል ያጠፋል።” 1ኛ ቆሮ 15፥33

ነገር ግን መልካም ዓደኛ ወደ ሕይወት መንገድ እንድናቀና ያደርጋል፤ ለችግር መፍትሔ ይኖረዋል። ለመንፈሳዊ ሕይወት መጎልበት ይረዳል። ያለብንን ድክመት እያረመ ለሰይጣናዊ ስራ የማንመች ያደርጋል።

♥ “ደድቅ ለባልንጀራው መንገዱን ያሳያል የጥጥን መንገድ ግን ታስታቸዋለች።” ምሳ 12፡26

♥ “ምስጉን ነው በክፉዎች ምክር ያልሄደ፤ በኃጢአተኞችም መንገድ ያልቆመ፤ በዋዘኞችም ወንበር ያልተቀመጠ።” መዝ 1፡1

4.4.1 በአንድ በኩል የሆነ የነፍስ ትስስር

በአንድ በኩል የሆነ የነፍስ ትስስር ማለት አንዳንድ ሰዎች በተለየ መንገድ የማይገባንን ቦታ ሲሰጡን የሚፈጠር ነው። ማንኛውም ሰው በአንድ በኩል የሆነ የነፍስ ትስስር ሊገጥመው ይችላል፤ ነገር ግን በአመራር ቦታ ላይ ያሉ ሰዎች ስለዚህ የነፍስ ትስስር ንቃት ሊኖራቸው ይገባል።

በአንድ በኩል የሆነን የነፍስ ትስስር መለየት

ትክክለኛ ባልሆነ መልኩ በሌሎች ሰዎች የምንፈለግ ከሆነ ይህ ጤናማ ያልሆነ የነፍስ ትስስር መሆኑን መረዳት እንችላለን። አንዳንድ ጊዜ ዝሙትን ያካተተ የነፍስ ትስስር ካለባቸው ሰዎች ጋር ጊዜ ስናሳልፍ ወቃሽ ስሜት ሊሰማን ይችላል። ማለትም በአንድ በኩል የሆነ የነፍስ ትስስር መንፈሳችንን ሊያወርድ ይችላል። እነዚህ ሰዎች በእጃችን ቢሆኑም እንኳን እነሱን ከሕይወታችን ለማስወገድ ልንችገር እንችላለን። የሚፈጁብን ጊዜ ግድ ሳይላቸው ሙሉ አትኩሮት እንድንሰጣቸው ይፈልጋሉ። በሕይወታቸው ለሚፈልጉት ነገር እግዚአብሔርን ከመጠየቅ ይልቅ እኛን ጣቦታቸው አድርገው ፍላጎታቸውን እንድናሟላ ይፈልጋሉ። በአንድ በኩል የሆነ የነፍስ ትስስር ምሳሌ፡-ጥገኞች የሆኑ ሰዎች፤ ፍርሃት ያለባቸው፤ ሰውን እንደ ራሳቸው ጀግና የሚቆጥሩ፤ ለቦታዊ ግንኙነት ሰዎችን የሚፈልጉ ወዘተ...ይጠቀሳሉ።

አንድ ሰው የራሱን መንፈሳዊና ስሜታዊ ፍላጎት ለማሟላት ጥገኝነትን የሚያዳብር ከሆነ ይህ ጤናማ ያልሆነ የነፍስ ትስስር መወገድ አለበት። በተጨማሪም ራሳችንን ከዚህ እስራት ነፃ ለማውጣት በሕይወታቸው የማይገባንን ቦታ ከሰጡን ሰዎች ነፃ ለመውጣት መጸለይ ያስፈልጋል።

4.4.1.1 መሪዎችና እግዚአብሔራዊ ያልሆኑ የነፍስ ትስስሮች

በአመራር ቦታ ላይ ያሉ ሰዎች በአንድ በኩል የሆነ የነፍስ ትስስር ሊገጥማቸው ይችላል። ይህንን አይነት የነፍስ ትስስር ሊፈጥሩ የሚፈልጉት አካላት በስራቸው ሳይሆን ከመሪው ጋር በሚኖራቸው የኃጢአት ግንኙነት ብቻ ተቀባይነትንና ስልጣንን የሚያገኙ በሚመስላቸው ክፍሎች ናቸው። መሪዎቻቸውን ከማከበርም ባለፈ ማምለክ ደረጃ ይደርሳሉ። ስለዚህም አድርጉ ለተባሉት ማንኛውም መጥፎ ስነምግባር ራሳቸውን ከማስለፋቸውም ባሻገር መሪውንም ጭምር ወዳለሰበው መጥፎ ድርጊት የመምራት ዝንባሌ አላቸው። ከዚህም በተጨማሪም ቅናተኞችና ተፎካካሪ ሰዎች መሪዎች የያዙትን ስልጣን በመፈለግ ከእግዚአብሔር ያልሆነን የነፍስ ትስስር ሊፈጥሩ ይችላሉ። በአንዳንድ ሰዎች አካባቢ ስንሆን የማይመች ወይም ጥሩ ስሜት የማይሰማን ከሆነ ሰዎቹ ከእግዚአብሔር ያልሆነን የነፍስ ትስስር ከእኛ ጋር ሊኖራቸው ይችላል።

4.4.1.2 ዲያብሎስ የራሱን ባህርይ በመጠቀም

ቀደም ብሎ ያየናቸው የውጊያ ስልቶች በሌሎች አካላት አማካኝነት የሚደርሱበትን የሰይጣን ፈተናዎች ሲሆኑ አብዛኛዎቹ ከውጪ መልካምና አስደሳች የሚመስሉ ናቸው። ስለዚህም በጦርነት ውስጥ እንዳለን እንኳን ሳንረዳ እንዲሁም ራሳችንን ለውጊያው ዝግጁ ሳናደርግ የሚጥሉ ክስተቶች ናቸው። ይህኛው የዲያብሎስ የጦር ሜዳ ግን የጠላት ባህርይ በጣሙን የሚታይበት ሲሆን ራሱ በሕይወት መንገዳችን ላይ መሰናከያዎችን እያስቀመጠ አምላክን እስከምናማርር ድረስ ወይም መኖሩን እስከምንጠራጠር ድረስ የሚዋጋበት መንገድ ነው። በኑሯችን ውስጥም ምንም አይነት ምቹት እንዳይሰማን እያደረገ በመንፈሳዊ ሕይወታችን ላይ ሳይሆን በሚኖሩበት የዕለት ችግር ላይ ብቻ ትኩረት እንድናደርግ ማድረግ የዚህ የውጊያ ስልት ዋነኛ ዓላማ ነው። ይህም ከአሕዛብ በላይ በአማኞች ላይ ይበረታል። ለዛም ነው የእግዚአብሔር ቃል “በመጠን ኑሩ ንቁም፡ ባላጋራችሁ ዲያብሎስ የሚውጠውን ፊልጎ እንደሚያገሣ አንበሳ ይዞራልና፤” ነኝ ጴጥ 5፡8 እያለ የሚመክረን። እኛ ክርስቲያኖች ይህንን ውጊያ ለማሸነፍ ሁሌም በጸሎት መትጋት ይገባል። እንደ ትእዛዝተኛው ኢየሱስም በነገሮች ሁሉ “እግዚአብሔር የተመሰገነ ይሁን” በማለት ከደረሱበት ችግሮች ይልቅ የሚደርስልን አምላክ እንደሚበልጥ ማሳየት አለብን። መብለጡንም በአንደበታችንና በህሊናችንም ልንመሰክር ይገባል።

የዲያብሎስ የጦር ሜዳ የጠላት ባህርይ በጣሙን የሚታይበት ሲሆን ራሱ የሚያስቀምጣቸውን ዕንቅፋቶች ያካትታል። የዲያብሎስ ባህርይ መግደል፡ መዋሸት፡ ማጭበርበር፡ መክሰስ፡ መስረቅና ማጨንገፍ ነው። ይህም ከአሕዛብ በላይ በአማኞች ላይ ይበረታል።

- ♥ “በመጠን ኑሩ ንቁም፡ ባላጋራችሁ ዲያብሎስ የሚውጠውን ፊልጎ እንደሚያገሣ አንበሳ ይዞራልና፤” ነኝ ጴጥ 5፡8
- ♥ “ደግሞም፡-ምናልባት እግዚአብሔር እውነትን ያውቁ ዘንድ ንስሐን ይሰጣችዋልና ፈቃዱን ለማድረግ በዲያብሎስ ሕያዋን ሆነው ከተያዙበት ወጥመድ ወጥተው፡ ወደ አዕምሮ ይመለሳሉ ብሎ የሚቃወሙትን በየዋህነት ይቅጣ።” 2ኛ ጢሞ 2፡25-26

4.4.1.3 በዓመፅ በተያዙ ሰዎች አማካኝነት

(አስማተኞች፡ መተተኞች፡ መናፍስት ጠሪዎች፡ ጠንቋዮች፡ ...)

ይህ ወጥመድ በክርስቲያኖች ላይ በኃጢአት ተፅዕኖ ስር ባሉ ሰዎች በኩል የሚደረግ ውጊያን የሚያመላክት ሲሆን አስማት፡ ጥንቅላ፡ የመሳሰሉትን የኤልዛቤል መንፈሶችን ያካትታል። በዚህም ጠላት ዋነኛ ተጠቃሚ ነው። ሶስተኛው የጦር ሜዳ ውስጥ በዓመፅ ተፅዕኖ ስር ያሉ ሰዎች የክርስቲያኖችን ሕይወት ለመቆጣጠር ዓላማ ካደረጉ ጋር የሚደረግ ጦርነት ይካሄድበታል። እግዚአብሔር ከእንደዚህ ዓይነት ሰዎች ጋር ኅብረት እንዳናደርግ አጥብቆ ያዘናል።

- ♥ “ኃጢአትን የሚያደርግ ከዲያብሎስ ነው። ዲያብሎስ ከመጀመሪያ ኃጢአትን ያደርጋልና።” ነኝ ዮሐ 3፡8
- ♥ “ለእውነት እንዳትታዘዙ ማን ከለከላችሁ?” ገላ 5፡7
- ♥ “የማታስተውሉ የገላትያ ሰዎች ሆይ፡ በዓይናችሁ ፊት ኢየሱስ ክርስቶስ እንደ ተሰቀለ ሆኖ ተሥሎ ነበር፤ ለእውነት እንዳትታዘዙ አዚም ያደረገባችሁ ማን ነው?” ገላ 3፡1

♥ “አምላክህ እግዚአብሔር ወደሚሰጥህ ምድር በገባህ ጊዜ እነዚያ አሕዛብ የሚያደርጉትን ርክሰት ታደርግ ዘንድ አትማር። ወንድ ልጁን ሴት ልጁን በእሳት የሚያሳልፍ፥ ምዋርተኛም፥ ሞራ ገላጭም፥ አስማተኛም፥ መተተኛም፥ በድግምት የሚጠነቀልም፥ መናፍስትንም የሚጠራ፥ ጠንቋይም፥ ሙታን ሳቢም በአንተ ዘንድ አይገኝ። ይህንም የሚያደርግ ሁሉ በእግዚአብሔር ፊት የተጠለ ነው ስለዚህም ርክሰት አምላክህ እግዚአብሔር ከፊትህ ያሳድዳቸዋል። አንተ ግን በአምላክህ በእግዚአብሔር ዘንድ ፍጹም ሁኑ። የምትወርሳቸው እነዚህ አሕዛብ ሞራ ገላጮችንና ምዋርተኞችን ያዳምጣሉ አንተ ግን እንዲሁ ታደርግ ዘንድ አምላክህ እግዚአብሔር ከልክሎሃል።” ዘዳ 18፥9-14

4.4.2 የጥንቆላ መንፈስና ቤተክርስቲያን

አብዛኛው ሰው ወደ የጥንቆላን ስራ ላይከተል ይችላል። ነገር ግን ሁሌም ከጌታ መንገድ ሊያወጣን የሚችሉ ሰይጣን በብዙ መልኩ በማስጨነቅ ወደ አሰራሩ ስርዓት እንድንገባ ግፊት ያደርግብናል። ራሱ ለፈጠረው ችግር መፍትሔው እሱ ጋር ያለ በማስመሰል ይጠራቸዋል። ጥሪውን ሰምተው ለሄዱ ሰዎች ደግሞ ዳግም እንዲመጡ የሚገፋፋ መንፈስን አስርዖ ከመላኩም ባሻገር ሌሎችም ወደእርሱ እንዲመጡ መንገዱን ጠራጊ ያደርጋቸዋል። በእምነት ያሉትንም ቢሆን “አምላካችሁ መቼ ይሰማችኋል? እርሱ ይዘገያልና ዛሬውኑ መፍትሔ የሚሰጣችሁ አካል ጋር ሂዱ። ዳግም በዚህ ችግር መጨነቃችሁ ይብቃ፤” በማለት እግዚአብሔርን ተንበርክከው የልባቸውን ባማከሩት ማግስት ለጥንቆላ እንዲንበረከኩ ያደርጋቸዋል። ነገር ግን እኛ እንደ ክርስቲያን በገባን እውነት እግዚአብሔርን ከመታዘዝ በቀር በማንኛውም የጥንቆላ ስራ ውስጥ መሳተፍ የለብንም።

በሀገራችን ለጥንቆላ መንፈስ የተሰጠች አንዲት ስም አለች። እሷም “አዋቂ” የምትል ናት። እዚህ ጋር አንድ ክርስቲያን ወንድም ሲናገር የሰማሁትን ገጠመኝ ባስገባት ለሁላችን መማሪያ ልትሆን የምትችል ታሪክ ትመስለኛለች። ነገሩን ሲያጫውተኝ፤ “በሰፈራችን ያለ አንድ ጠንቋይ ነበረ። ታዲያ አንዲት ሴትየ ዝናውን ሰምታ ከሌላ ሀገር ትመጣለች። እኔም ከቤት ስወጣ ታገኘኝና “እባክህን የአዋቂውን ቤት ታሳየኛለህ?” በማለት ጠየቀኜኝ” አለ። “ሴቲቱ ልትጠይቀኝ የፈለገችው ምን እንደሆነ ቢገባኝም “አዋቂ” በማለት ስለጠራችው ግን ቅሬታ ተሰማኝና ጣቴን ጌታን እንድታስታውስ ወደ ሰማይ እያሳየዋት “የአዋቂው ቤት እዛ ነው አልኳት”።” እኔም “ለምንድን ነው አዋቂ ስላለችው ቅሬታ የተሰማህ? ስሙ ማንም ቢሆን ስራውን እኮ ነው ልንቃወመው የሚገባው” ባልኩት ጊዜ የመለሰልኝ መልስ እንዲ የሚል ነበር። “ለምን አዋቂ እንለዋለን? የእርሱ ትክክለኛ ስሙ ጠንቋይ ነው። ይህ ስም ትክክለኛ ምግባሩን ይናገራል። ትርጉሙም ስለ ጠንቅ ወይም ስለ ክፋት የሚውል ማለት ነው” አለኝ። የዛን ጊዜም “ሰዎች ወደዚህ አካል የሚሄዱት ስሙ እንኳን ስለ ጠንቅ የሚውል መሆኑን እንደሚናገር ገብቷቸው ይሆን?” ብዬ ራሴን ጠየቅኩ።

ሙሴ በትሩን እባብ ባደረገ ጊዜ የግብፅ አስማተኞችና ጠንቋዮችም ከእርሱ እኩል በትራቸውን እባብ ማድረግ መቻላቸውን መጽሐፍ ቅዱስ ይነግረናል። ነገር ግን ሰይጣናዊ ድግምት በእግዚአብሔር ሰው ፊት ለፊት ምንም አቅም የለውም። ለዚህም ነው የሙሴ እባብ የመተተኞቹን እባብ መዋጥና ስፍራ እንዳይገኝላቸው ማድረግ መቻሉ። ስለዚህም እኛ እንደክርስቲያን በገባን እውነት እግዚአብሔርን ከመታዘዝ በቀር በማንኛውም የጥንቆላ ስራ ውስጥ መሳተፍ የለብንም።

ብዙ ሰዎች የእግዚአብሔር የሆነው ዓይን ሲበራላቸው በጥንቆላ መንፈስ የተነዱበት እድሜ ምን ያህል የባከነ እንደነበር ይረዱታል። ቤታቸው አስቀምጠው ቅቤ የሚያጠጧትን ጨሌ አውጥተው ጥለው ሁለመናቸውን ለጌታ ያስገዛሉ።

♥ “አምነውም ከነበሩት እጅግ ሰዎች ያደረጉትን እየተናዘዙና እየተናገሩ ይመጡ ነበር። ከአስማተኞችም ብዙዎቹ መጽሐፋቸውን ሰብስበው በሰው ሁሉ ፊት አቃጠሉት፤ ዋጋውም ቢታሰብ አምሳ ሺህ ብር ሆኖ ተገኘ።” ሐዋ 19፡18-19

በጥንቆላ መንፈስ ውስጥ ያሉ ክርስቲያን ነን ባዮች በክፉ መንፈስ ስለመያዛቸው እውቀቱ አይኖራቸውም። እውነታውን እንዳያውቁ ታውረዋል። ጥንቆላዎች በሕይወታችን ቦታ የሚያገኙት ራሳችንን ለእግዚአብሔር አሳልፈን ከመስጠት ይልቅ ከአጋንንት ጋር ስምምነት ስናደርግ ነው።

♥ “ዓመፀኝነት እንደ ምዋርተኛ ኃጢአት፤ እልከኝነትም ጣዖትንና ተራፊምን እንደማምለክ ነው የእግዚአብሔርን ቃል ንቃሃልና እግዚአብሔር ንጉሥ እንዳትሆን ናቀህ አለ።” 1ኛ ሳሙ 15፡23

የጥንቆላ መንፈስ ራስ ወዳድና ዋጋ የሚያስከፍል ነው። በዚህ መንፈስ የሚሰሩ ሰዎች አዛዦች፤ በዝባዦችና ጥቅም ፈላጊዎች ሲሆኑ እነርሱ ከማንም በላይ ራሳቸውን እንደ ጥሩ መንፈሳዊያን ሰዎች በመቁጠር በትዕቢት የተሞላ መንፈሳዊ የበላይነትን ለማግኘት ይሞክራሉ። ጸሎት እንዳንፀልይ፤ ከአማኞች ጋር በጎብረት እንዳንሆን፤ ወደ ቤተክርስቲያን በሰዓት እንዳንሄድ እና ከነጭራሹም እንድንቀር ሊያደርጉን ይችላሉ። ከእግዚአብሔር ጋር የሚኖረንን መንፈሳዊ ጎብረት እንድናዳብር ከማበረታታት ይልቅ ለመንፈሳዊ ምሪትና ለጸሎት ወደ እነርሱ እንድንሄድ ይፈልጋሉ። እግዚአብሔራዊ ያልሆነ የመንፈስ እስራት በውስጣችን እንዲፈጠር ያደርጋሉ። ከእነዚህ አብዛኞቹ በራሳቸው ሐዋሪያት ወይም ነብያት እንደሆኑ ያወጁ ናቸው፤ ነገር ግን ትንቢታቸው ከመንፈስ ቅዱስ ያልሆነ ከእግዚአብሔር ቃል ጋር የሚፃረር ነው። መጽሐፍ ቅዱስ እንደሚለን ትንቢቶችን መርምረን ከእግዚአብሔር እንደሆኑና እንዳልሆኑ ማወቅ አለብን።

♥ “ነቢያትም ሁለት ወይም ሦስት ሆነው ይናገሩ ሌሎችም ይለዩአቸው፤” 1ኛ ቆሮ 14፡29

ትንቢት የሚናገሩ ጠንቋዮች ከላይ ተገልፀዋል። በዚህ መንፈስ ቁጥጥር ውስጥ ያሉ ሰዎች ሌሎች ሰዎችን በኃጢአት ተፅዕኖ ውስጥ እንዲሆኑ ያደርጋሉ። ይህ መንፈስ የሚቆጣጠራቸው ሰዎች ዘመናቸው በከንቱ ያልቃል፤ ምክንያቱም ሰዎች ኃጢአታቸውን አውቀው ነፃ ለመውጣት እንዲሞከሩ አያበረታታም።

♥ “በሰማርያ ነቢያት ላይ ስንፍናን አይቻለሁ በበአል ትንቢት ይናገሩ ነበር፤ ሕዝቤንም እስራኤል ያስቱ ነበር።” ኤር 23፡13

የጥንቆላ መንፈስ ቤተክርስቲያንና ከቤተክርስቲያን ጋር የሚኖረንን ግንኙነት የሚያጠቃ የቅንዓት፤ የፋክክር እና ነፍስ የማጥፋት መንፈስ ነው። የሚሰራውም በስጋ ነው። የጥንቆላ መንፈስ ከመንፈስ ቅዱስ የሚሰጠንን ቅባትና ስጦታ አይወድም። ይህ መንፈስ በእኛ፤ በመጋቢዎች፤ በአገልጋዮች እንዲሁም በቤተክርስቲያን ውስጥ በአመራር ቦታ ላይ ባሉ ሰዎች ላይ ያለውን የመንፈስ ቅዱስ ቅባት ሊያጠፋና ሊገድል ይፈልጋል።

4.4.2.1 የጥንቆላን ጥቃት መረዳትና መለየት

ጥንቆላ ምስጢራዊ ሲሆን ዋና ስራውም በድብቅ ወይም በጨለማ የሚሰራ ነው። በሰዎች የሚሰሩ የሚመስሉ ነገር ግን በአምስቱ ስሜቶቻችን ልንረዳቸው የማንችላቸው በሰይጣናዊ ኃይሎች የሚሰሩትን ስራዎች ያጠቃልላል። ከጥንቆላ በስተጀርባ ያለው ኃይል እግዚአብሔርን የማይወድ ሰይጣናዊ ኃይል ነው። ብዙ ሰዎች እግዚአብሔርን ካለማወቅ የተነሳ ለችግሮቻቸው ሌሎች አማራጮችን ይፈልጋሉ። በደመነፍስ ዝም ብሎ ከመኖር አዋቂ የሚመስሉ ሰዎች ጋር ይጠጋሉ። ከእነዚህም መካከል ጠንቋዮች ቀዳሚውን ቦታ ይይዛሉ። እነርሱም ከጠላት በመሆናቸው እውቀት የላቸውም።

♥ “ሕዝቤ እውቀት ከማጣቱ የተነሣ ጠፍቶአል አንተም እውቀትን ጠልተሃልና እኔ ካህን እንዳትሆነኝ እጠላሃለሁ የአምላክህንም ሕግ ረስተሃልና እኔ ደግሞ ልጆችህን እረሳለሁ።” ሆሴ 4፡6

የሰዎች ሕይወት በሀሜት፣ በረሃብ፣ በበሽታ፣ በመከፋፈል እና በጭንገፋ ምክንያት እየጠፋ ነው። ይህም የሚሆነው ጠንቋዮች በሰው ሕይወት ላይ የሚያደርጉት ተፅዕኖ ችላ ስለሚባል ነው። በአስማት ውስጥ የሚሳተፉ ሰዎች የሰይጣንን ዓላማ በድግሞትና በእርግማን በመሳሰሉት አጋንንታዊ ተልዕኮዎች ቀውስን ያመጣሉ። ይህ ደግሞ አለመስማማትን፣ መከፋፈልንና ጭንገፋን ያስከትላል።

† የጠንቋይ ወይም የመተተኛ ስራዎች ሁሉ ከሰይጣን መሆናቸውን ሊያሳዩ የሚችሉ ብዙ ምልክቶች አሉ። ከምልክቶቹም መካከል ለሰዎች እርስ በእርስ መጣላት ትልቁ ምክንያት መሆናቸው ነው። “ያንቺ ጠላት/ያንተ ጠላት እከሌ ነው፤ ስለዚህ ይህንን ድግሞት ወስደህ እንደዚህ አድርግ። እኔ ሕይወቱ እንዲበጠበጥ አደርጋለሁ” ይላሉ። የሰዎችን ሕይወት መበጥበጥ ደግሞ የሰይጣን ባህሪ ነው። ከዚህም በተጨማሪም ወደ እርሱ ሄደው ፍላጎታቸውን እንዲያሟላላቸው የሚጠይቁ ሰዎች ራሳቸው “እከሌን ግደልልኝ፤ አጥፋልኝ፤ አሳብድልኝ፤ ደህ አርግልኝ፤ አፍዝልኝ” እና የመሳሰሉትን የክፋት ጥያቄዎች መጠየቃቸው የቦታውን ሰይጣናዊነት በግልጽ የሚያሳይ ነው። በዚህም ምክንያት ሰይጣን በሰዎች ሕይወት እያመጣ ያለው ችግር እጅግ ብዙ ነው። ስንቱ የአልጋ ቁራኛ ሆነዋል? በቤታቸው ሰላም አጥተው ስንቱ የፍቺ ጥያቄ ለፍርድ ቤት ያስገባል? ስንቱስ በአፍዝ አደንግዝ በሕይወት ካሉት ቦታች ከሞቱት በላይ ሆነዋል? ሳይህ በክፉ መንፈስ ተጠቅቶ እንደነበረ በኛ ሳሙ 16፡14 ተገልጿል። በዳዊት ላይ የእግዚአብሔር ቅባት ስለነበር ሳይህ ከዳዊት ጋር መጭካከርና በዳዊት ላይ መቅናቱ ጀመረ። ሳይህ ከቅናቱ የተነሳ ዳዊትን በተደጋጋሚ ሊገድለው እንደፈለገ እንመለከታለን። ከዚህም በተጨማሪ ሳይህ የእግዚአብሔርን ድምፅ ችላ በማለት ጠንቋይ ጋር በመሄድ እግዚአብሔርን ይበልጥ አሳዝኗል። በዚህም ምክንያት ሕይወቱ አልፏል። (1ኛ ዜና 10፡13-14)

ስለዚህ ሰይጣን ክርስቲያኖች ከእግዚአብሔር ጋር የሚኖራቸውን ቅርበት ለማዳከም ጥንቆላን ይጠቀማል። ክርስቲያን የሆኑ ሰዎች በጥንቆላ ተፅዕኖ ውስጥ ሲሆኑ ሊገጥማቸው ከሚችሉ ነገሮች መካከል ጥቂቶቹ ከዚህ ቦታች ተገልፀዋል። (ዘዳ 28፣ ዘዳ 32 ይነበብ።)

- ግጭትና ሰላም ማጣት፥ ይህ ከሁሉም በላይ እግዚአብሔርን ካለማወቅና ካለማመን የሚመጣ ነው።
- ♥ “እግዚአብሔርስ የሰላም አምላክ ነው እንጂ የሁከት አምላክ አይደለምና፤ በቅዱሳንም አብያተ ክርስቲያናት ሁሉ እንዲህ ነው።” 1ኛ ቆሮ 14፥33
- ቀርፋፋና ድንገተ መሆን
- ♥ “እኔን ስለ ተውሽኝ፤ ስለ ሥራህ ክፋት፤ እስክትጠፋ ፈጥነህም እስክታልቅ ድረስ በምትሠራው ሥራ ሁሉ እግዚአብሔር መርገምን፤ ሽሽትን፤ ተግሣጽን ይሰድብሃል።...እግዚአብሔር በዕብደት፤ በዕውርነት፤ በድንጋጤም ይመታሃል።” ዘዳ 28፥20-28
- ከእግዚአብሔር ለመስማት መታገል
- በዚህ ተፅዕኖ ውስጥ ያለ ሰው በአካላዊም በመንፈሳዊም ሁኔታ ከወደፊት ራዕያቸው ጋር መገናኘት አይችሉም። ለአትኩሮት ይቸገራሉ።
- ለነገሮች የሚኖራቸው ተነሳሽነት ዝቅ ያለ ወይም እስከ አለመኖር ሊደርስ ይችላል።
- ራሳቸውን ያገልጻሉ።
- ኃጢአተኛ እንደሆኑና ትክክለኛ እንዳልሆኑ ይሰማቸዋል(ተስፋ አስቆራጭ የሆነ መጥፎ ወቀሳ)።
- ክርስቲያን የሆኑ ሰዎች በእርግማን ሲያዙ ስሜታቸው እጅጉን ይንዳል ወይም በስሜታቸው ደካማ ይሆናሉ።
- በመንፈሳዊ እርግማን የተያዙ ሰዎች ጨለማና ድብርት በገፅታቸው ላይ ይነበባል። ከመገኘታቸው የተነሳ መንፈሳዊው አየር ይለወጣል።
- በጭንቅላታቸው አካባቢ የሚሰማቸው ስሜት ይኖራል ይህን ልክ እንደ ራስ ምታት ልንመስለው እንችላለን።
- ጠላት በሚያጠቃቸው ጊዜ አካላዊ ህመም ለምሳሌ ድንገተኛ ማቅለሽለሽ፤ ራስ ምታት፤ አፍንጫ ላይ የሚኖር ችግር፤ ድብርት፤ መንቀጥቀጥና የትንፋሽ ችግር የመሳሰሉት በአጠቃላይ አካላዊ በሽታዎች ሊገጥማቸው ይችላል።
- በተጨማሪም ድብርት፤ ተስፋ ማጣት፤ ልፍስፍስነት፤ ፍርሀት፤ ሃዘን፤ ቁጣ እና ከልክ በላይ ማውራት ሊገጥማቸው ይችላል።
- በብዛት ከጥንቆላ ጋር የተያያዙ እርግማኖች ትክክለኛ ያልሆኑ አዕምሮን የሚረብሹ ፍርሃቶች እንዲከሰቱ ሊያደርጉ ይችላሉ።

እኛ ክርስቲያኖች ግን ለዚህ ክፉ ስራ ተባባሪ አይደለንም። እንዲሁም እነርሱ ጋር ካለው እኛ ጋር ያለው ይበልጣልና የድግምትና የመተት ስራ በእኛ ላይ አንዳች የለውም። ይልቁኑም በዚህ መንፈስ የተያዙትን ስለ እውነተኛው መድሀኒትና ስለ እውነተኛው አዋቂ በመስበክ ካሉበት ሰይጣናዊ እስራት ነፃ ልናወጣቸው ይገባል።

4.4.2.2 አስማት

በማንኛውም የአስማት ስራ ውስጥ መሳተፍ ከጠላት ጋር የነፍስ ትስስርን ሊፈጥር ይችላል። ጥንቆላ ሰይጣን ሰዎችን ለመማረክና ነፍሳትን ለማደን የሚጠቀምበት አንዱ መንገድ ነው።

- ♥ “ከማያምኑ ጋር በማይመች አካሄድ አትጠመዱ፤ ጽድቅ ከዓመፅ ጋር ምን ተካፋይነት አለውና? ብርሃንም ከጨለማ ጋር ምን ጥበረት አለው?” 1ኛ ቆሮ 6፥14
- ♥ “እንዲህም በል፤ ጌታ እግዚአብሔር እንዲህ ይላል፡-ነፍስን ለማጥመድ ለእጅ ድጋፍ ሁሉ መከዳ ለሚሰፉ ለሰውም ሁሉ ራስ እንደ እየቁመቱ ሽፋን ለሚሠሩ ሴቶች ወዮላቸው! የሕዝቤንም ነፍስ ብታጠምዱ በውኑ ነፍሳችሁን ታድናላችሁን?” ሕዝ 13፥18
- ♥ “የማታስተውሉ የገላትያ ሰዎች ሆይ፤ በዓይናችሁ ፊት ኢየሱስ ክርስቶስ እንደተሰቀለ ሆኖ ተሥሎ ነበር፤ ለእውነት እንዳትታዘዙ አዚም ያደረገባችሁ ማን ነው?” ገላ 3፥1

4.4.3 በጥንቆላ መንፈስ ላይ ድልን መቀዳጀት

ክርስቲያኖች የጥንቆላ ስራ መኖሩን አንክድም። ነገር ግን ይህ ሰይጣናዊ ድርጊት በእኛ ላይ ምንም ስልጣን ይኖረው ዘንድ የተገባ አይደለም። ምክንያቱም እኛ ጋር ያለው ከእልፍ አእላፋት መናፍስት ይበልጣል። ሰዎች በተለይም ለዚህ ክፉ መንፈስ ስራ ተገዢ የሚሆኑት ከእግዚአብሔር ጋር ካላቸው የላላ ግንኙነት ምክንያት ነው። የሚሰራባቸውም ድግምትና ማንኛውም ክፉ ድርጊት የሚደርስባቸው መከላከያ የሚሆንላቸውን መንፈሳዊ ጋሻ ባለመያዛቸው እንዲሁም “እጠቃለሁ” በሚል ፍራቻቸው ነው። ይህ ፍራቻ ሰዎች በአምላካቸው ላይ ያላቸውን መተማመን ስለሚቀንሰው ለሰይጣናዊ ስራ መግቢያ ቀዳዳን ያበጁለታል። ክርስቲያኖች ሁሉ ለእሳት ተላልፈው ከተሰጡት ከነሲድራቅ፤ ሚሳቅ እና አብድናን ትምህርት መውሰድ ይገባናል።

ትምህርት አንድ፤ በእኛ ሕይወት ውስጥ የሚመለሉ የተለያዩ አካላት (ናቡከደነጾር) ምስልን ወይም የባእድ አምልኮ መገለጫን ፊት ለፊታችን አቁመው “ስገዱ፤ ካለበለዚያ ግን በሚንቀለቀል እሳት ውስጥ ትጣላላችሁ” ይሉናል። ይህ ሁለት የተለያዩ ጽንፍ የያዘ ምርጫ ነው። አንደኛው ምርጫ “አምላክህን ከደህ ለቆመልህ ምስል ስገድ፤ በሰላምም ትኖራለህ” ሲሆን ሁለተኛው ምርጫ ደግሞ “አምላኬን አልከድም፤ ላቆማችሁትም ምስል አልሰግድም” በማለት የሚመጣብንን ማንኛውንም ነገር ለመቀበል ራስን ዝግጁ ማድረግ ነው።

ትምህርት ሁለት፤ ከእነዚህ ሰዎች የምንማረው ሁለተኛው ትምህርት ደግሞ በአምላካችን ላይ ያለንን ፍጹም የሆነ መተማመን በአንደበታችን መግለጽ ይሆናል። ስለቀረበላቸው ጥያቄ ሲመልሱ “ከነደድከው እሳት የምናመልከው አምላክ ያድነናል” በማለት ነበር። ይህ እምነት በሁላችንም ማንነት ወስጥ ሊገነባ የሚገባ እምነት ነው። የምናመልከው አምላክ ሰይጣን የሚቃጣብንን መከራ ሁሉ በመመከት ያድነናል። እዚህ የእምነት ደረጃ ላይ ያልደረሱ ብዙ ሰዎች ለሰይጣን ፉክራና ሽለልቶ ድንገተኛ ይሆናሉ። በመጨረሻም አምላካቸውን በመካድ ለቆመላቸው ምስል ይሰግዳሉ።

ትምህርት ሶስት፤ እነዚህ ሶስት ሰዎች በአምላካቸው ላይ ያላቸውን ሙሉ እምነት ከገለጹ በኋላ የተናገሩት አንድ ነገር ነበረ። “አምላካችን ከዚህ እሳት ባያድነን እንኳን አንተ ላቆምከው ምስል አንሰግድም።” አምላካችንን የምናመልከው በሰዓቱ ከተቃጣብን መከራ ስለሚያድነን ብቻ ሊሆን አይገባውም። ምክንያቱም በደረሰብን ትንሽ ችግር “አምላክ ለካ የለም” ወደሚል ድምዳሜ ላይ ያደርሰናልና። እምነታችን ላይ ቅድመ ሁኔታ ልናስቀምጥ አይገባንም። የቀረበልንን ሰይጣናዊ ማስፈራሪያ ችላ ብለን “አንተ ላቆምከው ምስል አንሰግድም” በማለት እምነታችንን ማፅናት አለብን። እነዚህ ሶስት ሰዎች ምርጫው በቀረበላቸው ጊዜ የትርጓሜን ታዳሚዎችን በሙሉ ያስገረመና ያስተማረ መልስ መልሰዋል። ለእኛም ምሳሌ የሚሆን ውሳኔን ወስነዋል።

ትምህርት አራት፤ እነ ሲድራቅ፣ ሚሳቅ እና አብድናን በተጋረጠባቸው ፊተና ላይ ድልን ተቀዳጁ። የተቀዳጁትን ድል በሁለት ከፍለን ማየት እንችላለን። አንደኛ በራሳቸው ላይ የተቀዳጁት ድልና ሁለተኛ “ለባእድ አካል ስገዱ” እያሉ በሚያስገድዱት አካላት ላይ የተቀዳጁት ድል ናቸው። በመጀመሪያ በራሳቸው አካል ላይ የተቀዳጁትን ድል እንመልከት። ማንም ሰው ትሞታለህ ሲባል የማይፈራ የለም። ላለመሞት የማያምንባቸውን ብዙ ነገሮች ከመፈጸም ወደ ኋላ አይልም። እንደዚህ አይነት አጋጣሚዎች የነፍስና የስጋ መግት የሚካሄዱባቸው አጣብቂኝ ጊዜ ናቸው። በዚህ አጣብቂኝ ጊዜ አብዛኛውን ጊዜ ስጋ ነፍስን ታሸንፋታለች። እነዚህ ሰዎች ግን ዘላለማዊ ሕይወትን በማስቀደም “ከፈለክ ግደለን” ማለታቸው አምልኮታቸውን እንከን አልባ አድርጎታል። ሁለተኛው ድል ደግሞ በሌሎቹ ላይ ያስመዘገቡት ድል ነው። ንጉሱን “እንተ ላቆምከው ምስል አንሰግድም” በማለታቸው በብዙ ታዳሚዎች ፊት ለሌሎቹ መቀጣጫ ይሆኑ ዘንድ ወደ እሳቱ ተጣሉ። ነገር ግን ሶስት ሆነቀው ተጥለው አራት ሆነው ይታዩ ነበር። እግዚአብሔር አምላክ መልአኩን ልኮላቸው እሳቱ ቢንበለበልም አላቃጠላቸውም ነበር። ይህንን ሁኔታ የተመለከቱ ሁሉ ልባቸው ተሰበረ። ሰዎች ለዘረጉት የአምልኮ ስርዓት ተገዝቶ በሕይወት ከመኖር ይልቅ በአምላክ ተማምኖ ወደ እሳቱ መጣል የበለጠ መሆኑን ተረዱ።

ጥንቆላ መኖሩን የማናውቅ ወይም የማንቀበል ከሆነ በመንፈሱ ላይ ድልን መቀዳጀት አንችልም። ጳውሎስ በቆሮንቶስ መጽሐፍ ላይ የሰይጣንን ስራ ችላ ማለት እንደሌለብን ይነግረናል። እውነታን ካልተቀበልን የምንታለልበትን መንገድ እንከፍታለን። ሁላችንም በበጎ መልኩ ተፅዕኖ እንድናደርግ በእግዚአብሔር የተሰጠን ስልጣን አለ። ተፅዕኖ የምናደርገው ቤተሰቦቻችን ላይ፣ አገልግሎታችን ላይ እና ማናቸውም ተፅዕኖ ማምጣት የሚገቡን ቦታዎች ላይ ሊሆን ይችላል።

♥ “እኛ ግን እግዚአብሔር እንደወሰነልን እስከ እናንተ እንኳ እንደሚደርስ እንደ ክፍላችን ልክ እንጂ ያለ ልክ አንመካም። ወደ እናንተ እንደማንደርስ አድርገን ከመጠን አናልፍምና፣ የክርስቶስን ወንጌል በመስበክ እስከ እናንተ እንኳ ደርሰናልና፣ በሌሎች ድካም ያለልክ አንመካም። ነገር ግን እምነታችሁ ሲያድግ ከእናንተ ወዲያ ባለው አገር እስክንሰብክ ሥራችንን እየጨመርን፣ በክፍላችን በእናንተ ዘንድ እንድንከብር ተስፋ እናደርጋለን፤ በሌላው ክፍል ስለ ተዘጋጀው ነገር አንመካም።” 2ኛ ቆሮ 10፡13-16

እግዚአብሔር እኛን የጠራን ድል አድራጊዎች እንድንሆን እንጂ ተጠቂዎች (ድል ተደራጊዎች) እንድንሆን አይደለም። እኛ የሰይጣን ወይም በእርሱ ቁጥጥር ውስጥ ያሉ ሰዎች ጥገኛ አይደለንም። በእነኚህ መኖሩት እንድንታለልና እንድንገዛ የእግዚአብሔር ፈቃድ አይደለም። መልካሙ ዜና በጥንቆላ መንፈስ ላይ ሙሉ ስልጣን አለን። እግዚአብሔር የጥንቆላን መንፈስ የምንዋጋበት ስልጣን ሰጥቶናል።

♥ “በሰው ልማድ ምንም እንኳ የምንመለለስ ብንሆን፣ እንደ ሰው ልማድ አንዋጋም፤ የጦር እቃችን ሥጋዊ አይደለምና፣ ምሽግን ለመስበር ግን በእግዚአብሔር ፊት ብርቱ ነው፤ የሰውንም አሳብ በእግዚአብሔርም እውቀት ላይ የሚሣሣውን ከፍ ያለውን ነገር ሁሉ እናፈርሳለን ለክርስቶስም ለመታዘዝ አዕምሮን ሁሉ እንማርካለን፤ መታዘዛችሁም በተፈጸመች ጊዜ አለመታዘዝን ሁሉ ልንበቀል ተዘጋጅተናል።” 2ኛ ቆሮ 10፡3-6

† ጥንቆላ እግዚአብሔር የሰጠን መንፈሳዊ የጦር እቃ እውነት እንዳልሆነ ሊነግረን ይችላል። በዚህ ምክንያት እኛን በጠላት ላይ ያለንን ስልጣን ሙሉ ለሙሉ እንዳንጠቀም ሊያደርገን ይችላል። እግዚአብሔር የጥንቆላን መንፈስ የምናሸንፍበት ቃሉንና ቅባቱን በመንፈስ ቅዱስ አማካኝነት ሰጥቶናል።

ጥንቆላን የሚቃወም ምሳሌያዊ ጸሎት

ጥንቆላና ከጠላት ጋር የተያያዙ ነገሮች ከእግዚአብሔር እንደሚያጣሉን ካወቅን ቀጣዩ እርምጃ መሆን ያለበት ከጠላት እጅ ፈልቅቆ ያወጣንን አምላክ መታመንና በእርሱ ትዕዛዛት መንገድ መጓዝ ነው። ይህን ለማድረግ ደግሞ በመሰጠት በጸሎት ፊቱ መቅረብ አለብን። እግዚአብሔርን ከተማመንን ደግሞ እንደ እርሱ ፈቃድ በስሙ የምንጠይቀውን ሁሉ ሊያደርግልን የታመነ ነው። ከዚህ ቢታች ያለው ምሳሌያዊ ጸሎት እንዴት መጸለይ እንደምንችል ያሳያል።

“ነገርንም ትመክራለህ፤ እርሱም ይሳካልሃል ብርሃንም በመንገድህ ላይ ይበራል።” ኢዮ 22፥28

♥ “የመንግሥተ ሰማያትንም መክፈቻዎች እስጥሃለሁ፤ በምድር የምታሰረው ሁሉ በሰማያት የታሰረ ይሆናል፤ በምድርም የምትፈታው ሁሉ በሰማያት የተፈታ ይሆናል።” ማቴ 16፥19

† በሰማይ ያለህ አባት ሆይ በኢጋንንት ላይና በጥንቆላ መንፈስ ላይ ስለተሰጠኝ ስልጣን አመሰግንሃለሁ። በሕይወቴ ላይ የሚደረጉ ማናቸውንም የጥንቆላ አሰራሮች በክርስቶስ ኢየሱስ ስም አስወግዳለሁ። የክርስቶስን ደም በሰሜቴ ላይ፣ በፈቃዴ ላይ፣ በአካሌ ላይ አውጃለሁ። ኢየሱስ ክርስቶስ አምላኬ እንደሆነና ማንም በእኔ ላይ ጌታ ሊሆን እንደማይችል አውጃለሁ። በቃልህ እንደተናገርከው “በአንቺ ላይ የተሠራ መሣሪያ ሁሉ አይከናወንም በፍርድም በሚነሡበሽ ምላስ ሁሉ ትፈርጂበታለሽ። የእግዚአብሔር ባሪያዎች ርስት ይህ ነው፤ ጽድቃቸውም ከእኔ ዘንድ ነው፤ ይላል እግዚአብሔር” ኢሳ 54፥17) ርስቴ አንተ ነህና ከአንተ ውጪ ማንም አይገዛኝም። ጌታ ኢየሱስ ሆይ መላእክትህን ልከህ መልካም ያልሆነ መንፈስን ወደ እኔ የሚያስተላልፉትን እንድታስወግዳቸው እፀልያለሁ። በእኔ ላይ የተደረጉትን አስማቶች ሁሉ እሰብራለሁ። በእኔ ላይ የሚደረገውን የጥንቆላ ኃይል በክርስቶስ ደም ሰብሬዋለሁ። በጥንቆላ መንፈስ የተያዘውን አዕምሮዬን አስለቅቃለሁ። በቃሉ እንደተጻፈው ከማንኛውም የጥንቆላ ኃይል ነፃ እንደሆነኩ አውጃለሁ (እንግዲህ ልጁ አርነት ቢያወጣችሁ በእውነት አርነት ትወጣላችሁ። ዮሐ 8፥36)። አንተ ብቻ በእኔ ላይ ጌታ እንደሆንክና ማንም በእኔ ላይ ጌታ ሊሆን እንደማይችል አውጃለሁ።

† በዙሪያዬም ያሉት ሰዎች በእኔ ላይ አንተ ብቻ ስልጣን እንዳለህ እንዲያውቁ እርዳቸው። በታመነው ቃልህ መሰረት በእነኚህ ሰዎች የተደረገ ማንኛውም ሕይወቴን የሚያበላሽውን ነገር ሁሉ በክርስቶስ ስም አፈርሳለሁ። ወደ እኔ መንፈስን ሊያስተላልፉ ያሉ ሰዎችን ከልክላቸው። የክርስቶስን ደም በእኔና መንፈስን ሊያስተላልፉ ባሉ ሰዎች መካከል አደርጋለሁ። እነኚህ ሰዎች በማንኛውም መንገድ ወደ እኔ እንዳይመለሱ እከለክላለሁ። በክርስቶስ ኢየሱስ ስም ስልጣንና በደሙ ጉልበት በሕይወቴ ላይ የተደረጉ የኩኩብ ቆጠራ ስራዎችን እደመስሳለሁ። በሰዎች አማካኝነት በእኔ ላይ አስማትን ወይም ጥንቆላን ሊያደርጉ የተነሱ አጋንንት ስልጣናቸውን አስወግዳለሁ። እነኚህን አጋንንት በደሙ ጉልበት አጠፋቸዋለሁ። የክርስቶስን ደም በእኔና በእነርሱ መካከል አደርጋለሁ። የሰይጣንን ማንነትና አንተ ለእነርሱ ያለህን ፍቅር ገልጠህላቸው ከኢጋንንት መንፈስ ነፃ ይወጡ ዘንድ እፀልያለሁ።

† በሕይወቴ ያለውን ማንኛውም ትምክህት፣ ዓመፅ፣ ኃጢአት፣ አለመታዘዝ እናዘዛለሁ። ከዲያብሎስ ጋር በማንኛውም ሁኔታ ስምምነት አድርጌ ከሆነ ይቅር እንድትለኝና ስምምነቶቼ ከሚያመጡት ችግር እንድታነፃኝ እፀልያለሁ።

† አባት እግዚአብሔር ሆይ በማንኛውም ሁኔታ የአንተ ካልሆኑና መንፈስን ከሚያስሩ ሰዎች ጋር ኅብረት አድርጌ ከሆነ ይህንን እንድትገልጥልኝ እፀልያለሁ። በሕይወቴ ጤናማ ባልሆነ መንገድ ከሌሎች ጋር ስምምነት ፈጥሬ ከሆነ ይቅር በለኝ።

† የተሰጠኝን ሙብራት አበራለሁ። ይህንን ሙብራት ከፍ አድርጌ በማብራት ጨለማን ሁሉ እንዲያስወግድ አደርጋለሁ። ወደ ምድር ወርደህ የሰይጣንን ስራ ስላፈረስክ አመሰግንሃለሁ። ጉልበት ሁሉ በሰማይም በምድርም ሊንበረከክለት፣ ሁሉም ምላስ ክርስቶስ ጌታ እንደሆነ ሊመሰክር እንደሚገባ አውጃለሁ። አሜን!!

4.4.4 የእግዚአብሔርን ትእዛዝ የማያከብሩ የሚደርስባቸው ችግሮች

መታዘዝ ከሰነፎች መስዋት እንደሚሻል የእግዚአብሔር ቃል ይናገራል። በመሆኑም ሕይወታችን ሙሉ የበረከት ፍሬዎችን እንድንለቅም የመታዘዝን አስፈላጊነት መገንዘብ አስፈላጊ ነው። በመውጣታችን እንባረካለን፤ ስንገባም እናባረካለን፤ በአህዛብ መካከል የተደሰተ ሕዝብ አድርጎ ያቆመናል። ለተቸገሩ እንድናበድር ኪሳችንን ሙሉ፣ እጃችንንም ለመርዳት የተፈታ ያደርገዋል። እርሱ ከሚሰራልን መስመር ቀኝም ግራም አንልምና ኑሯችን ሁሌም በለመለመው መስክ ይሆናል። (ዘዳ 8)። ነገር ግን እግዚአብሔርን የማይታዘዝ ልቡንም ስለከፋት የሚያደነድን ቢኖር የሚከተሉት እርግማኖች ይደርሱበታል።

ሀ) ድህነት

ድህነት ከቁሳዊነቱ ይልቅ መንፈሳዊነቱ ያመዝናል። አንዳንድ ሰዎች እጅግ ብዙ የሚባል ገንዘብ በካዝናቸው ውስጥ ቢኖር እንኳን የድህነት መንፈስን ከውስጣቸው ይፍቁት ዘንድ ይሳናቸዋል። እነዚህ ሰዎች የቁስ ባለጸጋ ቢሆኑም እንኳን ሁሌም ገንዘብን ይጠሟታል። በሕይወት ዘመናቸው ሁሉ ያገለግሏታል እንጂ አይገለገሉባትም። በመሆኑም በኑሯቸው ውስጥ ምንም እርካታ ከማጣታቸውም ባሻገር ገንዘባቸው የሚያተርፍላቸው ጭንቀትን ብቻ ነው።

♥ “ነገር ግን የአምላክህን የእግዚአብሔርን ቃል ባትሰማ፣ ዛሬም ያዘዘሁህን ሥርዓቱንና ትእዛዙን ሁሉ ባትጠብቅ ባታደርግም፣ እነዚህ መርገሞች ሁሉ ይመጡበሃል ያገኙህማል። በከተማ ርጉም ትሆናለህ፣ በእርሻም ርጉም ትሆናለህ። እንቅብህና ቡሃቃህ ርጉም ይሆናል።” ዘዳ 28፡15-17

እንዲሁም ሃብቱ ሁሉ የተረገመና ወዳሚ ይሆናል። ይህ ቃል የሚያሳየን ቁም ነገር የሌማት መሙላት ብቻ የህሊናን ፍላጎት አያጠግበውም። ስለዚህ ኃጢአተኞች ምንም እንኳን ባለጸጋ ቢሆኑ የእግዚአብሔር ክብር ጎሏቸዋልና ፍሬውን እንዳይበሉ ይሆናሉ። ቢበሉ እንኳን የማይረኩ ይሆናሉ። ብዙ ጊዜ በየሆስፒታሎቹ የተለያዩ ባለጸጋዎች ከምግብ አንፃር እንኳን “ከአንድ ምግብ ዓይነት ውጪ ከበላህ ትምታለህ” ሲባል ይሰማል። እንደዚህ የተባሉ ሰዎች ሁሉ ለእግዚአብሔር አልታዘዙ ያሉ ናቸው ለማለት ሳይሆን እግዚአብሔር ያዘነባቸው ሰዎች እንደዚህ አይነት ችግርን ሊያስተናግዱ ይችላሉ።

♥ “የምድርህን ፍሬ ድካምህንም ሁሉ የማታውቀው ሕዝብ ይበላዋል አንተም ሁልጊዜ የተጨነቅህ የተገፋህም ትሆናለህ። እጅግ ዘር ወደ እርሻ ታወጣለህ አንበጣም ይበላዋልና ጥቂት ትሰበስባለህ።” ዘዳ 28፥33ና 38

ለ) አቅመ ደካማነት

ሰዎች በራሳቸው ደካማ ናቸው። ነገር ግን በሚያበረታታ በእግዚአብሔር መከራንም ቢሆን፤ ችግርንም ቢሆን የምንወጣበት አቅም ይኖረናል። ማዕበል የሚያሳጋው የባህር ዳር ድንጋይ እንደሚያበረታቅ ሁሉ ለአማኞች ፈተና በበለጠ ድል የሚያንጸባርቁበት አጋጣሚ ይሆንላቸዋል እንጂ ወድቀው አይቀሩም። መስናክሎችንም ቢሆን በጥንካሬ ያልፋሉ። ነገር ግን ማንም ከጌታ ፈቃድ ቢያዘነበል “እንደራሴ ፈቃድ እንጂ እንደ እግዚአብሔር ፈቃድ አልኖርም” ቢል የጥንካሬው መንፈስ ከእርሱ ጋር አይደለምና ደካማና ልፍስፍስ ይሆናል። በማያልቅ የችግር ውርጂብኝ ውስጥ ይኖራል። በመከራዎቹ ውስጥ አብሮት የሚቆምና አይዞህ የሚለው ክፍልም አይኖርም።

♥ “እስክትጠፋም ድረስ ያሳድዱሃል። በቀትርም ጊዜ ዕውር በጨለማ እንደሚርመሰመስ ትርመስመሳለህ። መንገድህም የቀና አይሆንም በዘመንህም ሁሉ የተጨነቅህ የተዘረፍህም ትሆናለህ። የሚያድንህም የለም።” ዘዳ 28፥22ና 29

ሐ) ዕብደት

ዕብደት ማለት መደበኛ ሁኔታ ላይ አለመሆንና የህሊና ክፉ እና ደጉን የማመዛዘን አቅምን ማጣትን ያሳያል። እነዚህ ሁኔታዎች የሚሳዩት ደግሞ ዕብደት ማለት የግድ ጨርቅን መጣል ብቻ አለመሆኑን ነው። ነገር ግን በህብረተሰብ ዘንድ አሳፋሪ የሚባሉና የተናቁ ስራዎችን መስራት፣ ግራ መጋባት፣ ጭንቀት፣ መርሳት፣ ደግ እና ክፉን አለመለየት፣ ያለምክንያት ከሰዎች ጋር መጣላት፣ ራስን መጥላት፣ የልብ አለመረጋጋት እና የመሳሰሉት የዚህ እርግማን ውጤቶች ናቸው።

♥ “እግዚአብሔር በዕብደት፣ በዕውርነት፣ በድንጋጤም ይመታሃል።” ዘዳ 28፥28

በምሳሌ 26፥2 ላይ እንደሚታየው እርግማን ያለምክንያት ሰው ላይ ተፅዕኖ ሊያመጣ አይችልም። በሕይወታችን ላይ ተፅዕኖ እንዲያመጣ የሚያደርጉት ይቅር አለማለት፣ ኃጢአት፣ በዘር ውስጥ ያለ በደል፣ እምነት ማጣት፣ ፍርሃት፣ አለመታዘዝ፣ ስርቆት እና ከሰይጣን አገልጋዮች የሚመጣ እርግማን ምክንያቶች ይሆናሉ።

ሕዝቅኤል በክርስቲያኖች ላይ ስለሚደረገው ጥንቆላ ይናገራል፤ (ሕዝ 13)። ጠንቋዮች አማኞችን እንዲወጉ ወይም እንዲያጠፉ መንገድ ከሚከፍትላቸው ዘዴዎች መካከል እጅን በመጫን የሰይጣንን መንፈስ ማስተላለፍ፣ የሰዎችን የወደፊት ሕይወት ለማወቅ የሚደረግ ኮከብ ቆጠራ፣ አስማት (ከሰው አዕምሮ በላይ የሆነ ነገር ማድረግ)፣ የደረቅ መርፌ ህክምና፣ እኛ ወይም ዘሮቻችን ዓለም አቀፍ ህቡዕ ድርጅት አባል መሆንና መሳተፍ ተፅዕኖ እንዲያመጡ ሊያደርጋቸው ይችላል።

(ህቡዕ ድርጅት ምስጢራዊ ድርጅት ሲሆን ከላይ ሲታይ የሚገዳ የማይመስል ነገር ግን ስለ እግዚአብሔር ያለው እምነትና አስተምህሮ ከትክክለኛው አስተምህሮ የሚፃረር ነገር ያለበት ድርጅት ነው። ህቡዕ ድርጅት የሚያስተምረው አንድ እግዚአብሔር እንዳለና በሁሉ ሃይማኖት የሚገኝ ሰው አንድ እግዚአብሔርን በተለያዩ ስም እንደሚያመልክ ነው።)

♥ «ስለዚህም ጌታ፥ ከመካከላቸው ውጡና የተለያችሁ ሁኑ ርዝሰንም አትንኩ ይላል፤ ሁሉንም የሚገዛ ጌታ፥ እኔም እቀበላችኋለሁ፥ ለእናንተም አባት እሆናለሁ እናንተም ለእኔ ወንድ ልጆችና ሴት ልጆች ትሆናላችሁ ይላል።» 2ኛ ቆሮ 6፥17-18

በህቡዕ ድርጅት ውስጥ አባላት የሆኑ ሰዎች አባልነታቸውን በውጪ ካሉ ሰዎች መደበኛ አልያም መካድ እንዳለባቸው አንዳንድ ፅሁፎች ያስረዳሉ። የድርጅቱን ምስጢር በመሀላ እንዲጠብቁም ይደረጋሉ። ህቡዕ ድርጅቶች በውስጣቸው የተለያዩ ዓይነት ስርዓታዊ አከባባር ሲኖራቸው ጉዳት ከማያመጣው የቡድን ስብስብ በዓለም ሁኔታ ላይ ቁልፍ ሚና ሊጫወቱ እስከሚችሉ የሰዎች ስብስብ ሊደርስ ይችላል። በአብዛኛው ጊዜም እነዚህ ትልልቅ የሚባሉ ድርጅቶች የሰይጣን አስተሳሰብንና አምልኮትን እንደሚከተሉ የተለያዩ ማስረጃዎች አሉ።

ህቡዕ ድርጅት የህይማኖት ድርጅት እንዳልሆነ ሲነገር፤ ነገር ግን የራሱ የሆነ መመሪያ መጽሐፍ ያለው፤ የተለያዩ አማልክትን የሚያመልኩ እና በጥምቀት የሚያምኑ ሰዎች ስብስብ ነው። መጽሐፉም እንደሚገልፀው ዘላለማዊ ሕይወት አንዱ የሃይማኖቱ መሰረት እንደሆነ ነው። አብዛኛው የህቡዕ ድርጅቶች አባላት በሊጋ እድሜያቸው ሲሞቱ ቤተሰቦቻቸው ደግሞ ለመናፍስት በሚያደርጉት ስለትና መሃላ በተለያዩ በሽታዎች እንዲሰቃዩ አድርጓቸዋል።

አብዛኞቹ የህቡዕ ድርጅቶች አባላት የሆኑ ሕዝብ ጥሩ ሰዎች ቢሆኑም በእርግማን የታሰሩ ናቸው። ብዙ ሰው በዙሪያቸው ያሉ የህቡዕ ድርጅት አባላት በባህርያቸው ጥሩ ስለሆኑና ጥሩ ነገር ስለሚያደርጉ ስለድርጅቱ ማንነት በትክክል አይረዱም። በዚህ ምክንያት ይህን ቡድን መቀላቀል መልካም እንደሆነና እንደማይጎዳቸው ያስባሉ። እውነታው ግን ከዚህ የተለየ ሲሆን የህቡዕ ድርጅት መሰረቱ የተለያዩ ጣዖቶች በመሆኑ ይዞት የሚመጣው መዝገ ከፊት ለፊት አይታወቅም። እነኚህ የትውልድ በደሎች የደም ትስስር ባላቸው ሰዎች ያልፋሉ፤ በደሎቹ ለትውልድ እርግማን በር ይከፍታሉ። ከህቡዕ እምነትና እርግማን ለመውጣት ሰዎች በክርስቶስ ደም መታጠብና መንፃት አለባቸው።

4.4.5 የህቡዕ ድርጅት አደገኛነት

- † ደህንነትን ለመቀበል ወደ ፈጣሪ የሚያደርሱ ብዙ መንገዶች አሉ የሚለው የማታለል አስተምህሮ
- † ጥሩ ስራ በመስራት ብቻ ደህንነት ይገኛል የሚለው አስተምህሮ
- † ለአማልክቶች የሚደረግ ስለትና መሀላ
- † ወደፊት የሚመጡ ትውልዶች ለእጅ ስራ የተሰጡ ናቸው
- † የድርጅቱ መሰረት ጥንቆላ መሆኑ

4.5 የዲያብሎስን ሥራ ማጋለጥና ማፍረስ

የዲያብሎስ ስራዎች ጨለማ ውስጥ ባሉ ሁኔታዎች ይመሰላሉ። ፍራቻ፣ ተንኮል፣ የሚሄዱበትን አለማወቅ፣ ደባ፣ ርኩሰት፣ መሰናክል፣ ዝሙት፣ ስርቆት እና የመሳሰሉት የሚሰሩት በጨለማ

ነው። እነዚህን ስራዎች ስናፈራርስበት ግን የሰይጣን ምሽግ የሆነው የጨለማ ሕይወት በብርሀን ይጥለቀላል። ለዲያብሎስም ራሱን የሚያስጠጋበት ስፍራ አይገኝለትም።

- ♥ “ፍሬም ከሌለው ከጨለማ ሥራ ጋር አትተባበሩ፤ ይልቁን ግለጡት እንጂ፤ እነርሱ በሰው ስለሚያደርጉት መኖር እንኳ ነውር ነውር፤ ሁሉ ግን በብርሃን ሲገለጥ ይታያል፤ የሚታየው ሁሉ ብርሃን ነውር።” ኤፌ. 5፡11-13
- ጌታ ኢየሱስ ክርስቶስ ወደዚህ ዓለም የመጣው እነዚህን የጨለማ አሰራር በሕይወት ቃሉና ወደር አልባ በሆነ ፍቅሩ ሊያፈርስ ነው።
- ♥ “ስለዚህ የዲያብሎስን ሥራ እንዲያፈርስ የእግዚአብሔር ልጅ ተገለጠ።” 1ኛ ዮሐ 3፡8-9

ጸሎት

ጸሎት የግል ስሜት ብቻ የምናንጸባርቅበት ሁኔታ አይደለም። አንዳንድ ክርስቲያኖች የእግዚአብሔርን ቃል ባለመረዳት የሚጸልዩት ችግር ሲደርስባቸውና የዲያብሎስ ውጊያ ሲበረታባቸው ብቻ ነው። በመሆኑም ጸሎት ብሶትንና ሀዘንን ብቻ ማካፈያ መንገድ አድርገው ያስቡታል። ለምስጋና የሚሆን ጊዜ የላቸውም። የዕለት ቆይታን ሪፖርት የሚያቀርቡ ይመስል ስለደረሰባቸው ችግርና ስላጋጠማቸው ፈተና ብቻ ይናገራሉ። ስለዚህ በጸሎት ውስጥ ከመኖር በቀር መስማትን አይለማመዱም። ነገር ግን ስንጸልይ ከጌታ ጋር አብረን እንደሆንን ልናስብ ይገባናል። ለጸሎት ስንንበረከክ አባታዊ ምክሩና ቡራኬውን ለመቀበል ከእግሩ ስር እንዳለን ሊሰማን ይገባል። አጥንትን የሚያለመልም እንዲሁም ውስጥን በሀሴት በሚሞላ ቃላት ሲያናግረን በጥሞና መስማት ይኖርብናል። የዛኔ ሰይጣን ከእኛ ጎን መቆም ተስኖት ሲርቅ ውስጣችንም በመንፈሳዊ ጉልበት ሲታደስ ይሰማናል። ይህ ነው ዲያብሎስን ድል እንድንነሳው የሚያስችለን የመውጊያው ጦር፤ ይህ ነው ከሚቃጡብን የዲያብሎስ ፈተናዎች የምንሻገርበት ድልድይ።

- ♥ “በጸሎትና በልመናም ሁሉ ዘወትር በመንፈስ ጸልዩ፤” ኤፌ. 6፡18

በሕይወታችን ላይ የክርስቶስ ኢየሱስን ደም ማወጃ

የጌታችን ደም መድኃኒት ሊሆን እንጂ እንዲሁ በከንቱ የፈሰሰ አይደለም። የሰው ልጆችን ኃጢአት ሊያነፃ የሚችል፤ መድኃኒትም የሆነ በነፃ የሚገኝ ውድ ፈሳሽ ነው። ለዛም ነው “የዓለሙን ሁሉ ኃጢአት የሚያስወግድ የእግዚአብሔር በግ” የተባለው። ይህ ደም መድኃኒት የሚሆነው ለተቀበሉት ብቻ ነው እንጂ ለማያምኑት አይደለም። ሰይጣን በክርስቶስ ደም መዋጅታችንን አይወደውም። ምክንያቱም ይህ ደም ግዛቱ የሆነችውን ሲኦልን ባዶ ያስቀረ፤ የማረካቸውንም ነፍሳት የነጠቀ ነው። ዛሬም “እነርሱም ከበጉ ደም የተነሣ ከምስክራቸውም ቃል የተነሣ ድል ነሡት (ራዕይ 12፡11)” በማለት በክርስቶስ ደም ዲያብሎስን ድል እንደምንነሳ የእግዚአብሔር ቃል ይነግረናል።

በእግዚአብሔር ቃል መበርታትና መቆም

የእግዚአብሔርን ቃል ማንበብና መስማት በመጀመሪያ በትዕቢትና በሰይጣናዊ ስሜት የደነደነ ልብ ይሰብራል፤ ይቀድስማል። ቃሉን ከሕይወታችን ጋር በማዋህድና እንደ ሃሳቡም በመኖር አሸናፊዎች እንሆናለን።

♥ “በሁሉም ላይ ጨምራችሁ የሚንበላበሉትን የክፉውን ፍላጻዎች ሁሉ ልታጠፉ የምትችሉበትን የእምነትን ጋሻ እንሠብራለን፤ የመዳንንም ራስ ቁር የመንፈስንም ሰይፍ ያዙ እርሱም የእግዚአብሔር ቃል ነው። በጸሎትና በልመናም ሁሉ ዘወትር በመንፈስ ጸልዩ፤ በዚህም አሳብ ስለቅዱሳን ሁሉ እየለመናችሁ በመጽናት ሁሉ ትጉኝ” አፌ 6፡16-18

♥ “የእግዚአብሔር ቃል ሕያው ነውና፤ የሚሠራም፤ ሁለትም አፍ ካለው ሰይፍ ሁሉ ይልቅ የተሳለ ነው። ነፍስንና መንፈስንም ጅማትንና ቅልጥምንም እስኪለይ ድረስ ይወጋል፤ የልብንም ስሜትና አሳብ ይመረምራል፤” ዕብ 4፡12

እግዚአብሔርን ከማወቅ የሚያግዱ ሃሳቦችን ማስወጣት (መተው)

ያወቅነውንና የተቀበልነውን አምላክ እግዚአብሔርን እንድንረሳ የሚያደርጉንን ሁኔታዎች መተው መቻል አለብን። እግዚአብሔርን እንድንረሳ ከሚያደርጉን ሁኔታዎች አንዱ ለሰዎች የምንሰጠው ትክክል ያልሆነ ግምትና ክብር ነው። የምናደርጋቸውን ነገሮች በሙሉ “ሰዎች ይደሰቱበታል ወይስ አይደሰቱበትም?” ማለት እንጂ “እግዚአብሔር ይደሰትበታል ወይስ አይደሰትበትም?” የሚል ሀሳብ ውስጥ እንድንገባ እንሆናለን። ለዚህም ነው ብዙ ሰዎች ዝሙትን ለመስራት፤ ጉቦ ለመቀባበል፤ ሰውን ለመግደል፤ እንዲሁም ሌሎች የኃጢአት ስራዎችን ለመስራት ማንም ሰው የማይይበትን አሳቻ ቦታና ጨለማን የሚመርጡት። “ሰው አየኝ አላየኝ” ከማለት ባሻገር “እግዚአብሔር አየኝ አላየኝ” የሚለው ሀሳብ በህሊናቸው ውስጥ አይመለስም። ብላቴናው ዮሴፍ በዚህ ረገድ ሊያስተምረን የሚችል ታሪክ አለው። ይህ ሰው የእግዚአብሔር ክብር አብሮት ስለነበር በባእድ ሀገር በንጉሱ ዘንድ ክብርን ተጎናጽፎ ነበር። በመሆኑም ንጉሱ ወደ ሌላ ቦታ በሄደ ጊዜ በስልጣኑና በንብረቱ ላይ ወክሎት ሄዶ ነበር። ታዲያ የዚያ ንጉስ ሚስት በዮሴፍ ላይ የዝሙት መንፈስ አድርባት ነበርና “አብረኸኝ ተደሰት፤ ከአልጋዬም ላይ ውጣ በማለት” ትጋብዘዋለች። ዮሴፍ ግን “በእግዚአብሔር ፊት እንዴት ኃጢአትን እሠራለሁ?” (ዘፍ 39) በማለት መለሰላት። ይህንን አይነት ልምድ እኛም ብንሆን ማዳበር ያለብን ነገር ነው። ከሰዎች ተደብቀን የምንሰራቸው ኃጢአቶች ሁሉ በእግዚአብሔር ፊት ግልጽ መሆናቸውን ማወቅ መልካም ነው። በመሆኑም “ይህንን አስጸያፊ ድርጊት በአምላኬ ፊት አልፈጽምም” በማለት መተው አለብን።

♥ “የጦር እቃችን ሥጋዊ አይደለምና፤ ምሽግን ለመስበር ግን በእግዚአብሔር ፊት ብርቱ ነው፤ የሰውንም አሳብ በእግዚአብሔርም እውቀት ላይ የሚነሣውን ከፍ ያለውን ነገር ሁሉ እናፈርሳለን ለክርስቶስም ለመታዘዝ አዕምሮን ሁሉ እንማርካለን።” 2ኛ ቆሮ 10፡4-5

ቃል ኪዳንን የራስ ማድረግ

♥ “የአገሩን ሰዎች ሁሉ ከፊታችሁ ታሳድዳላችሁ፤ የተቀረጹትንም ድንጋዮቻቸውን ሁሉ ታጠፋላችሁ፤ ቀልጠው የተሠሩትንም ምስሎቻቸውን ሁሉ ታጠፋላችሁ፤ በኮረቢታ ላይ ያሉትን መስገጃዎቻቸውንም ታፈርሳላችሁ ምድሪቱንም ለእናንተ ርስት አድርጌ ሰጥቼአችኋለሁና ምድሪቱን ትወርሱአታላችሁ ትቀመጡባታላችሁም።” ዘኁ 33፡52-53

♥ ራስን አለማግለልና በቤተክርስቲያን ውስጥ መሳተፍ

እግዚአብሔር ለእያንዳንዳችን ልዩ ልዩ ስጦታዎችን ሰጥቶናል። ለአንዳንዶቻችን በዝማሬና በምስጋና እንድናገለግል፤ ለሌሎቻችን ቃሉን እንድንሰብክ፤ ለአንዳንዶቻችን እንድንመከር፤ ለአንዳንዶቻችን እንድንመራ፤ ለአንዳንዶቻችን በጽሁፍ እንድናገለግል የተለያዩ ጸጋዎች

ተሰጥተውናል። በእነዚህ በተሰጡን መከሊቶች ልናተርፍባቸው እንጂ ልንቀብራቸው አይገባም። ምክንያቱም በትንሹ መታመን በትልቁ ለመሾም ምክንያት ነውና። በመሆኑም ራስን ከማግለል ይልቅ የተሰጡንን ጸጋዎች ለመተግበር ዘወትር መትጋት ይገባናል።

- ♥ “ለፍቅርና ለመልካምም ሥራ እንድንነቃቃ እርስ በርሳችን እንተያይ፤ በአንዳንዶችም ዘንድ ልማድ እንደ ሆነው፥ መሰብሰባችንን አንተው እርስ በርሳችን እንመካከር እንጂ፤ ይልቁንም ቀኑ ሲቀርብ እያየችሁ አብልጣችሁ ይህን አድርጉ።” ዕብ 10፥24-25

የሰዎችን የጸጋ ስጦታ ሳይሆን የሕይወታቸውን ፍሬ መመልከት

ምልከትን እያዩ መጓዝ ብዙ ችግሮች አሉት። ሰዎች ስለፈወሱና ድንቅ ድንቅ ነገሮችን ስለደረጉ ብቻ ከእግዚአብሔር ዘንድ ናቸው ማለት አይቻልም። ምክንያቱም አስማተኞችም ድንቅ ድንቅ ነገሮችን ማድረግ ይችላሉና። ሙሴ በትሩን እባብ ሲያደርግ አስማተኞቹም ይህንን ማድረግ እንዳልተሳናቸው ማስታወስ ይገባል። በመሆኑም የሕይወታቸውን ፍሬ ማየት ተገቢ ነው። የእግዚአብሔር ቃልም እንድንጠነቀቅ ይመክረናል። የጌታ የሆኑት ግን ነገሮችን ሁሉ በፍቅር ያደርጋሉ።

- ♥ “የበግ ለምድ ለብሰው ከሚመጡባችሁ በውሥጣቸው ግን ነጣቂዎች ተኩላዎች ከሆኑ ከሐሰተኞች ነቢያት ተጠንቀቁ። ከፍሬያቸው ታውቋቸዋለችሁ። ከእሾህ ወይን ከኩርንችትስ በለስ ይለቀማልን?” ማቴ 7፥15-16

- ♥ “እርስ በርሳችሁ ፍቅር ቢኖራችሁ፥ ደቀ መዛሙርቴ እንደ ሆናችሁ ሰዎች ሁሉ በዚህ ያውቃሉ።” ዮሐ 13፥35

እጅን ጭኖ ስለሚፀልይልን ሰው በሚገባ ማወቅ(መጠንቀቅ)

ተአምራትን ሲሰሩ ስላየናቸው ብቻ ሰዎችን በላያችን ላይ እጃቸውን ጭነው እንዲጸልዩ ልንፈቅድላቸው አይገባም።

- ♥ “በማንም ላይ ፈጥነህ እጆችህን አትጫን፤ በሌሎችም ኃጢአት አትተባበር፤ ራስህን በንጽህና ጠብቅ።” 1ኛ ጢሞ 5፥22

እኛን ለመቆጣጠር የሚፈለጉ ነገሮችን ማስወገድ

ከእግዚአብሔር መንፈስ በቀር ምንም ነገር ቢሆን ሊቆጣጠረን አይገባም። እንደ ሲጋራና መጠጥ ያሉ ሱሶች ውስጥ ካለን ፈጥነን መውጣት ይገባናል። ሰው ለዛውም የእግዚአብሔር ድንቅ ስራ ነውና አካልንም መንፈስንም በሚያቆሽሽ ግዑዝ ነገር ቁጥጥር ውስጥ መውደቅ አይገባውም። ካልገዛው እያለ ፈተናውን በሚያበዛብን የስጋ ፍላጎትም ቁጥጥር ስር መውደቅ የለብንም። ስጋችንን እየገሸምን ልንኖር ግድ ነው፤ አለበለዚያ እንደስጋ ፈቃድ ወደ ፈለግንበት አቅጣጫ ስንነዳ እይታችን ከአምላካችን ላይ ይነቀላል። ልባችንን ሕይወት ለሚሆናት ከእግዚአብሔር ሀሳብ በቀር ለጊዜያዊ ምቹትና ደስታ ተገዢ አናድርጋት። ሌሎች በእኛ ላይ የሚተገብሩት ሰይጣናዊ ተግባርም ቢሆን እንዳይሰራ እንዲሁም መሰናከል እንዳይሆንብን ልባችን በአምላካችን ላይ ፍጹም የሆነ እምነት ሊኖረው ይገባል።

- ♥ “አጥብቀህ ልብህን ጠብቅ፤ የሕይወት መውጫ ከእርሱ ነውና።” ምሳ 4፥23

♥ “በአንቺ ላይ የተሠራ መሣሪያ ሁሉ አይከናወንም በፍርድም በሚነሣብሽ ምላስ ሁሉ ትፈርጂበታለሽ። የእግዚአብሔር ባሪያዎች ርስት ይህ ነው፤ ጽድቃቸውም ከእኔ ዘንድ ነው፤ ይላል እግዚአብሔር፡-” ኢሳ 54፡17

አመፀኛ ሰዎችን መለየት

ዓመፀኞችን በእግዚአብሔር ቃል ልንለውጣቸው ከቻልን መልካም ነው። የክርስትና ሕይወት ትርጉሙ በዓመፃ ሕይወት ውስጥ ያሉ ሰዎችን መልሶ ለእግዚአብሔር ተገባር ማድረግ ነው። በጸሎታችን ማሰብ፤ የሕይወት ቃልንም ልንመሰክርላቸው ይገባል። የምንሄድበትን የሕይወት መንገድ ለእነርሱም ይሆን ዘንድ ሰላማችንንና ፍቅራችንን እንግለጽላቸው። ነገር ግን አንዳንዶች የምንገባራቸውን ቃል እንደ ሞኝነት ይቆጥሩታልና ስምተው ለመቀበል ይከብዳቸዋል። ይልቁንም እኛም የጊዜውን ፍልስፍና ተከታይ እንድንሆንና የክርስቶስን ሞትና ትንሳዔ ዜና እንዳናወራ ማሰናከያዎችን ይፈጥራሉ። በመንገዳቸው ተስበን እንዳንቀር ሊቀየር የማይፈልግ የዓመፅን ሰው መለየት አለብን።

♥ “ዓመፀኝነት እንደ ምዋርተኛ ኃጢአት፤ እልከኝነትም ጣዖትንና ተራፊምን እንደ ማምለክ ነው የእግዚአብሔርን ቃል ንቀሃልና እግዚአብሔር ንጉሥ እንዳትሆን ናቀህ አለ።” 1ሳመ፡15፡23

♥ “እንግዲህ ለእግዚአብሔር ተገዙ፤ ዲዮብሎስን ግን ተቃወሙ ከእናንተም ይሸሻል፤ ወደ እግዚአብሔር ቅረቡ ወደ እናንተም ይቀርባል። እናንተ ኃጢአተኞች፤ እጆቻችሁን አንጹ፤ ሁለት አሳብም ያላችሁ እናንተ፤ ልባችሁን አጥፋ።” ያዕ 4፡7-8

ምዕራፍ 5

የአማኞች ስልጣንና የመውጊያ መሳሪያዎች



♥ “እነሆ፤ እባቡንና ጊጉን ትግጡ ዘንድ፤ በጠላትም ኃይል ሁሉ ላይ ሥልጣን ሰጥቻችኋለሁ፤ የሚገዙዎትሁም ምንም የለም።” ሉቃ 10፥19

ሰው ክርስቶስ አዳኙና ጌታው መሆኑን አምኖ ከተቀበለ በኋላ ለሚኖረው ሕይወት ምሉዕነት የእግዚአብሔር ኃይል በመንፈስ ቅዱስ አማካኝነት ደጋፊው ይሆናል። ይህም በተሰጠው ስልጣን መሰረት በሕይወቱ ውስጥ ሊያጋጥመው የሚችለውን መንፈሳዊ ውጊያ ለመቋቋም እንዲችል ያደርገዋል።

† ይህ ምዕራፍ አንድ አማኝ የተሰጠውን ስልጣን ምን እንደሆነ እንዲያውቅና ስልጣኑን በእምነት ተቀብሎ እንዴት መጠቀም እንዳለበት በጥቂቱ ያሳያል።

5.1 የአማኞች ስልጣን

ሀ ፍጥረታትን በሙሉ እንዲያስተዳድሩ

አምላክ ለሰው ልጆች ያለውን ባህርይ በእስትንፋሱ አማካኝነት አስተላልፎልናል። በመሆኑም ፍጥረታትን የመምራት ባህርይን ከእግዚአብሔር ተጋርተናል። እግዚአብሔር ለሰው ልጅ የነበረው የመጀመሪያው ዓላማ ምድርን እንዲገዛ ነበር። ወንድና ሴት አድርጎ ከፈጠራቸው በኋላ የሰጣቸው ትእዛዝ በምድር ላይ ያሉትን ፍጥረታት በሙሉ እንዲያስተዳድሩ ነበር። እግዚአብሔር ሰውን በእምሳሉ ሲፈጥር የእግዚአብሔርን ምስል እንዲያሳይ ብቻ ሳይሆን በተሰጠው ስልጣን በተፅዕኖ ምድርን እንዲመራ ነበር። የእግዚአብሔርን ትእዛዝ ባለመስማታቸው ግን የዘላለም ሞት ሲፈረድባቸው ዳግመኛ ወደነበሩበት ቦታ እንዲመልሳቸው ተሰፋን በመስጠት ነበር። ይህም ጌታ ኢየሱስ ክርስቶስ በመምጣቱና ስለ ሰው ልጅ ኃጢአት ራሱን መስዋዕት በማድረግ ሲፈፀም የሰው ልጆች የተቀማነውን ስልጣን በእርሱ በማመን መልሰን ማግኘት እንችላለን። ከእነዚህም ስልጣናት መካከል አንዱ ጠላታችን ዲያብሎስን የምንወጋበት ነው። እንደ ቃሉ በእምነት ከክርስቶስ ጋር በመንግስተ ሰማይ በስልጣኑ ከእርሱ ጋር ተቀምጠናል፤ በተመሳሳይ ጊዜ ደግሞ ምድርንም እንመራለን።

♥ “እግዚአብሔርም አለ፡- ሰውን በመልካችን እንደ ምሳሌአችን እንፍጠር የባሕር ዓሦችንና የሰማይ ወፎችን፤ እንሰሳትንና ምድርን ሁሉ፤ በምድር ላይ የሚንቀሳቀሱትንም ሁሉ ይግዙ። እግዚአብሔርም ሰውን በመልኩ ፈጠረ በእግዚአብሔር መልክ ፈጠረው ወንድ እና ሴት አድርጎ ፈጠራቸው። እግዚአብሔርም ባረካቸው፤ እንዲህም አላቸው፡- ብዙ፤ ተባዙ፤ ምድርንም ሙሉአት፤ ግዙአትም የባሕርን ዓሦችና የሰማይን ወፎች በምድር ላይ የሚንቀሳቀሱትንም ሁሉ ግዙአቸው።” ዘፍ 1፥26-28

ሰው የእግዚአብሔርን ትእዛዝ ባለመስማቱ ግን የዘላለም ሞት ተፈርዶበታል። ከእርግማኑም የተነሳ ምድርና ሌሎች ፍጥረታት ከሰው ልጆች ጋር የነበራቸው ተፈጥሯዊ መስተጋብር ልዩ የሆነ አቅጣጫን ለመያዝ በቅቷል። የምድር እሾህና አሜኬላን ማብቀልና የእንሰሳትም በሰው ልጆች ላይ ማመጽ የዚህ እርግማን ነጸብራቅ ናቸው። የሰው ልጆች በእግዚአብሔር ዘንድ የሚታይ ማንነት ባይኖረንም እግዚአብሔር ለእኛ ካለው ፍቅር የተነሳ የበደሉን እዳ በልጁ ሞት ተከቶልናል።

♥ “የፊተኛው ሰው ከመሬት መሬታዊ ነው ሁለተኛው ሰው ከሰማይ ነው። መሬታዊው እንደሆነ መሬታውያን የሆኑት ደግሞ እንዲሁ ናቸው፤ ሰማያዊው እንደሆነ ሰማያውያን የሆኑት ደግሞ እንዲሁ ናቸው።” 1ኛ ቆሮ 15፥47-49

♥ “የጣቶችህን ሥራ ሰማዮችን ባየሁ ጊዜ፤ ጨረቃንና ከዋክብትን አንተ የሠራሃቸውን፤ ታስበው ዘንድ ሰው ምንድር ነው? ትጐበኘውም ዘንድ የሰው ልጅ ምንድር ነው? ከመላእክት እጅግ ጥቂት አሳስኸው በክብርና በምስጋና ዘውድ ከለልኸው። በእጆችህም ሥራ ሁሉ ላይ ሾምኸው ሁሉን ከእግሮቼ በታች አስገዛህለት።” መዝ 8፥3-6

♥ “የሰማያት ሰማይ ለእግዚአብሔር ነው ምድርን ግን ለሰው ልጆች ሰጣት።” መዝ 115፥16

♥ “ኢየሱስም ቀረበና እንዲህ ብሎ ተናገራቸው። ሥልጣን ሁሉ በሰማይና በምድር ተሰጠኝ። እንግዲህ ሂዱና አሕዛብን ሁሉ በአብ በወልድና በመንፈስ ቅዱስ ስም እያጠመቃችኋቸው፤ ያዘዝኋችሁንም ሁሉ እንዲጠብቁ እያስተማራችኋቸው ደቀመዛሙርት አድርጓቸው እነሆም እኔ እስከ ዓለም ፍጻሜ ድረስ ሁልጊዜ ከእናንተ ጋር ነኝ።” ማቴ 28፥18-20

♥ “ክርስቶስንም ከሙታን ሲያስነሣው ከአለቅነትና ከሥልጣንም ከኃይልም ከጌትነትም ሁሉ በላይና በዚህ ዓለም ብቻ ሳይሆን ነገር ግን ሊመጣ ባለው ዓለም ደግሞ ከሚጠራው ስም ሁሉ በላይ በሰማያዊ ስፍራ በቀኙ ሲያስቀምጠው በክርስቶስ ባደረገው ሥራ የብርታቱ ጉልበት ይታያል።” ኤፌ 1፥20-21

♥ “በሚመጡ ዘመናትም በክርስቶስ ኢየሱስ ለእኛ ባለው ቸርነት ከሁሉ የሚበልጠውን የጸጋውን ባለጠግነት ያሳይ ዘንድ፤ ከእርሱ ጋር አስነሣን በክርስቶስ ኢየሱስም በሰማያዊ ስፍራ ከእርሱ ጋር አስቀመጠን።” ኤፌ 2፥6

• ክርስቶስ በማንኛውም ነገር ላይ ሙሉ ስልጣንና ሙሉ ኃይል አለው።

♥ “እርሱም የማይታይ አምላክ ምሳሌ ነው። የሚታዩትና የማይታዩትም፤ ዙፋናት ቢሆኑ ወይም ጌትነት ወይም አለቅነት ወይም ሥልጣናት፤ በሰማይና በምድር ያሉት ሁሉ በእርሱ ተፈጥረዋልና ከፍጥረት ሁሉ በፊት በከር ነው። ሁሉ በእርሱና ለእርሱ ተፈጥሯል። እርሱም ከሁሉ በፊት ነው ሁሉም በእርሱ ተጋጥሞአል።” 1ኛ ቆላ 1፥15-17

♥ “ልጆች ሆይ፤ እናንተ ከእግዚአብሔር ናችሁ አሸንፋችኋቸውማል፤ በዓለም ካለው ይልቅ በእናንተ ያለው ታላቅ ነውና።” 1ኛ ዮሐ 4፥4

ለ) በኢጋንንት ሁሉ ላይ ስልጣንና ደዌንም ይፈውሱ ዘንድ

ኢጋንንትና ጭፍሮቻቸው በሰዎች ልጆች ላይ ምንም ዓይነት ስልጣን የላቸውም። የኢጋንንት አሰራር በእኛ ላይ ምንም ጉልበት የለውም። ይልቁኑም እኛ በክርስቶስ ስም ለምናምን እንደ ሀሳብ-ም ለተጠራን የኢጋንንትና የጭፍሮቻቸውን ስራ እናፈራርስ ዘንድ ስልጣኑ ተሰጥቶናል። ዳንኤል በበደሉ ሳይሆን በጸሎት ከአምላኩ ጋር በመተዋወቁ ጠላቱ ወደ አንበሶች ጉድጓድ እንዲጣል ቢያስፈርድበትም ይህ የእግዚአብሔር ሰው ግን ከአንበሶቹ ጋር ያለምንም ችግር ማደር መቻሉ ለዚህ ጥሩ ማሳያ ነው።

- ♥ አሥራ ሁለቱንም ሐዋርያት በአንድነት ወደ እርሱ ጠርቶ በኢጋንንት ሁሉ ላይ ደዌንም ይፈውሱ ዘንድ ኃይልና ሥልጣን ሰጣቸው፤ ሉቃ 9፥1

እኛ የክርስቶስ አካሎች ነን። ለዛም ነው ራሱ “እኔ የወይን ግንድ ነኝ እናንተም ቅርንጫፎቼ ናችሁ (ዮሐ 15፥5)” ብሎ የተናገረው። የታላቁ ንጉስ አካላት መሆናችን የእርሱን ኃይል እንድንላበስ ያደርገናል። የጌታ ኃይል በመስቀል ላይ ተገልጿል።

- ♥ “እርሱንም በመስቀል ጠርቆ ከመንገድ አስወግዶታል። አለቅነትንና ሥልጣናትን ገፎ፤ ድል በመንሣት በእርሱ እያዘራቸው በግልጥ አሳያቸው።” ቆላ 2፥14-15

እኛንም በጠላት ኃይል ላይ ድልን እንድንጎናጸፍ ሲነግረን እንዲህ ይላል፤

- ♥ “እነሆ፤ እባቡንና ጊንጡን ትረግጡ ዘንድ፤ በጠላትም ኃይል ሁሉ ላይ ሥልጣን ሰጥቻችኋለሁ፤ የሚገቡዎቻችሁም ምንም የለም።” ሉቃ 10፥19

- ♥ “በእርሱ የመለኮት ሙላት ሁሉ በሰውነት ተገልጦ ይኖራልና። ለአለቅነትና ለሥልጣንም ሁሉ ራስ በሆነ በእርሱ ሆናችሁ ተሞልታችኋል።” ቆላ 2፥9-10

እርግጥ ነው ኃይላችንና ጉልበታችን ክርስቶስ አያሱስ ነው። እኛ በራሳችን ምንም ጉልበት የሌለን ልፍስፍሶችና ደካማዎች ነን። አንድ ቅርንጫፍ ከዋናው ግንድ ተለይቶ እሳት ማቀጣጠያ ከመሆን በቀር ምን እርባና አለው? መልሱ ምንም ነው። እኛም ከወይኑ ግንድ የተለየን ቅርንጫፎች ከሆንን እንደዚሁ ነው። በጠላት ኃይል ላይ ድልን ልንጎናጸፍ አንችልም። ይህ እውነታ የተገለጠለት ነብዩ ዳዊት “አቤቱ ጉልበቴ ሆይ እወድህለሁ (መዝ 18፥1)” ብሎ አመሰገነ። የእኛ ጉልበትና ኃይል የጌታ የኢየሱስ ክርስቶስ ጸጋ ነው።

- ♥ “የሰላምም አምላክ ሰይጣንን ከእግራችሁ በታች ፈጥኖ ይቀጠቅጠዋል። የጌታችን የኢየሱስ ክርስቶስ ጸጋ ከእናንተ ጋር ይሁን።” ሮሜ 16፥20

- ♥ ይህ ጸጋ ከእኛ ጋር ሲሆን ጦራችንና ጋሻችን ይሆናል። “በውኃ ውስጥ ባለፍህ ጊዜ ከአንተ ጋር እሆናለሁ፤ በወንዞችም ውስጥ ባለፍህ ጊዜ አያሰጥሙህም በእሳትም ውስጥ በሄድህ ጊዜ አትቃጠልም፤ ነበልባሉም አይፈጅህም።” ኢሳ 43፥2

ሐ ማሰርና መፍታት

- ♥ “ወይስ ሰው አስቀድሞ ኃይለኛውን ሳያስር ወደ ኃይለኛው ቤት ገብቶ እቃውን ሊነጥቀው እንዴት ይችላል? ከዚያም ወዲያ ቤቱን ይበዙብዛል።” ማቴ 12፥29
- ♥ “የመንግሥተ ሰማያትንም መከፈቻዎች እስጥሃለሁ በምድር የምታስረው ሁሉ በሰማያት የታሰረ ይሆናል፤ በምድርም የምትፈታው ሁሉ በሰማያት የተፈታ ይሆናል።” ማቴ 16፥19

5.2 መንፈሳዊ ማሰልጠኛ

አንድ ክርስቲያን በመንፈሳዊ ሕይወቱ ውስጥ የሚያጋጥመውን ችግሮችና ውጊያዎች በድል ለማለፍ መበርታት አለበት። ለመበርታት ደግሞ ከማን ጋር እንደምንዋጋና እንዴት እንደምንዋጋ ማወቅና መሰልጠን አለብን። ይህም ጌታን በመስማትና ትዕዛዛቱን በመጠበቅ ነው።

- ♥ “እግዚአብሔር አምላኬ ይባረክ፤ ለእጆቼ ሰልፍን፤ ለጣቶቼም ዘመቻን የሚያስተምር...” መዝ 144፥1

5.2.1 ክርስቶስ ከጠላት ጋር እንድንዋጋ ያስተምረናል፤ ያሰለጥናል

የሰይጣን ውጊያ ስልት ልዩ ልዩ ነው። የራሳችንን ስጋዊ ስሜት በመቀስቀስ፤ ጓደኞቻችንን በክፋት በማስነሳት፤ በስራ ቦታ በመቃወም፤ በመንገዳችን መሰናከያ በማስቀመጥ እና በምንወዳቸው ነገሮች ሁሉ ይዋጋናል። ምናልባትም እየተዋጋን መሆኑ ሳይገባንና እየጣለን መሆኑን ሳናውቅ ወደ ሀሳቡ ሊወስድን ይችላል። ነገር ግን በአሸናፊው በክርስቶስ በመማርና በመሰልጠን፤ አካሄዱን ሁሉ በመረዳት ድልን እንቀዳጃለን። ለዛም ነው መዝሙረኛው ዳዊት “እግዚአብሔር ይባረክ፤ ለእጆቼ ሰልፍን፤ ለጣቶቼም ዘመቻን የሚያስተምር...(መዝ 144፥1)” ብሎ ያመሰግነው።

- ♥ “ይሄዱባት ዘንድ የእግዚአብሔርን መንገድ ይጠብቁ ወይም አይጠብቁ እንደ ሆነ እስራኤልን እፈትንባቸው ዘንድ፤ ኢያሱ በሞተ ጊዜ ከተዋቸው አሕዛብ አንዱን ሰው እንኳ ከእንግዲህ ወዲህ ከፊታቸው አላወጣም። እግዚአብሔርም እነዚህን አሕዛብ አስቀረ፤ ፈጥኖም አላወጣቸውም፤ በኢያሱም እጅ አሳልፎ አልሰጣቸውም።” መሳ 2፥21-23
- ♥ “ከከነዓናውያንም ጋር መዋጋት ያላወቁትን እስራኤልን በእነርሱ ይፈትናቸው ዘንድ፤ በፊትም ሰልፍን ያልለመዱ የእስራኤል ልጆች ትውልድ መዋጋትን ያውቁና ይማሩ ዘንድ እግዚአብሔር ያስቀራቸው አሕዛብ እነዚህ ናቸው።” መሳ 3፥1-2

5.2.2 ክርስቶስ በማበረታታት ያግዛናል

እግዚአብሔር የሰይጣን ውጊያ ሲበረታ እንዳንደክም የሚያበረታን መንፈሱን ልኮልናል። ንስር ያረጀ አካሉን በአዲስ እንደሚተካ እኛም ዘወትር በእርሱ ቅዱስ መንፈስ እንበረታለን፤ ጉልበታችንንም እናድሳለን። የሚከብደንም ነገር አይኖርም።

- ♥ “ኃይልን በሚሰጠኝ በክርስቶስ ሁሉን እችላለሁ።” ፊል 4፥13

እስራኤላውያን ከግብፅ ወጥተው ወደ ከነዓን ሲጓዙ የእግዚአብሔር እርዳታ ተለይቷቸው ቢሆን ኖሮ ተመልሰው ራሳቸውን ለፈርዖን አሳልፈው በሰጡ ነበር። ነገር ግን እግዚአብሔር ይህንን እውነታ ስለሚያውቅ ከፊት ለፊታቸው ጥልቅ የሆነና በሰፊው የተንጣለለ ውኃ በገጠማቸው ጊዜ ውኃውን ልክ እንደ ግድግዳ ለሁለት ከፍሎ በደረቅ እንዲሻገሩ በማድረግ እንዲሁም የፈርዖንን ሰራዊት በዚያ ውኃ ውስጥ በማስጠም ሲያድናቸው፤ በዚያ እልም ባለው በረሀ ከደረቅ ድንጋይ ውስጥ ውኃ እያፈለቀ እያጠጣቸው፤ መናን እያወረደ እየመገባቸው፤ ወደፊት ይጓዙ ዘንድ እያበረታቸው፤ እሱን ብለው የወጡ ሕዝቡን በሰላም እንዲሄዱ አስችሏቸዋል።

♥ “እግሮቼን እንደ ብሆር እግሮች የሚያበረታ፥ በኮረብቶችም የሚያቆመኝ እግዚአብሔር ነው። እጆቼን ሰልፍ ያስተምራል፤ በከንዴም የናስ ቀስት አገትራለሁ።” 2ኛ ሳሙ 22፥34-35

በክርስቶስ ስናምንና ከእርሱ ጋር አንድ ስንሆን በሰማያዊ ቦታ በስልጣን እንቀመጣለን። ሁሉ ነገራችንን በአዲስ ሁኔታ መመልከት እንጀምራለን። የደከሙ የሚመስለን ማንኛውንም አካላት ያበረታልናል። ለአብነት ያህል እጆች፣ ጥንካሬን ይወክላሉ፤ ነህስ ደግሞ የእግዚአብሔርን ገድቅ ፈራጅነት ይወክላል። ኢየሱስ በጠላት ስራ ላይ በሙሉ ስልጣን እንድንፈርድ ስልጣን ሰጥቶናል። እርሱን በምንታዘዝበት ጊዜ ደግሞ ይህ ስልጣን መስራት ይጀምራል። በክርስቶስ በኩል ትክክል ባልሆኑ ነገሮች ላይ በፅድቅ እንድንፈርድ ስልጣን ተሰጥቶናል።

♥ “ከኃጢአት በቀር በነገር ሁሉ እንደ እኛ የተፈተነ ነው እንጂ፤ በድካማችን ሊራራልን የማይችል ሊቀ ካህናት የለንም።” ዕብ 4፥15

5.2.3 መልካሙን ጦርነት እንድንዋጋ ያስችለናል

እርግጥ ነው በዓለም ላይ መልካም ጦርነት እንዲሁም መጥፎ ሰላም ኖሮ አያውቅም። ለዛም ነው ሀገራት ሁሉ ወደ ጦርነት ላለመግባት የሚደራደሩትና አስታራቂ መፍትሔን የሚያፈለጉት። ከሰይጣን ጋር ጦርነት ላለማድረግ ግን መደራደሪያው አንድና አንድ ብቻ ነው። እሱም የጥፋት ልጅ መሆኑ። እኛ የእግዚአብሔር ልጆች በመሆናችን ወደ ጦርነት መግባት አማራጭ የሌለው ነው። የዚህ ጦርነት መልካም የመባሉም ምክንያት የጦርነቱ አካል መሆን ነፍስን የሚያጠፋ ሳይሆን የሚያተርፍ በመሆኑ፤ የሚሰብር ሳይሆን የሚጠግን በመሆኑ፤ የሚያከስር ሳይሆን የሚያተርፍ በመሆኑ፤ የሚያደክም ሳይሆን የሚያበረታ በመሆኑ እና መሸነፊያ ሳይሆን ድልን መቀዳጃ በመሆኑ ነው።

♥ “ጢሞቴዎስ ልጄ ሆይ፤ አስቀድሞ ስለአንተ እንደተነገረው ትንቢት፤ በእርሱ መልካም ጦርነት ትዋጋ ዘንድ ይህችን ትእዛዝ አደራ አስጥሃለሁ።” 1ኛ ጢሞ 1፥8

ስለዚህ ማንም ቢሆን ለዚህ መልካም ጦርነት ታጥቆ መነሳት ይኖርበታል። ነገር ግን “እኔ ደካማ ነኝ፤ ሰይጣንን ታግዬ መጣል አይቻለኝም” አይባል። ምክንያቱም የመውጊያ ጦራችን ስጋዊ አይደለምና። አዎ! እኛ የምንዋጋው የሰይጣንን ስራ ልክ እንደ ሸክላ የሰባበረው ሲኦልንም መዝብሮ ባዶ ማድረግ በቻለው በክርስቶስ ደምና ጸጋ ነውና።

♥ “የጦር እቃችን ሥጋዊ አይደለምና፤ ምሽግን ለመስበር ግን በእግዚአብሔር ፊት ብርቱ ነው፤ የሰውንም አሳብ በእግዚአብሔርም እውቀት ላይ የሚነሣውን ከፍ ያለውን ነገር ሁሉ እናፈርሳለን ለክርስቶስ ለመታዘዝ አዕምሮን ሁሉ እንማርካለን።” 2ኛ ቆሮ 10፥4-5።

♥ “እነርም ከበጉ ደም የተነሣ ከምስክራቸውም ቃል የተነሣ ድል ነሡት፤ ነፍሳቸውንም እስከሞት ድረስ አልወደዱም።” ራዕ 12፥11

በመጽሐፍ ቅዱስ ታሪክ በመመስረት ብዙውን ጊዜ ስለ መልካሙ ውጊያ ስናወራ ይበልጥ ስለ እምነት አብሮ ይነሳል። ክርስቶስ የጴጥሮስን የልብ እምነት በማየቱ ጴጥሮስ ካሰበው በላይ ባርከታል። አማኞች እግዚአብሔርን ባመንን ልክ ስልጣናችንም ያንን ያህል ነው። የክርስትና ሕይወት እረፍት የለሽ የትግል ኑሮ በሆነበት በዚህ ዘመን እምነት የክርስቶስ ወታደሮች ሆነን በፅናት እንድንቆም፣ ሊለካ የማይችል ቦታ ይይዛል። ተስፋ መቁረጥና የክርስቶስ ቅንዓት አለመኖር ከኢየሱስ ቤተሰቦች መካከል መወገድ ስንፍናዎች ናቸው። በመጨረሻ ወደ ሰማያዊው ቤታችን ብንጠፋ ከመቆጫት ያድነናል። ክርስቶስ እምነታችን ነው። እምነታችንን በሙሉ በእርሱ ላይ ከጣልን እንደ እርሱ ፍላጎት ትግላችንን በድል እንጨርሳለን።

5.3 ከእግዚአብሔር የሆኑ መንፈሳዊ የጦር እቃዎች

የእግዚአብሔርን የጦር እቃዎች (ክርስቶስንም ጨምሮ) በመልበስ ራሳችንን ማዘጋጀት አለብን። በተጨማሪም እኛ የእግዚአብሔር መሳሪያዎች ነን፤ እግዚአብሔር ጠላትን የምንዋጋበት ሙሉ ትጥቅ ሰጥቶናል። መንፈስ ቅዱስ የሰይጣንን ስራ ለማፍረስ ቃሉን ወደ ሚያስፈልገው መሳሪያ መቀየር ይችላል።

- ♥ “የዲያብሎስን ሽንገላ ትቃወሙ ዘንድ እንዲቻላችሁ የእግዚአብሔርን እቃ ጦር ሁሉ ልበሱ። መጋደላችን ከደምና ከሥጋ ጋር አይደለምና፤ ከአለቆችና ከሥልጣናት ጋር ከዚህም ከጨለማ ዓለም ገዢዎች ጋር በሰማያዊም ስፍራ ካለ ከክፋት መንፈሳዊያን ሠራዊት ጋር ነው እንጂ።” ኤፌ 6፥11-12
- ♥ “አንቺ መደሻዬና የጦር መሣሪያዬ ነሽ በአንቺ አሕዛብን እሰባብራለሁ በአንቺም መንግሥታትን አጠፋለሁ።” ኤር 51፥20
- ♥ “በውኑ ቃሌ እንደ እሳት፤ ድንጋዩንም እንደሚያደቅቅ መደሻ አይደለችምን? ይላል እግዚአብሔር፡-” ኤር 23፥29

† በኤፌ 6፥14-18 እንዲሁም በተለያዩ የመጽሐፍ ቅዱስ ክፍሎች ውስጥ እንደ ጦር እቃዎች ልንጠቀምባቸው የምንችላቸውን ነገሮች ተፅፎልናል፡-

i. የእውነት ቀበቶ፤

እውነትን ተናጋሪዎች ከእግዚአብሔር ዘንድ ናቸው። ከሀሰተኛ ጋር አይተባበሩም። ጌታ ኢየሱስ ስለ ራሱ ሲናገር “እኔ መንገድና እውነት ሕይወትም ነኝ፤ በእኔ በቀር ወደ አብ የሚመጣ የለም። (ዮሐ 14፥6)” ብሏል። በተቃራኒው ዲያብሎስ የሀሰት አባት ተብሏል (ዮሐ 8፥44)። ስለዚህ እውነትን የታጠቀ ዲያብሎስ የካበውን የሀሰት ካብ የሚያፈራርስበትን መደሻ ይዟል ማለት ነው። ከአምላካችን ከእግዚአብሔር በቀር ማንንም አምላክ ነው ቢሉን ይህንን የእውነት ቃል በእምነት መናገር እንችላለን።

- ♥ “እኔ እግዚአብሔር ነኝ ከእኔም ሌላ ማንም የለም ከእኔም በቀር አምላክ የለም በፀሐይ መውጫ እና በምዕራብ ያሉ ከእኔ በቀር ማንም ሌላ እንደሌለ ያውቁ ዘንድ አስታጠቅሁህ፤ አንተ ግን አላወቅሽኝም እኔ እግዚአብሔር ነኝ፤ ከእኔም ሌላ ማንም የለም።” ኢሳ 45፥5

ii. የፅድቅ ጥሩር፡- ኢየሱስ ፅድቃችን ነው።

iii. እኛ በራሳችን ጽድቅ የለንም።

- ♥ በእግዚአብሔርም ዘንድ የሚያስመካ ስራን አልሰራንም። ነገር ግን ከነጉድሊታችን የሚቀበለን የጽድቃችንን መመኪያ ጌታ ኢየሱስ ክርስቶስ እንዲሁም የፈሰሰልን ንጹህ ደሙ የጽድቃችን ማህተም ነው። እሱን መያዝ አለብን። “እግዚአብሔር የጽድቅ ጋሻዬ ነው...” መዝ 7፥10
- ♥ “ጽድቅንም እንደ ጥሩ ለበሰ፤ በራሱም ላይ የማዳንን ራስ ቀኑ አደረገ የበቀልንም ልብስ ለበሰ፤ በቅንዓትም መገናጸፊያ ተገናጸፈ።” ኢሳ 59፥17

iv. በሰላም ወንጌል መጫማት፡

† ወንጌልን ስንጫማ ጥሩ ተዋጊዎች መሆን እንችላለን። ነገር ግን ወንጌልን መጫማት ቃሉን ማወቅን የሚያካትት ቢሆንም ቃሉን ልንለብሰው ወይም ልንዋህደው ካልቻልን ግን ጥቅም አልባ ይሆንብናል። ምክንያቱም ቃሉንም ሰይጣንም ቢሆን ጌታን ለማሳሳት ሲሞክር ተጠቅሞበታል። ዛሬም ቢሆን እኛን ለማሳሳትና ለመጣል ይጠቀምበታል። ስለዚህ ቃሉ በውስጣችን እንዲሰራ መፍቀድ ይኖርብናል። ለዛም ነው ቃሉ “ይህንን መጽሐፍ ብላ” ያለው።

- ♥ “በርሃኑም በጨለማና በሞት ጥላ ተቀምጠው ላሉት ያበራል እግሮቻችንንም በሰላም መንገድ ያቀናል።” ሉቃ 1፥79

v. የእምነት ጋሻ

† ብዙ ጊዜ ሰዎች እምነት የሚለውን ቃል በተሳሳተ መንገድ ይተረጉሙታል። ለመሆኑ እምነት ምንድነው? እምነት ማለት የድርጅት አባል መሆን ማለት አይደለም። ክርስቶስ ለእኛ በመስቀል ላይ ያፈሰሰውን ደም መቀበል ማለት ነው። ሕይወት የሚጀምረው ከዚህ ነው። በሰማይም በምድርም እናምንበት ዘንድ ያለን አንድ ብቻ ነው። ከእርሱ በቀር ሌላ እምነትን የሚያመጣ ቢኖር እርሱ የሞት አገልግሎትን ያገለግላል።

- ♥ “እምነትህ በእግዚአብሔር ይሆን ዘንድ ለአንተ ዛሬ እነሆ አስታወቅሁህ።” ምሳ 22፥19
- ♥ “በሰላም አተኛለሁ አንቀላፋለሁም አቤቱ፤ አንተ ብቻህን በእምነት አሳድረኸኛልና።” መዝ 4፥8
- ♥ እምነት በአንደበት ብቻ የሚገለጥ ሳይሆን የምናምንበትን ነገር ወደ ውስጣችን ማስረጽ ነው። ይህ እምነታችን ከዲያብሎስ ፍላጻ የምንሸሸግበት ጋሻችን፤ ራስ ራሱን የምንቀጠቅጥበት ጫማችን፤ ከክርስቶስ ቤተሰቦች ጋር አንድነትን የምንመሰርትበት ማህበር፤ ከእምላካችን ጋር የምንገናኝበት መስመር፤ ከውድቀታችን የምንሳባበት ምርኩዝ፤ ያላየናትን መንግስተ ሰማይ የምናይበት መነጽር፤ የዲያብሎስን ስራ የምናፈራርስበት መሳሪያችን ነው። “በሁሉም ላይ ጩምራችሁ የሚንበላበሉትን የክፉውን ፍላጻዎች ሁሉ ልታጠፉ የምትችሉበትን የእምነትን ጋሻ አንሡ።” ኤፌ 6፥16
- ♥ “የእግዚአብሔር ቃል ቅን ነውና ሥራውም ሁሉ በእምነት ነውና።” መዝ 33፥4
- ♥ ማንም ዓለምን ሁሉ ቢያተርፍ ኑሮውም የምድራዊ ስኬትን ጫፍ ቢነካ ነገር ግን እምነት አልባ ቢሆን ምን ይጠቅመዋል? ጠቢቡ ስለሞን እንደተናገረው “ሁሉ ከንቱ ነው፤ ነፋስንም እንደ መከተል ነው።” መክ 1፥14
- ♥ “በዓለም ያሉት ወንድሞቻችሁ ያን መከራ በሙሉ እንዲቀበሉ እያወቃችሁ በእምነት ጸንታችሁ ተቃወሙት።” 1ኛ ጴጥ 5፥9

vi. የመዳን ራስ ቁር

† የራስ ቁር ሰዎች በተለያዩ ምክንያት ጭንቅላታቸው ላይ ጉዳት እንዳይደርስባቸው ለመከላከያ ተብሎ የሚሰራ፤ ጭንቅላትን ከጉዳት የሚጠብቅ ብረት ለበስ መከላከያ ነው። የክርስትናው የራስ ቁርም ይህንን ገላጭ ምሳሌ በመከተል መንፈስ ለሆነው ጠላታችን መንፈሳዊ የራስ ቁር መከላከያ እናጠልቃለን። ይህ መንፈሳዊ መሳሪያ የዲያብሎስ ጦር ቢወጋን እንኳን እንዳይጥለን ይጠብቀናል።

♥ “እኛ ግን ከቀን ስለ ሆንን፤ የእምነትንና የፍቅርን ጥሩር የመዳንንም ተስፋ አንደ ራስ ቁር እየለበስን በመጠን እንኑር፤” 1ኛ ተሰ 5፥8

vii. የመንፈስ ሰይፍ፦

† ዲያብሎስ መንፈስ እንደመሆኑ መጠን የሚዋጋንም በመንፈስ እንጂ ስጋዊ ጦር በማዝመት አይደለም። ስለዚህ የእኛም የጦር እቃ ቁሳዊ ጋሻና ቁሳዊ ጦር አይደሉም። ረቂቅ የሆነውን የዲያብሎስን ጦሮች የሚያይ መነጽር፤ ወደ እኛ የሚወነጨፉትን የርኩሳን መናፍስት ጦሮች የሚመክት መንፈሳዊ ጋሻ እንዲሁም ድል የምናደርግበት መንፈሳዊ ጦር ያስፈልገናል። እሱም የእግዚአብሔር ቃል ነው።

♥ “የእግዚአብሔር ቃል ሕያው ነውና፤ የሚሠራም፤ ሁለትም አፍ ካለው ሰይፍ ሁሉ ይልቅ የተሳለ ነው።” ዕብ 4፥12

viii. የእግዚአብሔር ክብር

† ክብር ከማፍቀር ይጀምራል። ያለ ፍቅር ግን ክብር የለም። ለእግዚአብሔር ያለን ፍቅር የሚገለጸው ደግሞ አብረውን ያሉ እህት ወንድሞቻችንን በማፍቀር፤ መጠጊያ አልባ ለሆኑ ሰዎች መጠጊያ በመሆን፤ ለፍጥረት ርህራሄ ሲኖረን፤ ጭካኔንን ከሕይወታችን ስናርቅ ነው። “ሰው አያየንም” ብለን የምንሰራቸውን የከፋት ስራዎችና ኃጢአት “በአምላኬ በእግዚአብሔር ፊት እሰራ ዘንድ ይህ ከእኔ ይራቅ” በማለት ነው። ይህ ክብር የሰይጣን ደባ በእኛ ላይ አቅም እንዳይኖረው ዋስትናችን ነው።

♥ “የእግዚአብሔርም ክብር በኋላህ ሆኖ ይጠብቅሃል።” ኢሳ 58፥8

♥ “እግዚአብሔር ይቀድማችኋልና፤ የእስራኤልም አምላክ ይከተላችኋልና...” ኢሳ 52፥12

ix. የብርሃን ጋሻ ጦር

† ጨለማ በብርሀን ይገፈፋል። ስለዚህ የጨለማውን አሰራር ልንገልጥ እንዲሁም በመንፈሳዊ ብርሃን ልንተካው የብርሃንን ጋሻ መያዝ ይገባናል። ጌታ ኢየሱስ “እኔ የዓለም ብርሃን ነኝ ያለ እኔ ምንም ልታደርጉ አትችሉም (ዮሐ 8፥12፤ 9፥5)” እንዳለ የጨለማን ስራ የምናፈራርስበት የብርሃን የጦር እቃችን ጌታ ነው።

♥ “በእኔ የሚያምን ሁሉ በጨለማ እንዳይኖር እኔ ብርሃን ሆኜ ወደ ዓለም መጥቻለሁ።” ዮሐ 12፥4

- ♥ “እግዚአብሔር ብርሃን ነው። ጨለማም በእርሱ ዘንድ ከቶ የለም የምትል ይህች ናት።” 1ኛ ዮሐ 1፥5
- ♥ “ሌሊቱ አልፎአል። ቀኑም ቀርቦአል። እንግዲህ የጨለማውን ሥራ አውጥተን የብርሃንን ጋሻ ጦር እንልበስ።” ሮሜ 13፥12
- ♥ “ስለዚህም በጨለማ የተሰወረውን ደግሞ ወደ ብርሃን የሚያወጣ የልብንም ምክር የሚገልጥ ጌታ እስኪመጣ ድረስ ጊዜው ሳይደርስ አንዳች አትፍረዱ። በዚያን ጊዜም ለእያንዳንዱ ምስጋናው ከእግዚአብሔር ዘንድ ይሆናል።” 1ኛ ቆሮ 4፥5
- ♥ “ከእርሱም የሰማናት ለእናንተም የምናወራላችሁ መልእክት፡ እግዚአብሔር ብርሃን ነው። ጨለማም በእርሱ ዘንድ ከቶ የለም የምትል ይህች ናት።” 1ኛ ዮሐ 1፥5

x. የእግዚአብሔር ቃል (ኢየሱስ)

† ቃሉ ለመንገዳችን መብራት፣ የሕይወት እንጀራ፣ መደሻ፣ እሳት እና ሰይፍ በመባል ተገልጿል። እግዚአብሔር በቃሉ አማካኝነት ጠላት ላይ አዋጅ እንድናወጣና ጠላትን እንድናዝ ስልጣን ሰጥቶናል።

♥ “ነገርንም ትመከራለህ፤ እርሱም ይሳካልሃል ብርሃንም በመንገድህ ላይ ይበራል።” ኢዮ 22፥28

(1) ቃሉ ሕይወት ነው

† የእግዚአብሔር ቃል እንደ ዓለማዊ መጽሐፍ በምድር ላይ ስለሚቀርና ስለሚያልፍ እውቀት የሚነግረን አይደለም። ልብ ወለድ ተብለው እንደሚጻፉትም ጊዜያዊ ደስታ ወይም ሽብር እንዲሰማን አድርጎ የሚያልፍም አይደለም። እንደ ነገስታትና መሳፍንት ቃልም በሹመት ዘመን የሚከበር ሲወርዱ ደግሞ አብሮ የሚወርድ አይደለም። ሕይወት ነው፤ ለዛውም ዘላለማዊ የሆነ። የሚያምኑበትና እንደ ሊድያ (ሐዋ 16) ልቦናቸውን ከፍት አድርገው የሚሰሙት ሁሉ ሕይወትን ያገኛሉ።

♥ “ሕይወትን የሚሰጥ መንፈስ ነው ሥጋ ምንም አይጠቅምም እኔ የነገርኋችሁ ቃል መንፈስ ነው ሕይወትም ነው” ዮሐ 6፥63

(2) የሚያጠግብ እንጀራ

† የእግዚአብሔር ቃል የሚያጠግብ እንጀራ ነው ስንል ምን ማለታችን ነው? የዚህ አባባል ትርጉም ስጋ የሚያመጣብንን ውጊያ እንድንንቅ ያደርገናል ማለታችን ነው። ብዙ ሰዎች የሚወድቁበት የውጊያ ስፍራ ሆኖ ነው። ከአዳም ጀምሮ የነበረው መሰናከል ዲያብሎስ ኢየሱስ ክርስቶስን እንኳን ሳይቀር በራብው ሰዓት በእንጀራ ፈትኖታል። ኢየሱስ ክርስቶስ ግን የሰው ልጅ በእግዚአብሔር ቃል ሲኖር የስጋ ጊዜያዊ መራብ ምንም እንዳልሆነ ተናግሯል። የእግዚአብሔር ቃል በመንፈሳዊ እርካታና ጥጋብ ያኖረናል። ቃሉን ለሚቀበሉት ሁሉ ለዓለማዊ ምግብና መጠጥ ብለው አምላካቸውን እንዳይተው የሚያደርግ መንፈሳዊ እርካታ ነው ልንለው እንችላለን። በሰማርያ ሊያልፍ ግድ የሆነበትና ለሳምራዊቷ ሴት በቃሉ ስለሚገኝ ዘላለማዊ የሕይወት ውኃ የነገራት እረፍትን እንድታገኝ ነበር።

♥ “ኢየሱስም፡- ሰው በእግዚአብሔር ቃል ሁሉ እንጂ በእንጀራ ብቻ አይኖርም ተብሎ ተጽፎአል ብሎ መለሰለት። ዲያብሎስም ረጅም ወደ ሆነ ተራራ አውጥቶ የዓለምን መንግሥታት ሁሉ በቅጽበት አሳየው። ዲያብሎስም፡ ይህ ሥልጣን ሁሉ ከብራቸውም ለእኔ ተሰጥቶአል ለምወደውም ለማንም

እስጢፋኖስና ለአንተ እስጥሃለሁ ስለዚህ አንተ በእኔ ፊት ብትሰግድ፤ ሁሉ ለአንተ ይሆናል አለው። ኢየሱስም መልሶ፡- ለጌታ ለአምላክህ ስገድ እርሱንም ብቻ አምልክ ተብሎ ተጽፎአል አለው።” ሉቃ 4፥4-8

♥ “በመጀመሪያው ቃል ነበረ፤ ቃልም በእግዚአብሔር ዘንድ ነበረ፤ ቃልም እግዚአብሔር ነበረ።” ዮሐ 1፥1

♥ “የመዳንንም ራስ ቁር የመንፈስንም ሰይፍ ያዙ እርሱም የእግዚአብሔር ቃል ነው።” ኤፌ 6፥17

(3) ሰይፍ ነው

† የእግዚአብሔር ቃል ሰይፍነቱ በሁለት መልኩ ነው። የመጀመሪያው ሰይፍ ራስን ከዓለማዊነትና ከረከሰ መንገድ በመቁረጥ የሚነጥል መሆኑ ነው። ክርስቲያኖች ምንም እንኳን በዓለም ላይ የምንኖር ብንሆንም ዓለም ከምታሰናዳው የዓመፅ ድግስ ግን የተለየ ነን። ከማይምኑና ለስጋቸው ብቻ ከአደሩ አካላት የለየንና ወደ እግዚአብሔር ማህበር ያሰባሰበን የቃሉ ሰይፍ ነው። ሰይፍ የተባለበት ሁለተኛው ምክንያት ደግሞ ሰይጣንን ተዋግተን አሸናፊ የምንሆንበት በመሆኑ ነው።

♥ “የእግዚአብሔር ቃል ሕያው ነውና፤ የሚሠራም፤ ሁለትም አፍ ካለው ሰይፍ ሁሉ ይልቅ የተሳለ ነው፤ ነፍስንና መንፈስንም ጅማትንና ቅልጥምንም እስኪለይ ድረስ ይወጋል፤ የልብንም ስሜትና አሳብ ይመረምራል” ዕብ 4፥12

♥ “በደምም የተረጨ ልብስ ተጐናጽፎአል፤ ስሙም የእግዚአብሔር ቃል ተብሎአል።” ራዕ 19፥13

xi. የእግዚአብሔር ስም

† የእግዚአብሔር ስም ከስሞች ሁሉ የበላይ የሆነ ስም ነው። ይህ ማለት በስሙ ብቻ ታላቅና ድንቅ የሚሰራበት የተመረጠ ስም ነው። ብቸኛና ታላቅ ስም ነው። የታዋቂ ሰዎችም ስምም ሆነ የነገሰታት ስም ምንም ያህል ገናና ቢሆን እንኳን ስማቸው ምንም ነገር ሊያደርግ አይችልም። የገናናው አምላክ ስም ግን አጋንንትን አቅማቸውን የሚሰልብ ነው። የእግዚአብሔር ስም ለሚደገፉት ደጋፊ ነው፤ ለሚያምኑት ሰላም ነው፤ ተስፋ ለሚያደርጉት እረፍት ነው፤ ለሚጠሩት ሁሉን ቻይ ነው።

♥ “ሰብዓውም በደስታ ተመልሰው፤ ጌታ ሆይ፤ አጋንንት ስንኳ በስምህ ተገዝተውልናል አሉት።” ሉቃ 10፥17

† ይህ ስም ጎባጦችን ያቀና፤ ዕውራንንም ያበራ፤ ሙታንንም ያስነሳ ስም ነው። በሐዋ 3፥6 ላይ ስናነብ ጴጥሮስ መንገድ ዳር ቁጭ ብሎ የሚለምነውን ሰው “የምስጥህ ገንዘብ የለኝም በጌታ ስም ተነስና ተመላለስ” ብሎ ከተወለደ ጀምሮ ሽባ የነበረውን ሰው ዘሎ እንዲቆም አስችሎታል። ቃሉ እንደሚናገረው ወዲያው ቁርጭምጭሚቱም በረታ፤ ዘሎም ቀጥ ብሎ ቆመ፤ መራመድም ጀመረ፤ ወዲያና ወዲህም እየሄደ እየዘለለም የእግዚአብሔርን ስም እንዳመሰገነ እንረዳለን። ይህንን ያክል ታላላቅ ተአምራትን የሚያደርግ ስም አንድ ብቻ ነው፤ እሱም የጌታችን የኢየሱስ ክርስቶስ ስም ነው።

♥ “በአንተ ጠላቶቻችን እንወጋቸዋለን፤ በስምህም በላያችን የቆሙትን እናዋርዳቸዋለን።” መዝ 44፥5

♥ “ያመኑትንም እነዚህ ምልክቶች ይከተሉአቸዋል በስሜ አጋንንትን ያወጣሉ በአዲስ ቋንቋ ይናገራሉ

እባቦችን ይይዛሉ።” ማር 16፥17

- ♥ “ይህም በሰማይና በምድር ከምድርም ቢታች ያሉት ሁሉ በኢየሱስ ስም ይንበረከኩ ዘንድ።” ፊል 2፥10

xii. የኢየሱስ ደም

- ♥ “እነርሱም ከበጉ ደም የተነሣ ከምስክራቸውም ቃል የተነሣ ድል ነሡት፤ ነፍሳቸውንም እስከ ሞት ድረስ አልወደዱም።” ራዕ 12፥11
- ♥ “በእኛ ላይ የነበረውን የሚቃወመንንም በትእዛዛት የተጻፈውን የዕዳ ጽሕፈት ደመሰሰው። እርሱንም በመስቀል ጠርቆ ከመንገድ አስወግዶታል። አለቅነትንና ሥልጣናትን ገፎ፤ ድል በመንሣት በእርሱ እያዘራቸው በግልጥ አሳያቸው።” ቆላ 2፥14-15

xiii. የእግዚአብሔር እሳት

- † እሳት ለሰው ልጆች ሕይወት እጅግ አስፈላጊ ከሆኑት ግኝቶች አንዱ ነው። እሳት ከብርሃንነት አንስቶ ምግብን እስከማብሰል ድረስ ጥቅም ይሰጣል። ሲበዛም ያቃጥላል። ማቃጠሉም በሁለቱም ጎኖች፤ በጥቅምም በጉዳትም ሊገለፅ ይችላል። በዓለም አብዛኛው ክፍል ላይ ሰዎች እሳትን ቁስል እንኳን እንዲድን ይጠቀሙበታል። የእግዚአብሔርም እሳት እንደዚሁ ነው። የእግዚአብሔር እሳት ለእኛ ክርስቲያኖች ብርሃን ከመሆን ባሻገር ፍቅሩን፤ አዳኝነቱን፤ ጥበቃውን፤ ሁሉን ቻይነቱን፤ ልጆቹን ማንፃትና መቀደሱን ሲያመለክት ለኃጢአተኞች ደግሞ ማስፈራቱን፤ ቁጠኝነቱን እንዲሁም ቅጣቱን ይገልፃል።
- ♥ “የሚንባባግ ሰይፌን እስለዋለሁ፤ እጄም ፍርድን ትይዛለች፤ ጠላቶቼንም እበቀላለሁ፤ ለሚጠሉኝም ፍዳቸውን እከፍላለሁ።” ዘዳ 32፥41
- ♥ “እሳት በፊቱ ይሄዳል፤ ጠላቶቼንም በዙሪያው ያቃጥላል።” መዝ 97፥3
- ♥ “እነሆ፤ ፍሙን በወናፍ የሚያናፋ ለሥራውም መሣሪያ የሚያወጣ ብረት ሠራን እኔ ፈጥሬአለሁ የሚያፈርሰውንም እንዲያጠፋ ፈጥሬአለሁ። በእንቺ ላይ የተሠራ መሣሪያ ሁሉ አይከናወንም በፍርድም በሚነሣብሽ ምላስ ሁሉ ትፈርጂበታለሽ። የእግዚአብሔር ባሪያዎች ርስት ይህ ነው፤ ጽድቃቸውም ከእኔ ዘንድ ነው፤ ይላል እግዚአብሔር።” ኢሳ 54፥16-17
- ♥ “ስለዚህም የሠራዊት ጌታ እግዚአብሔር እንዲህ ይላል፡- በዚህ ቃል ተናግራችኋልና እነሆ፤ በአፍህ ውስጥ ቃሌን እሳት ይህንም ሕዝብ እንጨት አደርጋለሁ፤ ትበላቸውማለች።” ኤር 5፥14
- ♥ “በውኑ ቃሌ እንደ እሳት፤ ድንጋዩንም እንደሚያደቅቅ መደሻ አይደለችም? ይላል እግዚአብሔር፡-” ኤር 23፥29
- ♥ “እኔ በዙሪያዋ የእሳት ቅጥር እሆንላታለሁ...” ዘካ 2፥5

xiv. አምልኮና ምስጋና

- † ዓለማችን በፍላጎቶች የተሞላች ናት። አንዱን ስናሳካ ሌላው ይጎድልብናል። ስለሆነም ያሉንን ወይም የተሰጡን ብዙ ነገሮች ሳሉ ትኩረታችን የሌለን ነገሮች ላይ ይሆናል። ስለዚህ ጸሎት ሰንፀልይ ከልመና በቀር የማመስገን ልምድ እንዳናዳብር እንሆናለን። እዚህ ጋር ማንሳት ያለብን ጥያቄዎች አሉ። “ጌታን ተመስገን ልንል ምን ምክንያት አለን? ጤነኛ እጅና እግር አለን? ውስጣችን ጤናማ ነውን? ሕይወታችንስ እጅግ የተጎዳለች፤ ለእኛ የሚሆን ትንሽ

ነገር ያጣን ነን? የሚወዱን ቤተሰቦችና ጓደኞችስ አሉን? የምንበላው አጥተን ጽማችንን እናድራለን? የምንለብለው አጥተን ራቁታችንን እየሄድን ነውን? የሚጠለለብትን አጥተው የጎዳና ተዳዳሪ የሆኑትን ስናይ ምን ይሰማናል? የዓይናቸውን ብርሃን አጥተው ቀኑ ጨለማ የሆነባቸውን ስናይስ ስለራሳችን ምን እናስባለን? በእውኑ እግዚአብሔርን ይህንን አድርገህልኛልና አመስግንሃለሁ ለማለት ምክንያት እናጣለን? ከቃላት ባለፈ ማመስገንና መዘመር በራሱ በጠላቶቻችን ላይ ድልን እንድንቀዳጅ እንደሚያስችል እናውቃለን?”

- ♥ “ዝማሬውንና ምስጋናውንም በጀመሩ ጊዜ ይሁዳን ሊወጉ በመጡት በአሞንና በሞዓብ ልጆች በሴይርም ተራራ ሰዎች ላይ እግዚአብሔር ድብቅ ጦርን አመጣባቸው እነርሱም ተመቱ።” 2ኛ ዜና 20፥22
- ♥ “ቅዱሳን በክብር ይመካሉ በምንጣፋቸውም ላይ ሐሤትን ያደርጋሉ። የእግዚአብሔር ምስጋና በጉርጌቸው ነው ሁለት አፍ ያለውም ሰይፍ በእጃቸው ነው። በአሕዛብ ላይ በቀልን በሰዎችም መካከል ቅጣትን ያደርጉ ዘንድ ንጉሦቻቸውን በሰንሰለት፣ አለቆቻቸውንም በእግር ብረት ያስሩ ዘንድ የተጻፈውን ፍርድ ያደርጉባቸው ዘንድ። ለቅዱሳን ሁሉ ይህች ክብር ናት። ሃሌ ሉያ።” መዝ 149፥5-9

xv. የመንፈስ ቅዱስ ቅጣትና ስጦታዎች

† የመንፈስ ቅዱስ ስጦታዎች የተለያዩ ናቸው። በመድረክ ላይ ቆሞ የሚሰብክ ሰባኪ፣ ግለሰብን ቀርቦ የሚመክር መካሪ፣ ተስፋ በመቁረጥ ላይ ላለ ሰው የተስፋን መንገድ የሚያሳይ ምእመን፣ ባለው ጸጋ ቤተክርስቲያንን የሚመራ ምሁር፣ እንደ ልድያ የልቡን ደጅ ወለል አድርጎ ከፍቶ የእግዚአብሔርን ቃል የሚሰማ ግለሰብ፣ ዘወትር ለአገልግሎት ራሳቸውን የሚሰጡ ዲያቆናት፣ ሁሉም የእግዚአብሔር ጸጋን ተቀብሏል። ከስጦታዎችም መካከል የተሸበረና ያዘነ ልብን ማጽናናት አንዱ ነው። ምንም እንኳን ጠላት የሚውጠውን ፊልጎ እንደሚያገላ አንበሳ በዙሪያችን ቢዞርም መንፈስ ቅዱስ ያጽናናል፤ ያበረታታናል። ሌላው በመንፈስ ቅዱስ የምናገኘው ስጦታ ፈተናን የምናልፍበትና ጠላትን የምናሸንፍበት ኃይልን ነው።

- ♥ “መልሶም፣ ለዘሩባቤል የተባለው የእግዚአብሔር ቃል ይህ ነው። በመንፈሴ እንጂ በኃይልና በብርታት አይደለም፤ ይላል የሠራዊት ጌታ እግዚአብሔር፡-” ዘካ 4፥6
- ♥ “እምነታችሁም በእግዚአብሔር ኃይል እንጂ በሰው ጥበብ እንዳይሆን፤ ቃሌም ስብከቴም መንፈስንና ኃይልን በመግለጥ ነበረ እንጂ፤ በሚያባብል በጥበብ ቃል አልነበረም።” 1ኛ ቆሮ 2፥4
- ♥ “...መንፈስ ቅዱስ በእናንተ ላይ በወረደ ጊዜ ኃይልን ትቀበላላችሁ፡” ሐዋ 1፥8
- ♥ “እንዲሁም ደግሞ መንፈስ ድካማችንን ያግዛል፤ እንዴት እንድንጸልይ እንደሚገባን እናውቅምና፤ ነገር ግን መንፈስ ራሱ በማይነገር መቃተት ይማልድልናል፤” ሮሜ 8፥26

† ሌሎች ድንቅ ድንቅ ነገሮችን የምናደርግበትን ጥበብም ይሰጠናል።

- ♥ “ለአንዱ ጥበብን መናገር በመንፈስ ይሰጠዋልና፤ ለአንዱም በዚያው መንፈስ እውቀትን መናገር ይሰጠዋል፤ ለአንዱም በዚያው መንፈስ እምነት፤ ለአንዱም በአንዱ መንፈስ የመፈወስ ስጦታ፤ ለአንዱም ተአምራትን ማድረግ፤ ለአንዱም ትንቢትን መናገር፤ ለአንዱም መናፍስትን መለየት፤ ለአንዱም በልዩ ዓይነት ልሳን መናገር፤ ለአንዱም በልሳኖች የተነገረውን መተርጎም ይሰጠዋል፤” 1ኛ ቆሮ 12፥8-10

♥ “እናንተ ግን፥ ወዳጆች ሆይ፥ ከሁሉ ይልቅ በተቀደሰ ሃይማኖታችሁ ራሳችሁን ለማነጻ እየተጋችሁ በመንፈስ ቅዱስም እየጸለያችሁ፡...” ይሁ 1፥20

xvi. ጾም

† ጾም ስጋን እያደከምን ሕይወታችንን የምንገነባበት መሳሪያ ነው። በመንፈሳዊ ሕይወታችን ውስጥ የሚታየውን መዛል በአዲስ ጥንካሬ የምናድስበት ነው። ስለዚህ መጽማችን ከምግብና ከውኃ ብቻ ሳይሆን ከከፋትም ጭምር ሊሆን ይገባል። ነገር ግን የኃጢአትን ሃሳብ ሳናጠፋ ጾም እስኪያልቅ ብቻ በይደር ማቆየት የለብንም። አንዳንድ ሰዎች “አሁን ጾም ላይ ስላለሁ ነው እንጂ አንተን ፈርቼ እንዳይመስልህ” በማለት እየጸሙ እንኳን የጸብ መንፈስን እንዳላስወገዱ አመለካከት ንግግርን ይናገራሉ። ይህንን ዓይነቱን ሁኔታ ጾም ሳይሆን የረሃብ አድማ ብንለው የተሻለ ይገልፀዋል። ለነፍስ የሚሆን በረከትም አይገኝበትም።

♥ “እኔስ የመረጥሁት ጾም ይህ አይደለምን? የበደልን እስራት ትፈቱ ዘንድ፥ የቀንበርንስ ጠፍር ትላቅቁ ዘንድ፥ የተገፉትንስ አርነት ትሰድዱ ዘንድ፥ ቀንበሩንስ ሁሉ ትሰብሩ ዘንድ አይደለምን?” ኢሳ 58፥6

† ጾም ጸሎት ይዘን በምንፀልይ ጊዜ ፀሎታችን ከምድራዊ መረዳት ያለፈና በጠላት ላይ መለኮታዊ ሽብርን ያመጣል። ጾም ጸሎት መንፈሳዊ መረዳታችንን በማሳደግ ከእግዚአብሔር ቃል ጋር ጊዜ እንድንወስድና ድምፁን መስማት እንድንችል ይረዳናል። ጾም ለችግሮቻችን ሁሉ መፍትሔ የምናገኝበት፤ በጠላቶቻችን ላይ ሁሉ ድልን የምንቀዳጅበት፤ ዲያብሎስንና ጭፍራዎቹን ጅራፍ ሳናነሳ የምንገርፍበት ነው። በመጽሐፍ ቅዱስ ውስጥ በ2ዜና 20፥1-30 ላይ ንጉስ ኢዮሳፍጥ ጠላቶች ሊወሩት በመጡ ጊዜ በሀገሩ ይሁዳ ሁሉ ጾም አውጆ ነበር። በመጨረሻም ሰይፍን ሳያነሳ ጠላቶቹ እርስ በእርስ እንደተገዳደሉ እናያለን።

† በአስቴር መጽሐፍ አይሁዶች ላይ የወጣውን ፍርድ ለማስቀየር ንግስት አስቴር እግዚአብሔር እንዲያግዛት ጾም አውጆ ነበር። በመጨረሻም አይሁዳውያን እንደዳኑና የአይሁድ ጠላት ሆማ ራሱ ባዘጋጀው መስቀያ ላይ እንደተሰቀለ ይናገራል።

† በማቴ 4፥1-11 ኢየሱስ አርባ ቀንና አርባ ሌሊትም ከየመ በኋላ ተራብ። ፈታኝም ቀርቦ ሲፈትነው ፈተናውን ያለፈው የእግዚአብሔርን ቃል በመናገር ነበር።

† ጾም ጠላትን ለመውጋት ኃይል ያለው መሳሪያ ሲሆን በጠላት ላይ ድልን እንድንቀዳጅ ይረዳናል። ጾም ስለ ሕዝብ ሰላምን ለመለመን እንዲሁም ራስንም ልክ እንደ መቅደላዊቷ ሴት ከጌታ እግር በታች ዝቅ አድርጎ ምህረት ለመለመን ያገለግላል። ከዚህ በተጨማሪም በጉዟችን ውስጥ የእግዚአብሔርን ሀሳብና ፍላጎት ለመረዳትም ይጠቅማል። ሰው ከዓለም የኃጢአት ጉዞ ጋር እንዳይተባበርና እንዳይረከስም ጭምር በጾም መትጋት ይገባዋል። ነገር ግን በጾም ጊዜ የምንሰራው መልካም ስራ ውጤታማ ሊሆን የሚችለው ድርጊታችን በጾም ጊዜ ብቻ የተወሰነ ካልሆነ ብቻ ነው። ከአሰብነው የጾም ጊዜ ቀጥሎ በሚኖሩት ጊዜያትም ውስጥ ድርጊታችንን መቀጠል ከቻልን ብቻ ነው። ጾማችንን እግዚአብሔር እንደሚያየው ያለነቀፋ የምንጾም ከሆነ ከመብልና መጠጥ ብቻ ሳይሆን ከሚያረክስው ክፉ መሻትና ከዓለማዊነት ሕይወት ልንርቅ ይገባናል። ዛሬ ላይ ጾማችን መጨከን ካልቻለ ጾማችን ገና ሌላ እውነተኛ ጾም፤ ሌላ እውነተኛ ጸሎት፤ ሌላ እውነተኛ ንስሐ ያስፈልገዋል። ዋጋቸውን በሰው ፊት እንደተቀበሉት ግብዞች ጸሐፍትና ፈሪሳውያን ሳይሆን ሙሉ ዋጋቸውን በሰማያት

ባለው አባታችን ፊት እንደተቀበሉ ቅዱሳን ተግተን ከጸሎት ጋር ጾማችንን በመንፈስ ቅዱስ ጉልበት መጸም አለብን።

“አሜን! ጌታ ኢየሱስ ሆይ ቶሎና!!”

የውጊያ ጸሎት

† በጌታ በኢየሱስ ክርስቶስ ስልጣንና በደሙ ጉልበት በቃሉ በተጻፈ መሰረት ቤቴ እንደተባረከ አውጃለሁ።

♥ “የእግዚአብሔር መርገም በኃጥእ ቤት ነው። የጻድቃን ቤት ግን ይባረካል።” ምሳ 3፥33

♥ “ኅጥአን ይገለበጣሉ። ደግሞም አይገኙም የጻድቃን ቤት ግን ጸንቶ ይኖራል።” ምሳ 12፥7

♥ “በጻድቅ ሰው ቤት ብዙ ኃይል አለ የኃጥእ ሰው መዝገብ ግን ሁከት ነው።” ምሳ 15፥6

♥ “ሕዝቤም በሰላም ማደሪያ በታመነም ቤት በጸጥተኛ ማረፊያ ይቀመጣል።” ኢሳ 32፥18

† በጌታ በኢየሱስ ክርስቶስ ስልጣንና በደሙ ጉልበት በቃሉ በተጻፈው መሰረት ልጆቼ መባረካቸውን አውጃለሁ።

♥ “በተጠማ ላይ ውኃን በደረቅም መሬት ላይ ፈሳሾችን አፈስሳለሁና መንፈሴን በዘርህ ላይ በረከቴንም በልጆችህ ላይ አፈስሳለሁ።” ኢሳ 44፥3

♥ “ልጆችሽም ሁሉ ከእግዚአብሔር የተማሩ ይሆናሉ። የልጆችሽም ሰላም ብዙ ይሆናል።” ኢሳ 54፥13


♥ “የእግዚአብሔር ምሕረት ግን ከዘላለም እስከ ዘላለም በሚፈሩት ላይ፤ ጽድቁም በልጅ ልጆች ላይ ነው።” መዝ 103፥17

♥ “ክፉ ሰው እጅ በእጅ ሳይቀጣ አይቀርም የጻድቃን ዘር ግን ይድናል።” ምሳ 11፥21



ምዕራፍ 6

መንፈሳዊ ዘረመልን መረዳት (SPIRITUAL DNA)



6.4 መንፈሳዊ ዘረመል ምንድን ነው?

ዋነኛ ማንነታችንን ከሚገነቡትና ከሌሎች ሰዎችና ፍጥረታት ከሚለዩን ነገሮች የመጀመሪያው ዘረመል (DNA) ነው። በዓለም ላይ ያለን ፍጥረታት በሙሉ የራሳችን ብቻ የሆነ ዘረመል አለን። ይህ ዘረመል የማንነታችንን ዕድገት፣ ባህርይና አሠራራችን ይለያል። ዘረመል /DNA/ ከወላጆቻችን ከተወጣጡ የበራሂ (genes) ድብልቅ የሚመጣ ሲሆን ለእኛ የተለየ ማንነት የሚሰጥ የንድፍ መዋቅር ነው። ከእናትና አባታችን የምንወርሰው የዘረመል ክፍልፋዮች በትንሹ ቢያመሳስለንም ፍፁም የሆነ ልዩነትም ይሰጠናል። ልክ እንደዚሁ እግዚአብሔር አባታችን ሰውን በመጀመሪያ ሲፈጥር የተነፈሰበት የሕይወት እስትንፋስ መንፈሳዊ ዘረመላችንን በእርሱ አምሳል እንዲገነባ አድርጎታል። ይህም ማንነታችን መንፈሳዊ ዕድገታችንን፣ ስራችንን፣ የግል ባህርያችንን ባጠቃላይ ዓላማችንን የሚወስንልን ክፍል ነው። መንፈሳዊ ዘረመላችን በእግዚአብሔር አምሳል የተገነባ ነበር። ይህ በእግዚአብሔር አምሳል የተገነባው ዘረመላችን በኃጢአት ምክንያት ተበክሏል፤ በኃጢአትና በበደል ተሸፍኗል፤ ወደ አሉታዊ ዘረመል ተቀይሯል። ስለዚህ በኃጢአት የተበከለውን መንፈሳዊ ዘረመላችንን ለማንጸት በክርስቶስ አዲስ ፍጥረት መሆንን የግድ ይላል። ማንም በክርስቶስ ቢሆን አዲስ ፍጥረት ነው። (2 ቆሮ 5፡17)

♥ “የእግዚአብሔር መንፈስ ፈጠረኝ፤ ሁሉንም የሚችል የአምላክ እስትንፋስ ሕይወት ሰጠኝ።”
ኢዮ 33፡4።

6.5 አሉታዊ/የተበከለ ዘረመል፤ ዓመፅ

6.2.1 የዓመፅ ፅንሠ ሀሳብ/የዓመፅ ምንነት

ዓመፅን ማወቅና እንዴት በሕይወታችን እንደሚሰራ መረዳት እንደ አማኝ ልናውቀው የሚገባ አስፈላጊ እውነት ነው። በሕይወታችን ያለ የበደልን ምሽግ ማፈራረሳችን የሰይጣንን የጭቆና አገዛዝ ከሕይወታችን ለማስወገድና ከስጋ ፈተናዎች ነፃ ለመውጣት ይረዳናል።

የዕብራይስጡ ቃል ዓመፅን መርድ /marad/rebel፤ ፓሻ /pasha/transgression/ እንዲሁም arown በሚባሉት ቃላት ሲገልፀው የግሪኩ ደግሞ አፖስትሪፎ /apostrophepho /turn away፤ አኑፖትአክቶስ /anupotaktos /rebellion ወይም anomia ይለዋል። ትርጉሙም ጠማማ፤ መጥፎ ተነሳሽነት፤ የተቆላለፈ፤ የማይታዘዝ፤ መተላለፍ እና የተረገመ የሚሉትን ቃላት ይወክላል። ዓመፅ ለጠላት እስራትና ለሰይጣናዊ አገዛዝ በር ይከፍታል። ይህንን ዘረመል በሰው ልጆች ንጹህ ማንነት ውስጥ ያስቀመጠው ጠላት ዲያብሎስ ነው። መጽሐፍ ቅዱስ በግልፅ ከዓመፅ እንድንርቅ ይመክረናል። ዓመፅ የሚያስከትለው መዘዝም እጅግ የከፋ ነው።

† እግዚአብሔር አዳምና ሄዋንን ሲፈጥር ዓላማው ፍሬያማ እንዲሆኑና በእግዚአብሔር አምሳል የተፈጠረውን የሰው ዘር በምድር ሁሉ ላይ እንዲያበዙ እንዲሁም ቤተሰብ እንዲሆኑ ነው። የእስራኤልን ነገዶች ስንመለከት ለእያንዳንዱ ነገድ እግዚአብሔር ዓላማ ነበረው። እግዚአብሔር ለእያንዳንዱ ነገድ ዓላማ እንደነበረው ለቤተሰባችንም በስጋ ለምንገናኝ ዘመዳዎችም ዓላማ አለው። ነገር ግን በቤተሰብ ውስጥ በሚኖረው ጣዖት አምላኪነትና በዓመፅ ምክንያት የእግዚአብሔር ፈቃድ ተቀይሯል። (ዘፍ 49 ያንብቡ።)

ስለ ዓመፅ በመጽሐፍ ቅዱስ ውስጥ ብዙ ቦታ የተነገረ ሲሆን በመጀመሪያው የሳሙኤል መጽሐፍ ላይ ከሚርተኝነት ጋር አንድ ያደርገዋል። በተጨማሪም ጥንቁልናንም የሚያጠቃልል ቃል ነው። ሁለቱም ከፍተኛ የጠላትን ኃይል በመጠቀማቸው አደገኞች ናቸው። የሰው ልጆች በእግዚአብሔር ፊት ከሚያቀርቡት መስዋዕትና መባ ይልቅ ልባቸውን ንጹህ ማድረጋቸው የበለጠ የተወደደና የተመረጠ ነው።

♥ “ሳሙኤልም በውኑ የእግዚአብሔርን ቃል በመስማት ደስ እንደሚለው እግዚአብሔር በሚቃጠልና በሚታረድ መሥዋዕት ደስ ይለዋል? እነሆ፤ መታዘዝ ከመሥዋዕት፤ ማዳመጥም የአውራ በግ ስብ ከማቅረብ ይበልጣል። ዓመፀኝነት እንደ ምዋርተኛ ኃጢአት፤ እልከኝነትም ጣዖትንና ተራፊምን እንደ ማምለክ ነው የእግዚአብሔርን ቃል ንቀሃልና እግዚአብሔር ንጉሥ እንዳትሆን ናቀህ አለ።” 1ኛ ሳሙ 15፥23

♥ “ወደ ጸሎት ስፍራም ስንሄድ፤ የምዋርተኝነት መንፈስ የነበረባት ለጌቶችዋም እየጠነቁለች ብዙ ትርፍ ታመጣ የነበረች አንዲት ገረድ አገኘችን።” ሐዋ 16፥16

በዓመፅ መንፈስ የተያዘ ማንነት ብዙ ነገሮችን አያገናዝብም። ለማይጠቅምና ለማይረባ አዕምሮም ተላልፎ ይሰጣል። በሕይወቱ ውስጥ ምንም ጥቅም በሌላቸው ነገሮች ላይ ጊዜውንና ኑሮውን ያባክናል። ከእርሱ በታች ለሆነ ቢጮህ ለማይሰማው የተቀረጸ ምስል ያወራል። ድርጊቱንም ለማይመለከተው ግዑዝ ነገር ጉልበቱን ያንበረከካል።

♥ “ለእኛ አይደለም፤ አቤቱ፤ ለእኛ አይደለም፤ ነገር ግን ለሰምህ ስለ ምሕረትህ ስለ እውነትህም ምስጋናን ስጥ። አሕዛብ፤ አምላካቸው ወዴት ነው? አይበሉ። አምላካችንስ በላይ በሰማይ ነው በሰማይም በምድርም የፈቀደውን ሁሉ አደረገ። የአሕዛብ ጣዖታት የወርቅና የብር፤ የሰው እጅ ሥራ ናቸው። አፍ አላቸው አይናገሩም፤ ዓይን አላቸው አይዩም፤ ጆሮ አላቸው አይሰሙም፤ አፍንጫ አላቸው አያሸትቱም፤ እጅ አላቸው አይዳስሱም፤ እግር አላቸው አይሄዱም፤ በጉሮሯቸውም አይናገሩም። የሚሠሯቸውም የሚያምኑባቸውም ሁሉ እንደ እነርሱ ይሁኑ።” መዝ 115፥1-8

የምናምናቸውና የሚያገለግሉን ነገሮች እንደ ጣዖት ሊሆኑብን ይችላሉ። በሰው ልጅ ሕይወት ውስጥ ጣዖት የሆኑ የተቀረጹ ምስሎች ብቻ ሳይሆኑ ሌሎች ሕይወቱን የተቆጣጠሩ ማንኛውንም ነገሮች ያጠቃልላል። አንዳንድ ሰው የያዘው ስልጣን ጣዖት ይሆንበታል። ነገሮቹን ሁሉ የሚያስበው ከእግዚአብሔር ሀሳብ አንጻር ሳይሆን ከስልጣኑ አንጻር ነው። በመሆኑም ስልጣኑን ተገን አድርጎ በበታችኞቹ ላይ በደልን ይፈጽማል። ሌላውም ደግሞ አምላኩ የፈጠረለት ውበት ጣዖት ይሆንበታል። ውበቱን በመጠቀም ያልተገባ ጥቅምን ለማግኘት በመጣር ሂደት ውስጥ አምላክን የሚያሳዝን እንደ ዝሙትና መዳራት ያሉ ኃጢአቶችን ይፈጽማል። ሌላው ደግሞ ያለው ሀብትና ንብረት ጣዖት ይሆንበታል። አምላኩንም ፈጽሞ እንዳያስብ አዕምሮው በገንዘብ በሚገኙ ገጸ በረከቶች ላይ ብቻ ትኩረት ያደርጋል። የኃጢአትና የበደል መፍለቂያም ይሆናል። ስለዚህ የበለጠ ያልተገባ ገንዘብ ለማግኘት ብሎ መዋሸት፣ ማጭበርበር እንዲሁም መግደል ውስጥ ይገባል። ይህ ድርጊት አምላክን አስከዶ ወደራሱ መሳብ ችሏልና ጣዖት ሆኖበታል። አንዳንድ ሰዎች ደግሞ ለመዝናናት ብለው በቀልድ የጀመሩት አልኮል ጣዖት ይሆንባቸዋል። ቀስ በቀስ በተደረገ ልምምድ ሱስ ይሆንባቸዋል። ከዚህም በተጨማሪ አጉል ባህርያት ቁጣ፣ ፍርሃት፣ ማመንዘር፣ በአስማት መሳተፍ፣ እንዲሁም ማናቸውም የሥጋ ስራዎች ባህሪው ሊሆኑ ይችላሉ።

ክርስቲያኖች ሕይወታችን ውስጥ ጣዖት ሊሆኑ የሚችሉ ማንኛውንም ነገሮች ማስወገድ ይኖርብናል። ጣዖትን ማምለክ ለዲያብሎስ በር ከፍቶ መንፈሳችንን እንዲበክል ፈቃድ መስጠት ነው። የዲያብሎስ የሀሰት ማታለያዎቹ ናቸውና። ክርስቶስ እኛን መቅደሰቹ እንሆን ዘንድ የቀባን ስለሆንን ከእነዚህ ክፉ ጣዖታት እንድንለይ የእግዚአብሔር ቃል ይመክረናል።

- ♥ “እንግዲህ ምን እላለሁ? ለጣዖት የተሠዋ ምናምን ነው እላለሁን? ወይስ ጣዖት ምናምን እንዲሆን እላለሁን?” 1ኛ ቆሮ 10፥19-20
- ♥ “እእግዚአብሔር ቤተ መቅደስም ከጣዖት ጋር ምን መጋጠም አለው? እኛ የሕያው እግዚአብሔር ቤተ መቅደስ ነንና” 2ኛ ቆሮ 6፥16
- ♥ “እንግዲህ፡ ወዳጆች ሆይ፡ የዚህ ተስፋ ቃል ካለን፡ በእግዚአብሔር ፍርሃት ቅድስናን ፍጹም እያደረግን ሥጋንና መንፈስን ከሚደክስ ሁሉ ራሳችንን እናንጸ።” 2ኛ ቆሮ 7፥1

6.2.2 የዓመፅ ምንጭና ባህሪይ

የዓመፅ ምንጭ የሉሲፈርን ሀሳብ ማስተናገድና መቀበል ነው። አዳም የእግዚአብሔርን ትእዛዝ ተላልፎ መልካምና ክፉውን የሚያሳውቀውን የዛፍ ፍሬ በበላ ጊዜ ዓመፅ (እርግማን) ወደ ሰው ልጆች ገባ። ከዚህ ጊዜ ጀምሮ የሰው ተፈጥሮ ተለወጠ፤ ሰው ከዲያብሎስ ጋር መስማማትና መጓዝ ጀመረ። ዓመፅ የእርግማንና የክፉ ተነሳሽነት መገኛ ነው። ሰዎች ከመዳናቸው በፊትም ሆነ ከዳኑ በኋላ በእግዚአብሔር መንገድ እንዳይጓዙ የሚያደርግ ነው።

- ♥ “አንተ ልትጋርድ የተቀባህ ኪሩብ ነበርህ በተቀደሰው በእግዚአብሔር ተራራ ላይ እኖርሁህ በእሳት ድንጋዮች መካከል ተመላለስህ። ከተፈጠርህበት ቀን ጀምረህ በደል እስኪገኝብህ ድረስ በመንገድህ ፍጹም ነበርህ።” ሕዝ 28፥14-15
- ♥ “በዚያም ቀን እግዚአብሔር ፈጣኑን እባብ ሌዋታንን ጠማማውንም እባብ ሌዋታንን በጠንካራ በታላቅም በብርቱም ሰይፍ ይቀጣል፤ በባሕርም ውስጥ ያለውን ዘንዶ ይገድላል።” ኢሳ 27፥1

† የዓመፅም ባህርይ ይህን ይመስላል። በውስጣችን ያለውን የድሮ ማንነት በማስታወስ ወይም ካለን ማንነት ውስጥ ከአዲሱ ማንነታችን ባህርይ ውጪና ባልተለመደ መንገድ እንድንኖር ያደርገናል። ይህም ዓመፅ እየሰፋና እያደገ በሄደ ቁጥር ትርምስን፣ ረብሽን፣ ብጥብጥን እና በመጨረሻም ሞትን ያስከትላል። ሰው እግዚአብሔር ለርሱ ያለውን ዓላማ መረዳት ሲያቆም ወይም ሳይረዳ ሲቀር ማመፅ ይጀምራል። በዚህም ምክንያት ከመንፈስ ቅዱስ ቁጥጥር ውጪ መሆን ይጀምራል።”

♥ “መጋደላችን ከደምና ከሥጋ ጋር አይደለምና፤ ከአለቆችና ከሥልጣናት ጋር ከዚህም ከጨለማ ዓለም ገጦች ጋር በሰማያዊም ስፍራ ካለ ከክፋት መንፈሳውያን ሠራዊት ጋር ነው እንጂ።” ኤፌ. 6፥12

ዓመፅ የኃጢአት ስር ነው። ዳዊት በመዝሙር 51፥5 እናቱ በዓመፅ እንደፀነሰችው ይናገራል። ኃጢአትን ስናደርግ የኃጢአቱ ምንጭ የሰው ልጅ ልብ ከአምላኩ መንገድ ውጪ መሆኑ ነው። ልብንም በማድንደን ለእግዚአብሔር ምክር ልቡን ማድንደን ይጀምራል። በዚህም ዓመፅ የክፋት መሰረት ይሆናል። ዓመፅ ለኃጢአት ከትውልድ ወደ ትውልድ የመተላለፍ መሰረታዊ ምክንያት ነው። የዘር ሀረግን ይረብሻል። ከእግዚአብሔር ባልሆኑ ምርጫዎች፣ ጤናማ ባልሆኑ ባህርይዎች ምክንያት ወደ ቤተሰቦቻችን ይገባል። የክርስቶስን አዳኝነትና በመስቀል ላይ የሰራውን ስራ እንዳናስተውልና እንድንክድ ያደርጋል። ለምሳሌ ያህል በስርቆት፣ በስግብግብነት፣ በዝሙት፣ በአስማት በመሳተፍ በመሳሰሉት ስራዎች ዓመፅ ይበልጥ ያድጋል።

መጽሐፍ ቅዱስ ዓመፅን የኃጢአት ስጋ ይለዋል። ዓመፅ በሁሉም በሰው ዘር መንፈሳዊ አካል ውስጥ አለ። የኃጢአት ስጋ መነሻው የሰው ውድቀት ሲሆን የሰውን አፅምሮ፣ ስሜት፣ ፈቃድ እና አካላዊ ማንነቱን በክሏል። በዓመፅ ምክንያትም ጠላት ሰዎችን በእርግማንና በበሽታ ለመምታት የሚጠቀምበት መንገድ ተከፍቶለታል።

♥ “ከእንግዲህስ ወዲያ ለኃጢአት እንዳንገዛ የኃጢአት ሥጋ ይሻር ዘንድ አሮጌው ሰዎችን ከእርሱ ጋር እንደ ተሰቀለ እናውቃለን፤ የሞተሰ ከኃጢአቱ ጸድቋልና።” ሮሜ 6፥6

♥ “ስለዚህ ርዥሰትን ሁሉ የክፋትንም ትርፍ አስወግዳችሁ፤ ነፍሳችሁን ማዳን የሚችለውን በውስጣችሁም የተተከለውን ቃል በየዋህነት ተቀበሉ።” ያዕ 1፥21

ዓመፅ አሉታዊ የሆነ መንፈሳዊ ዘረመል ሲሆን በቤተሰብ የዘር ግንድ እና ከትውልድ ወደ ትውልድ ሊተላለፍ የሚችል ነው።

♥ “እስከ ሺህ ትውልድም ቸርነትን የሚጠብቅ፤ አበሳንና መተላለፍን ኃጢአትንም ይቅር የሚል፤ በደለኛውንም ከቶ የማያነፃ፤ የአባቶችንም ኃጢአት በልጆች እስከ ሦስትና እስከ አራት ትውልድም በልጅ ልጆች የሚይመጣ አምላክ ነው ሲል አወጀ። ከግብፅ ምድር ከባርነት ቤት ያወጣሁህ እግዚአብሔር አምላክህ እኔ ነኝ። ከእኔ በቀር ሌሎች አማልክት አይሁኑልህ። በላይ በሰማይ ካለው፤ በታችም በምድር ካለው፤ ከምድርም በታች በውኃ ካለው ነገር የማናቸውንም ምሳሌ፤ የተቀረጸውንም ምስል ለአንተ አታድርግ። አትሰገድላቸው፤ አታምልክቸውምም በሚጠሉኝ እስከ ሦስተኛና እስከ አራተኛ ትውልድ ድረስ የአባቶችን ኃጢአት በልጆች ላይ የማመጣ...” ዘፀ 20፥1-5

6.2.3 ዓመፅ የሚያስከትለው መዘዝ

ዓመፅ ወደ ሰዎች ሕይወት ከሚገባቸው ምክንያቶች እንደዋና ከሚጠቀሱት መካከል የሰው ልብ እልክኝነትና ትምክህተኝነት ሲሆኑ ልብ እንዲጠጥር ደግሞ የተለያዩ መንስዔዎች መጥቀስ ይቻላል። ለምሳሌ ሌሎች ሰዎች የሚጎዳን ነገር በሚያደርጉበት ጊዜ በምንሰጠው ምላሽ፣ አካላዊና የታዊ የቃላት ጥቃት፣ ሰው ስለ እኛ በሚያወራው ነገር፣ የእምነት ማጣት የመሳሰሉት ናቸው። በእነዚህም ምክንያት ከእግዚአብሔር ጋር የነበረን ግንኙነት ይቋረጣል። ዓመፅ እግዚአብሔርን ያስቆጣዋል፤ እግዚአብሔርም ዓመፅን የሚያደርጉትን እንደጠላቶቹ ይቆጥራቸዋል፤ ጨካኝ መልአክ ይላክበታል፤ በምድረ በዳ ለብቻ ያስቀራል።

እግዚአብሔር እስራኤላውያንን ከግብፅ ምድር አውጥቶ ወደ ተስፋይቱ ምድር ሲወስዳቸው የገባላቸው አንድ ቃል ነበረ። እሱም በአርባ ቀናት ውስጥ ወደ ስፍራው እንደሚደርሱ ነው። ነገር ግን ሕዝቤ የሚላቸው እስራኤላውያን በየቦታው በእግዚአብሔር ላይ ያምፁ ነበር። ሙሴ ከአምላኩ ጋር ሊነጋገር እንዲሁም የቃል ኪዳኑን ታቦት ሊያመጣ ወደ ተራራ በወጣ ጊዜ እስራኤላውያን ግን ከወርቅና ከነሀስ የተቀረጸ ምስል አቁመው እየጮሁ ያመልኩ ነበር። በዚህ ድርጊታቸው አምላካቸው እግዚአብሔር እጅግ አዝዎ ተቆጥቶም ነበር። ሙሴም ያመጣውን ታቦት ወርውሮ እስኪሰበረው ድረስ በሚመራቸው ሕዝብ ድርጊት ተቆጥቶ ነበር (ዘፀ 32)። እስራኤላውያን በየመንገዱ የዓመፅና የትዕቢት ቃላት ይናገሩ ነበር። ከሰማይ መናን እያወረደ ቢመግባቸው “መና ሰላቸን፤ የግብፅ ሽንኩርት ደግሞ ናፍቆናልና እንመለስ” ብለውትም ያውቃሉ (ዘፀ 16፣ 17)። በግዞት ለብዙ ዘመናት ያሳለፉት የችግርና የስቃይ ጊዜ ተረስቷቸው በበረሀ ማለቅ አንፈልግምና ወደ ግብፅ እንመለስ በማለትም አጉረምርመዋል። ታዲያ ለዚህና ላልተጠቀሱት በደሎች እግዚአብሔር ሲቀጣቸው እንመለከታለን። ከቅጣታቸውም መካከል ብዙዎቹ ሕዝብ በበረሀ በሞት ተቀጥተው አልቀዋል። በመሆኑም ከግብፅ ከወጡት ሕዝብ ሁለት ሰው ብቻ ወደ ተስፋይቱ ምድር ገቡ። በረከታቸውን በመታዘዝ በአርባ ቀን መቀበል እየቻሉ በዓመፃቸው ምክንያት አርባ ዓመት ተራዝሞ ሳያዩት እንኳን አልፈዋል (ዘኁ 14)። እግዚአብሔር ጣዖትን የሚያመልኩ ሰዎችን እንደ ጠላቶቹ ይቆጥራቸዋል።

♥ “የሰው ልጅ ሆይ፥ እነዚህ ሰዎች ጣዖቶቻቸውን በልባቸው አጉረዋል የበደላቸውንም መቅሠፍት በፊታቸው አቁመዋል እኔስ ከእነርሱ ልጠየቅን? ስለዚህ፦ ጌታ እግዚአብሔር እንዲህ ይላል፦ ሁሉም በጣዖቶቻቸው ከእኔ ተለይተዋልና የእስራኤልን ቤት በልባቸው እይዝ ዘንድ ከእስራኤል ቤት ጣዖቶቹን በልቡ የሚያናፍቅ፣ የበደሉንም መቅሠፍት በፊቱ የሚያቆም ሰው ሁሉ ወደ ነቢዩ በመጣ ጊዜ፥ እኔ እግዚአብሔር እንደ ጣዖታቱ ብዛት እመልስለታለሁ ብለህ ንገራቸው።” ሕዝ 14፥3-6

♥ “በእጃቸው ሥራ ሁሉ ሊያስቁጡኝ ትተውኛልና፥ ለሌሎችም አማልክት ዐጥነዋልና ቊጣዬ በዚህ ስፍራ ይነድዳል፥ አይጠፋምም።” 2ኛ ዜና 34፥25

በቀላሉ ጣዖትን ማምለክ ማለት ከአንዱ እግዚአብሔር ሌላ በሰዎች፣ በእቃና በመሳሰሉት ዋስትናን መፈለግ ነው። አንድን ሰው ወይም አንድን ነገር ከእግዚአብሔር አብልጠን ስንታመንና ፍላጎታችንን ለማሟላት ራሳችንንም ጨምሮ በሰዎች መመካትና በሌላ ነገር መደገፍን ያመለክታል። አንድን ነገር ያለማቋረጥ ማሰላሰል/obsession/ ጣዖት ሊሆንበት ስለሚችል መጠንቀቅ አለብን።

♥ “አትስገድላቸው፡ አታምልካቸውምም በሚጠሉኝ እስከ ሦስተኛና እስከ አራተኛ ትውልድ ድረስ የአባቶችን ኃጢአት በልጆች ላይ የማመጣ ለሚወድዱኝ፡ ትእዛዜንም ለሚጠብቁ እስከ ሺህ ትውልድ ድረስ ምሕረትን የማደርግ እኔ እግዚአብሔር አምላክህ ቀናተኛ አምላክ ነኝና” ዘፀ 20፡5

♥ “ተመልከተኝ ስማኝም፤ በኅዘኔ ተቅበዘበዝሁ ተናወጥሁም ከጠላት ድምፅ ከዓመፀኛም ግፍ የተነሣ ዓመፀን በላዬ ጥለውብኛልና፤ በቁጣም ጠልተውኛልና፡፡ልቤ በላዬ ተናወጠብኝ፡ የሞት ድንጋጤም ወደቀብኝ፡፡” መዝ 55፡2-4

♥ “ክፉ ሰው ዓመፀን ብቻ ይሻል ስለዚህ ጨካኝ መልአክ ይላክበታል፡፡” ምሳ 17፡11

† ዓመፀ ሰውን ከእግዚአብሔር ያቆራርጠዋል፡፡ በምድረ በዳ ለብቻ ያስቀራል፡፡

♥ “እግዚአብሔር ብቸኞችን በቤት ያሳድራቸዋል፤ እስረኞችንም በኃይሉ ያወጣቸዋል ዓመፀኞች ግን በምድረ በዳ ይኖራሉ፡፡” መዝ 68፡6

መጽሐፍ ቅዱስ አመፀኛ ሰው ልቡና አረማመዱ ከእግዚአብሔር ጋር እንዳልሆነ ይናገራል፡፡ በዚህም ምክንያት ፍርድ ይመጣበታል፡፡ ዓመፀ ልብን ያሸፍታል፤ ያደነድናል፡፡ ሰይጣንም ይህንን በመጠቀም መንፈሳዊ ዓይንን ያሳውራል፡፡ የልብ ዓይን ሲታወር ደግሞ ምርጫችንን በጣም ያበላሽዋል፡፡ የምርጫ መበላሸት ለወደፊት ሕይወት መመሳቀልና የፀፀት ኑሮ እንዲመራ ያደርጋል፡፡

♥ “እንደ አባቶቻቸው እንዳይሆኑ ጠማማና የምታስመርር ትውልድ፡ ልብዋን ያላቀናች ትውልድ፡ ነፍስዋ በእግዚአብሔር ዘንድ ያልታመነች፡፡” መዝ 78፡8

አታድርጉ የተባልነውን ማድረግ የዓመፀ መገለጫ እንደሆነ ሁሉ አድርጉ የተባልነውንም አለማድረግ የዓመፀ አንዱ ክፍል ነው፡፡ በትንቢተ ዮናስ ላይ እንደ ምንመለከተው እግዚአብሔር ዮናስን ወደ ነዌ ሕዝብ ሲልከው ዮናስ ግን ይህንን ጥያቄ አለመቀበሉን እንመለከታለን፡፡ ከእግዚአብሔርም ፊት ኮብልሎ ወደ ተርሴስ በመርከብ ሲሄድ እግዚአብሔር በባህሩ ላይ ታላቅ ማዕበልን እንዳስነሳ፤ መርከቢቱን እጅግ እንዳንገላታት፤ ዮናስም ወደ ባህሩ እስኪጣል ድረስ ከፍተኛ ጭንቅን በመርከቢቱ ላይ እንደሆነ እናያለን፡፡ ዮናስ ባህር ውስጥ በተጣለ ጊዜ ታላቅ አሳ እንደዋጠው ሳያኝከው ሶስት ቀን ሙሉ በሆዱ ይዞ አቆየው፡፡ በመጨረሻም በባህሩ ዳርቻ ወስዶ ተፋው፡፡ (ዮና 1፣ 2)

የዮናስ ታሪክ እኛንም ብዙ ያስተምረናል፡፡ እግዚአብሔር አድርጉ ያለንን ባለማድረግ ስንት ጊዜ የዓመፀ ተግባር ፈፀምን? እግዚአብሔር በተለያዩ መንገዶች እናደርግ ዘንድ የሚፈልጋቸውን ነገሮች ሲያዘን ኖሯል፡፡ በውስጣችን ካለው መንፈስ ቅዱስ ድምፅ አንስቶ በመጽሐፍ ቅዱስ፤ በሰባኪያን እና በተለያዩ አገልጋዮች በኩል ትእዛዝን አስተላልፎልናል፡፡ ነገር ግን እነዚህን ትዕዛዛት በእንቢተኛነት ካልፈጸምን የዓመፀ አንዱን አይነት በሕይወታችን ላይ እየተገበርን መሆኑን መረዳት አለብን፡፡

አንዳንድ ጊዜ ሰዎች እያመፁ መሆናቸው ሳይገባቸው በተደጋጋሚ በዚህ ክፉ ተግባር ተሳታፊ ይሆናሉ፡፡ ይህኛው አይነት ዓመፀ ደግሞ ቀናኢ የሆኑ መስሏቸው ነገር ግን ሰዎች ወደ እግዚአብሔር መንግስት እንዳይገቡ ደንቃራ መሆንን ያመለክታል፡፡ ክርስቲያኖች የምናምነው አምላክ እግዚአብሔርን ነው፡፡ የሀይማኖታችን መሰረት ደግሞ በመጽሐፍ ቅዱስ ላይ የሰፈረው የእግዚአብሔር ቃል ነው፡፡ ይህንን ቃል “አልቀበልም” የሚል ወይም “ለአምነቴ በሚመች መንገድ ይህንን ቃል አተረጉማለሁ” የሚል ማንም ቢኖር ዓመፀን እየተገበረ መሆኑን ሊገነዘብ ይገባዋል፡፡

ሐዋርያው ጳውሎስም በአንድ ሰሞን በዚህ ሆን ተብሎ በማይተገበረው ወይም ከእውቀት ማነስ የተነሳ በሚመጣው የዓመፅ ተግባር ላይ ተሳትፎ እንደነበር መጽሐፍ ቅዱስ ይነግረናል። (ሐዋ 7፣ 8)

አመፀኛነት የሰይጣንን ሀሳብ ወደ ሕይወታችን ከምንጋብዝበት መንገድ አንዱ ነው። ነገር ግን ንስህ በመግባትና ኃጢአትን በመናዘዝ ወደ እግዚአብሔር መመለስ ይቻላል። ዓመፅ ከሰይጣን የጀመረ ነው። እግዚአብሔር ምድርን ከመፍጠሩ በፊት መላእክትን ፈጥሮ ነበር። የራሳቸውም ምርጫ ነበራቸው። ከእነሱም አንዱ በእግዚአብሔር ላይ አመፅ (ኢሳ 14፡12-14፣ ሐዘ 28፡12-19)። ከእሱም ጋር የነበሩትን አሳምዖ ከተፈጠሩበት ዓላማ ወደ ራሱ ፈቃድ አስወጣቸው። ወደ ምድር ከተጣለ በኋላም የሰዎችን ሕይወት የማመሳቀልና የመበጥበጥ ስራውን በትጋት እየተወጣ ነው። በመጽሐፍ ቅዱስ ታሪክ ውስጥ በጣም ብዙ ሰዎችን ወደ ራሱ ሀሳብ እያፈለሰ እንደሚጠቀምባቸው ይታያል። ይህንንም ስራውን በአሁኑ ጊዜ በግልፅ ሁኔታ በሰፊው እያከናወነ ነው።

ለሲፈር ትምክህተኝነቱ አሸንፎት ከእግዚአብሔር ጋር ተጣልቷል። ከእግዚአብሔር ዙፋን ፊት መባረሩም ሌሎች የዓመፅ ፍሬዎችን ከማፍራት በላይ የእግዚአብሔር ልጆች የሆኑትን ሁሉ ለማጥፋትና ከእጁ እንዲገቡ አድርጎታል።

♥ “እናንተ ከአባታችሁ ከዲያብሎስ ናችሁ የአባታችሁንም ምኞት ልታደርጉ ትወዳላችሁ። እርሱ ከመጀመሪያ ነፍስ ገዳይ ነበረ፤ እውነትም በእርሱ ስለ ሌለ በእውነት አልቆመም። ሐሰትን ሲናገር ከራሱ ይናገራል፤ ሐሰተኛ የሐሰትም አባት ነውና።” የኩሪ 8፡44 (በተጨማሪ ራዕ 12፡4-9 ይነበብ።)

6.6 ደህንነት/በክርስቶስ አዲስ ፍጥረት መሆን በእግዚአብሔር አምሳል ዘረመልን መልሶ መገንባት

ከላይ ያየናቸውን የእግዚአብሔር የሆነውን ዘረመል ያቆሽሹና በኃጢአት የተበከለ ዘረመልንም ወደ ሕይወታችን የጋበዙ ድርጊቶችን በሙሉ ከማንነታችን ውስጥ አውጥተን መጣል ይኖርብናል። እርግጥ ነው የሰው ልጅ ከኃጢአት የነፃና ፍጹም ይሆን ዘንድ አይቻለውም። ይህንን እውነታ መረዳት በተለያዩ ጊዜያት ሳናውቅ በምንፈጽማቸው ስህተቶች ተስፋ እንዳንቆርጥ ይረዳናል። ሁልጊዜም የቆሸሸው ማንነታችንን የምናጠራው በተሰበረ ልብና በንስህ ዘወትር ወደ አምላካችን በመቅረብ እንጂ ፍጹም በመሆን አይደለም። እስከ አሁን ስለ ዓመፅ ስናይ ደህንነታችንን ለማስፈፀም እየሞከርን እንዳልሆነ መረዳቱ ተገቢ ነው። መዳናችን የተፈፀመው በክርስቶስ ነው።

6.3.1 ዓመፅን ማስወገድ

ዓመፅን ስናስወግድ በእግዚአብሔር ሀሳብ ውስጥ የታየልንን ማንነታችን በውስጣችን መስራት ይጀምራል። ይህ የቀድሞ ማንነት ፍቅር፣ ሰላም፣ መታዘዝ፣ መከባበር፣ መተጋገዝ፣ እግዚአብሔርን በፍጹም ልብና በፍጹም ሀሳብ መውደድ እንዲሁም ሌሎች መልካምነትን የሚያሳዩ ተግባራትን መፈጸምን ያጠቃልላል። ሌላው ከዓመፅ ነፃ ስንሆን በመንጋ ማሰባችንና ከመንጋው ጋር ለኃጢአት ማበራችን ይቀራል። ራሳችንንም ለክርስቶስ የተለየ አድርገን ማቅረብ እንችላለን።

አብዛኛውን ጊዜ በኃጢአትና በዓመፅ ምክንያት የሚመጡ ባህሪዎች ተመሳሳይ ሊመስሉ ይችላሉ። ዓመፃችንን ለመናዘዝ መንፈስ ቅዱስ ዓመፃችንንና ኃጢአታችንን እንዲለይልን መጸለይ ያስፈልጋል። ኃጢአታችንን ብቻ ተናዘን ዓመፃችንን ካልተናዘዝንና ካልተውን ሰይጣን በሕይወታችን ስራውን መስራቱን ይቀጥላል።

ምሳሌ የሚሆነን ፖርኖግራፊ ነው፤ በፖርኖግራፊ በመሳተፋችን ኃጢአታችንን መናዘዝና እግዚአብሔር ይቅር እንዲለን በመጸለይ ከኃጢአት ልንነፃ እንችላለን። ነገር ግን ዓመፃችን ከነ ሰንኩፉ ስላልተነቀለ ተመልሰን ወደ ነበርንበት እንመለሳለን። ብዙ ጊዜ በደል ወይም ዓመፅ በቤተሰብ ሊደበቅ ወይም ግልፅ ላይሆን ስለሚችል መንፈስ ቅዱስን መጠየቅ አስፈላጊ የሚሆነው ለዚህ ነው።

† በደልን ለማወቅ መጀመሪያ የምንሰራውን ኃጢአት ማወቅ አለብን። ስለ ኃጢአት ያለን እውቀትና ግንዛቤ መመርመር አለብን።

- ምን ዓይነት ኃጢአት የመስራት ልማድ አለን?
- በቤተሰባችን ያለው ኃጢአት ምንድነው?
- ወደ እኛ የተሸጋገረው ምንድነው?

† በተጨማሪም መጽሐፍ ቅዱስ ምን እንደሚል መመልከት አለብን።

♥ “እግዚአብሔር የሚጠላቸው ስድስት ነገሮች ናቸው፡ ሰባትንም ነፍሱ አጥብቃ ትጸየፈዋለች፤ ትዕቢተኛ ዓይን፡ሐሰተኛ ምላስ፡ ንጹሕን ደም የምታፈስስ እጅ፡ ከፉ አሳብን የሚያበቅል ልብ፡ ወደ ከፉ የምትሮጥ እግር፡ በሐሰት የሚናገር ሐሰተኛ ምስክር፡ በወንድማማች መካከልም ጠብን የሚዘራ፤” ምሳ 6፡16-19

† እነኚህ በአዳምና በሄዋን ውድቀት ምክንያት ወደ ሰው ዘር የገቡ ማንነቶች ናቸው። ስለዚህ ከሕይወታችን እንዲወገዱ መጸለይ አለብን።

† መጽሐፍ ቅዱስ ኃጢአትን እንዴት ማስወገድ እንዳለብን በግልፅ አስቀምጦልናል።

† ኃጢአትን ስንናዘዝ ከኃጢአታችን እንነፃለን። በደልና መናዘዝና ድካማችንን ከሕይወታችን ማስወገድ አስፈላጊ ነው።

♥ “በኃጢአታችን ብንናዘዝ ኃጢአታችንን ይቅር ሊለን ከዓመፃም ሁሉ ሊያነፃን የታመነና ጸድቅ ነው።” 1ኛ ዮሐ 1፡9

♥ “በእኔም ላይ በእንቢተኝነት ስለ ሄዱብኝ የበደሉኝን በደል፡ ኃጢአታቸውንም፡ የአባቶቻቸውንም ኃጢአት ይናዘዛሉ።” ዘሌ 26፡40

† ከበደልና ከበደል ኃይል ለመላቀቅ የራሳችንንና የዘርማንዘርቻችንን በደል እንድንናዘዝ እግዚአብሔር ይፈልጋል።

ኃጢአት እንዳለብን አውቀን ኃጢአታችንን መናዘዝ ከእኛ አልፎ ትውልዳችንን ያድናል። ከጠላት እስራት ለመፈታት ማንነታችንን ለሱ ማቅረብ አለብን። እግዚአብሔርም ከከፉ መንገዳችን እኛን ለማውጣት ሁሌም ዝግጁ ነው። ወደ እቅፉ በመግባት የሰላም ኑሮን መምራት እንችላለን ለሌሎችም መዳን ምክንያት እንሆናለን።

† በመጽሐፍ ቅዱስ ስለበደል የተፀለዩ ፀሎቶች መልስ አግኝተዋል

- ሙሴ ለእስራኤል ይቅር መባል የፀለየው ጸሎት፤
- ♥ “አቤቱ በፊትህ ሞገስን አግኝቼ እንደ ሆነ፤ ይህ አንገተ ደንዳና ሕዝብ ነውና ጌታዬ በመካከላችን ይሄድ ጠማማነታችንንና ኃጢአታችንንም ይቅር በለን፤ ለርስትህም ተቀበለን አለ” ዘፀ 34፥9
- ♥ ነህ 1፥1-11
- ለእስራኤል በደል የዳንኤል ጸሎት፤
- ♥ “ጌታ ሆይ፤ ስለ ኃጢአታችንና ስለ አባቶቻችን በደል ኢየሩሳሌምና ሕዝብህ በዙሪያችን ላሉት ሁሉ መሰደቢያ ሆነዋልና እንደ ጽድቅህ ሁሉ ቍጣህና መግትህ ከከተማህ ከኢየሩሳሌም ከቅዱስ ተራራህ እንዲመለስ እለምንሃለሁ።” ዳን 9፥16

6.7 በደልና የሰው መንፈስ፦

በክፍል አንድ እንደተማርነው ሰው በመንፈስ፤ በነፍስና በስጋ የተዋቀረ ነው። እግዚአብሔር ነፍስን የሰጠን በምድራዊ አካላችን ስንኖር የራሱን መንፈስ ለሌሎች እንድንገልጥ ነው። ልክ አዳምና ሄዋን የእግዚአብሔርን ትእዛዝ ተላልፈው መልካምና ክፉውን የምታሳውቀውን ፍሬ በበሉ ጊዜ ኃጢአት ወደ ሰው ዘር ገባ ።

- ♥ “ስለዚህ ምክንያት ኃጢአት በአንድ ሰው ወደ ዓለም ገባ በኃጢአትም ሞት፤ እንደዚሁም ሁሉ ኃጢአትን ስላደረጉ ሞት ለሰው ሁሉ ደረሰ፤” ሮሜ 5፥12

† አዳም ከዲያብሎስ ጋር ለመስማማት ሲመርጥ ድካም ወደ ሰው ዘር በመግባቱ የሰው ተፈጥሮ ሙሉ ለሙሉ ተለወጠ።

- ♥ “እናንተ ከአባታችሁ ከዲያብሎስ ናችሁ የአባታችሁንም ምኞት ልታደርጉ ትወዳላችሁ። እርሱ ከመጀመሪያ ነፍስ ገዳይ ነበረ፤ እውነትም በእርሱ ስለ ሌላ በእውነት አልቆመም። ሐሰትን ሲናገር ከራሱ ይናገራል፤ ሐሰተኛ የሐሰትም አባት ነውና።” ዮሐ 8፥44
- ♥ “በበደላችሁና በኃጢአታችሁ መታን ነበራችሁ፤ በእነርሱም፤ በዚህ ዓለም እንዳለው ኑሮ፤ በማይታዘዙትም ልጆች ላይ አሁን ለሚሠራው መንፈስ አለቃ እንደ ሆነው በአየር ላይ ሥልጣን እንዳለው አለቃ ፈቃድ፤ በፊት ተመላለሳችሁባቸው። በእነዚህም ልጆች መካከል እኛ ሁላችን ደግሞ፤ የሥጋችንንና የልብናችንን ፈቃድ እያደረግን፤ በሥጋችን ምኞት በፊት እንኖር ነበርን እንደ ሌሎቹም ደግሞ ከፍጥረታችን የቁጣ ልጆች ነበርን።” ኤፌ 2፥1-3

6.4.1 የሰውን መንፈስ መረዳት

ሰው መንፈስን፤ ደመነፍስን፤ እንዲሁም ህሊናን ያካትታል። ከደህንነት በፊት መንፈሳችን በኃጢአት ምክንያት የሞተና የክፉ መኖሪያ ነበር። ከደህንነት በኋላ መንፈሳችን በድጋሚ ስለተወለደ የእግዚአብሔር ማደሪያ ሆኗል።

አንድነት

- በክርስቶስ አንድ የምንሆንበት
- አዲስ ፍጥረት የሚመስረትበት
- የእግዚአብሔርን ድምፅ የምንሰማበት
- ከነፍሳችን ጋር የምንገናኝበት

ደመነፍስ

† ቄሳብስተር የተባለው መዝገበ ቃላት ደመነፍስን ያለምንም ምክንያት (ምንጭ) የሚገኝ እውቀት ይለዋል። ስድስተኛው የስሜት ህዋስ በመባልም ይታወቃል።

- በደመነፍስ የምናገኘው እውቀት በዙሪያችን ማየት የማንችለውን ነገር ግን እየተደረገ ያለን ነገር እንድናውቅ ይረዳናል።
- ደመነፍሳችን መንፈሳዊውን ማንነታችንን ከተፈጥሯዊ ማንነታችን ጋር የሚያገናኝ አንቴና ነው።
- ለምሳሌ፡ አንዳንድ ጊዜ ሰዎች ይደውላሉ ብለን አስበን የሚደውሉበት ጊዜ አለ፤ ወይም መጥፎ ነገር ሊከሰት እንደሆነ ሊሰማን ይችላል።
- ደመነፍስ መንፈስ ቅዱስ የትንቢትን ስጦታና የቃሉን እውቀት የሚያስቀምጥበት ቦታ ነው።

ህሊና

† ህሊና ማለት አንድን ሰው ትክክል ነው ትክክል አይደለም ብሎ መልካሙን ነገር እንዲያደርግ ሰውየው ላይ ግፊት የሚፈጠር የአዕምሮ ስሜት ነው።

- ህሊና ፈሪህ እግዚአብሔርና ጥበብ የሚገኝበት ነው።
- ህሊና መጽሐፍ ቅዱስ ሳናነብ ወይም ሳይነገረን ክፉና ደጉን የምንለይበት ቦታ ነው።

† ነገር ግን ህሊናችን በተደጋጋሚ በምናደርገው ዓመፅና ኃጢአት ሊደነዝዝ ይችላል።

- ♥ “ሕግ የሌላቸው አሕዛብ ከባሕርያቸው የሕግን ትእዛዝ ሲያደርጉ፤ እነዚያ ሕግ ባይኖራቸው እንኳ ለራሳቸው ሕግ ናቸውና፤ እነርሱም ሕሊናቸው ሲመሰክሩላቸው፤ አሳባቸውም እርስ በርሳቸው ሲካሰስ ወይም ሲያመካኝ በልባቸው የተጻፈውን የሕግ ሥራ ያሳያሉ።” ሮሜ 2፡14-16

6.4.2 የመንፈሳችን አዕምሮ

† ይህ ከዚህ በፊት ያልተማርነውን መለኮታዊ እውቀት የምንቀበልበት ነው።

- ♥ “የክርስቶስ አዕምሮ ስላለን ስለ እግዚአብሔር መንፈስ የበለጠ መረዳት እንችላለን “መንፈሳዊ ሰው ግን ሁሉን ይመረምራል ራሱ ግን በማንም አይመረመርም። እንዲያስተምረው የጌታን ልብ ማን አውቆት ነው? እኛ ግን የክርስቶስ ልብ አለን።” 1ኛ ቆሮ 2፡15-16
- ♥ “የክብር አባት የጌታችን የኢየሱስ ክርስቶስ አምላክ እርሱን በማወቅ የጥበብንና የመገለጥን መንፈስ እንዲሰጣችሁ እለምናለሁ። ይህም የልባችሁ ዓይኖች ሲበሩ የመጥራቱ ተስፋ ምን እንዲሆን በቅዱሳንም ዘንድ ያለው የርስት ክብር ባለ ጠግነት ምን እንዲሆን ለምናምን ከሁሉ የሚበልጥ የኃይሉ ታላቅነት ምን እንዲሆን ታውቁ ዘንድ ነው፤” ኤፌ 1፡17-20

የኃይል መቀመጫ

† በእግዚአብሔር አምሳል ስለተፈጠርን በውስጣችን ያለው መንፈሳችን በኃይል የተሞላ ነው። በጌታ ኢየሱስ አምነን መንፈስ ቅዱስን በተቀበልን ጊዜ ደግሞ መንፈሳችን በእግዚአብሔር ኃይል ይሞላል። በዚህም ምክንያት ፈውሶች፣ ተአምራት እንዲሁም የተለያዩ አስደናቂ ምልክቶች የሚታወጁበት ቦታ ነው።

- ♥ “እንግዲህ በእኛ እንደሚሠራው ኃይል መጠን ከምንለምነው ወይም ከምናስበው ሁሉ ይልቅ እጅግ አብልጦ ሊያደርግ ለሚችለው።” አፌ 3፡20
- ♥ “ለዚህም ነገር ደግሞ፡ በእኔ በኃይል እንደሚሠራ እንደ አሠራሩ እየተጋደልሁ፤ እደከማለሁ።” ቆላ 1፡29
- ♥ “አትስገድላቸው፤ አታምልካቸውምም በሚጠሉኝ እስከ ሦስተኛና እስከ አራተኛ ትውልድ ድረስ የአባቶችን ኃጢአት በልጆች ላይ የማመጣለሚወድዱኝ፤ ትእዛዜንም ለሚጠብቁ እስከ ሺህ ትውልድ ድረስ ምሕረትን የማደርግ እኔ እግዚአብሔር አምላክህ ቀናተኛ አምላክ ነኝና” ዘፀ 20፡5
- ♥ “ጌታ ለእርሱ የሆኑትን ያውቃል፤ ደግሞም፡- የጌታን ስም የሚጠራ ሁሉ ከዓመፅ ይራቅ የሚለው ማኅተም ያለበት የተደላደለ የእግዚአብሔር መሠረት ቆሞአል።” 2ኛ ጢሞ 2፡19

ነገር ግን ውዱ አምላካችን እግዚአብሔር ልጆቹን በምንም ምክንያት ማጣት አይፈልግም። ስለዚህም እስከመጨረሻው ድረስ አይለቀንም። ነገር ግን በኃጢአታችን ምክንያት ያዝናል። ምርጫችንን ባይወደውም ይመክረናል፤ ይታገሰናል፤ ከዓመፃችን እስከንመለስ ይጠብቀናል። በንስሐ ስንመለስ ደግሞ እጆቹን ዘርግቶ ይቀበለናል።

- ♥ “ስለ ሥጋችሁ ድካም እንደ ሰው ልማድ እላለሁ። ብልቶቻችሁ ዓመፃ ሊያደርጉ ለርኩስነትና ለዓመፃ ባሪያዎች አድርጋችሁ እንዳቀረባችሁ፤ እንደዚሁ ብልቶቻችሁ ሊቀደሱ ለጽድቅ ባሪያዎች አድርጋችሁ አሁን አቅርቡ።” ሮሜ 6፡19
- ♥ “በምሕረትና በእውነት ኃጢአት ትሰረዳለች፤ እግዚአብሔርንም በመፍራት ሰው ከከፋት ይመለሳል።” ምሳ 16፡6
- ♥ “እውነትንም ታውቃላችሁ እውነትም አርነት ያወጣችኋል አላቸው።” ዮሐ 8፡32
- ♥ “እግዚአብሔር ታጋሽና ምሕረቱ የበዛ፤ አበሳንና መተላለፍን ይቅር የሚል፤ ኃጢአተኞችንም ከቶ የሚያዝነ፤ የአባቶችን ኃጢአት እስከ ሦስትና እስከ አራት ትውልድ ድረስ በልጆች ላይ የሚያመጣ ነው ብለህ እንደ ተናገርህ፤ የጌታ ኃይል ታላቅ ይሁን።” ዘኁ 14፡17-18
- ♥ “እኔንም ከበደሉበት ኃጢአት ሁሉ አነፃቸዋለሁ እኔንም የበደሉኝን ያመፁብኝንም ኃጢአታቸውን ሁሉ ይቅር እላለሁ።” ኤር 33፡8
- ♥ “እርሱ ግን ስለ መተላለፋችን ቁሰለ፤ ስለ በደላችንም ደቀቀ የደኅንነታችንም ተግሣጽ በእርሱ ላይ ነበረ፤ በእርሱም ቀሳሰል እኛ ተፈወስን።” ኢሳ 53፡5
- ♥ “እኛ ሁላችን እንደ በጎች ተቅበዝብዝን ጠፋን ከእኛ እያንዳንዱ ወደ ገዛ መንገዱ አዘነበለ እግዚአብሔርም የሁላችንን በደል በእርሱ ላይ አኖረ።” ኢሳ 53፡6

♥ “ስለዚህም እርሱ ብዙዎችን ይወርሳል፤ ከኃያላንም ጋር ምርኮን ይከፋፈላል ነፍሱን ለሞት አሳልፎ ሰጥቶአልና፤ ከዓመፀኞችም ጋር ተቈጥሯልና እርሱ ግን የብዙ ሰዎችን ኃጢአት ተሸከመ፤ ስለ ዓመፀኞችም ማለደ።” ኢሳ 53፡12

† በደልን ከሕይወታችን ስናስወግድ ከኃጢአት ነፃ መሆንና ከዚህ በፊት ተለማምደነው በማናውቀው መልኩ የመንፈስ ፍሬዎች በሕይወታችን መገለጥ ይጀምራሉ።

♥ “ሆኖም፤ ጌታ ለእርሱ የሆኑትን ያውቃል፤ ደግሞም፡- የጌታን ስም የሚጠራ ሁሉ ከዓመፀ ይራቅ የሚለው ማኅተም ያለበት የተደላደለ የእግዚአብሔር መሠረት ቆሞአል። ትልቅም ቤት የእንጨትና የሸክላ እቃ ደግሞ አለ እንጂ የወርቅና የብር እቃ ብቻ አይደለም፤ እነሱቶቹም ለክብር፤ እነሱቶቹም ለውርደት ይሆናሉ፤ እንግዲህ ማንም ራሱን ከእነዚህ ቢያነፃ፤ ለክብር የሚሆን የተቀደሰም ለጌታውም የሚጠቅም ለበጎም ሥራ ሁሉ የተዘጋጀ እቃ ይሆናል።” 2ኛ ጢሞ 2፡19-21

† ኤፌ. 4፡1-14 በክርስቶስ የሆነ ማንኛውም ሰው አንድ አካልን ለመገንባት እንደሚያስፈልግና እንደተሰጠው ጸጋ እንዲሰራ ይናገራል። ምንም ነገር ሲሰራ ጠንካራ መሰረት ሊኖረው ይገባል አለበለዚያ ትንሽ ነገር ሲገፋው ይወድቃል። አንድ ቤት ሲገነባ በማይገጥም ድንጋይ ወይም በበሰበሰ እንጨት ከተሰራ መጨረሻው መውደቅ ነው። ልክ እንደዚህ የክርስቶስን አካል ለመገንባት ኃጢአት አይገጥምም። አመፀኛ ልብ ከጌታ አካል ጋር አይገጥምም፤ መጨረሻውም ስለማይጠቅም መጣል ይሆናል።

♥ “ለተቀበሉት ሁሉ ግን፤ በስሙ ለሚያምኑት ለእነርሱ የእግዚአብሔር ልጆች ይሆኑ ዘንድ ሥልጣንን ሰጣቸው፤ እነርሱም ከእግዚአብሔር ተወለዱ እንጂ ከደም ወይም ከሥጋ ፈቃድ ወይም ከወንድ ፈቃድ አልተወለዱም።” ዮሐ 1፡12-13

የዘላለምን የሕይወት ስጦታ ክርስቶስን በመቀበል ስናገኝና በመንፈስ እንደ አዲስ ሰው ዳግም ስንወለድ ሰመዖዊውን ዘረመል እንቀበላለን። የእግዚአብሔርም መንፈስ በውስጣችን ካለው መንፈስ ጋር አንድ ይሆናል። በዚህም ምክንያት መንፈስ ቅዱስ በእኛ ውስጥ ማንነታችንን ማሳደግ ይጀምራል። እላት በእላትም እግዚአብሔርን እየመሰልን እናድጋለን።

በሳይንሳዊው ዓለም ከወላጆቻችን ጋር የሚያመሳስለንን ዘረመል ማቋረጥ/መስበር አንችልም። ልክ እንደዚያው የጌታ ልጆች ከሆንን በኋላ ይህንን ግንኙነት ማቋረጥ አንችልም። ነገር ግን በበሽታ ምክንያት ዘረመላችን ሊበላሽ ይችላል። እንደዚሁም በኃጢአት በሽታ ምክንያት ከእግዚአብሔር ጋር ያለንን ግንኙነት ልናዛባው እንችላለን። ዓመፀም ይህንን ዘረመል ከሚበክሉት ኃጢአት አንዱ ነው። በዓመፀኛችን ፊታችንን ስናዘርበት ከአባታችን ጋር ያለንን ዝምድና እናበላሸባለን። ወላጅን የመካድ ሁኔታዎች ሊፈጠሩ ቢችሉም ያለንን ቁርኝት ግን መለወጥ አይቻልም።

♥ “እግዚአብሔር ታጋሽና ምሕረቱ የበዛ፤ አበሳጥን መተላለፍን ይቅር የሚል፤ ኃጢአተኞችንም ከቶ የሚያነፃ፤ የአባቶችን ኃጢአት እስከ ሦስትና እስከ አራት ትውልድ ድረስ በልጆች ላይ የሚያመጣ ነው ብለህ እንደ ተናገርህ፤ የጌታ ኃይል ታላቅ ይሁን።” ዘኁ14፡18

♥ በጎፔ ድምፃን ይሰማሉ እኔም አውቃቸዋለሁ ይከተሉኝማል፤ እኔም የዘላለም ሕይወትን እሰጣቸዋለሁ፤ ለዘላለምም አይጠፉም፤ ከእጄም ማንም አይነጥቃቸውም። የሰጠኝ አባቴ ከሁሉ ይበልጣል፤ ከአባቴም እጅ ሊነጥቃቸው ማንም አይችልም። ዮሐ 10፡27-29

† ዳንኤል አሲቤ (Daniel Osigbe) የተባለው ፀሐፊ “The Secret Rebellion” በሚባል መጽሐፉ ላይ እንደዚህ ዓይነት ሀሳብን አስቀምጧል።

“የቤተ-ክርስቲያን ዕድገትና ቅርፅ በመንፈስ ቅዱስና በእግዚአብሔር ቃል የሚመራ ነው። የክርስቶስ ሰውነት ማንነት ባለን በመንፈሳዊ በራሂ አካል /spiritual gene/ ይመስረታል። ከአዳም እስከነጋሤታችን ብንመጣም በክርስቶስ በማመናችን በደሙ አዲስ ፍጥረት ሆነናል። በዚህም ምክንያት አዲስ መንፈሳዊ ዘረመል ተሰጥቶናል። በአዲሱ ማንነታችንም በመንፈስ ቅዱስ መሪነት እንድናድግና የመንፈስ ፍሬዎችን እንድናፈራ ሆኗል።”

- ♥ “እኛም ሁላችን በመጋረጃ በማይከድን ፊት የጌታን ክብር እንደ መስተዋት እያበለጩለጭን መንፈስ ከሚሆን ጌታ እንደሚደረግ ያን መልክ እንመስል ዘንድ ከክብር ወደ ክብር እንለወጣለን።” 2ኛ ቆሮ 3፥18
- ♥ “ከእንግዲህ ወዲህ ከእናንተ ጋር ብዙ አልናገርም፤ የዚህ ዓለም ገዥ ይመጣልና፤ በእኔ ላይም አንዳች የለውም፤ ዮሐ 14፥30
- ♥ “የዚያን ጊዜም አለቆችና መሳፍንቱ ስለ መንግሥቱ በዳንኤል ላይ ሰበብ ይፈልጉ ነበር ነገር ግን የታመነ ነበረና፤ ስሕተትና በደልም አልተገኘበትምና በእርሱ ላይ ሰበብና በደል ያገኙበት ዘንድ አልቻሉም።” ዳን 6፥4
- ♥ “በቁጣችሁ ላይ ፀሐይ አይግባ፤ ለዲያብሎስም ፈንታ አትሰጡት።” ኤፌ. 4፥27

ልክ እንደ ኢየሱስ ዓላማችን መሆን ያለበት ጠላት በራሳችን ኃጢአት፤ ሌሎች በእኛ ላይ ለሚያደርጉት በደል በምንሰጠው ምላሽ እና ከትውልድ ወደ ትውልድ የሚተላለፍ በደል በእኛ ላይ ምንም ቦታ እንደሌለው እርግጠኛ መሆን ነው። ጳውሎስ በጢሞቴዎስ መልዕክቱ ላይ ከበደል እንድንለይ ይመከረናል።

- ♥ “እንግዲህ ማንም ራሱን ከእነዚህ ቢያነፃ፤ ለክብር የሚሆን የተቀደሰም ለጌታውም የሚጠቅም ለበጎም ሥራ ሁሉ የተዘጋጀ እቃ ይሆናል።” 2ኛ ጢሞ 2፥21

ይህንን ስናደርግ የክብር አቃዎች፤ ለጌታችን ጠቃሚዎች ለመልካም ስራ የተዘጋጀን እንሆናለን።

- ዓመፅን እንደሚገባ ያልተረዳነውና በቂ ትምህርት ያላገኘንበት ምክንያት በደል፤ መተላለፍ እና ኃጢአት በአንድ ላይ ተጨምቀው ተመሳሳይ ትርጉም ስለሚሰጣቸው ነው።
- ዓመፅ ምን እንደሆነና በሕይወታችን ላይ እንዴት ተፅዕኖ እንደሚያመጣ በጥልቀት ስንመለከት በደል፤ ኃጢአት እና መተላለፍ ከእግዚአብሔር ጋር የሚኖረንን ኅብረት እንዴት እንደሚያበላሹ ማወቅ አንችላለን። ሶስቱም የተለያዩ ትርጓሜ አላቸው።

ኢየሱስ ለበደላችን፤ ለመተላለፋችን ዋጋ ከፍሏል።

- ♥ “እርሱ ግን ስለ መተላለፋችን ቁሰለ፤ ስለ በደላችንም ደቀቀ የደኅንነታችንም ተግሣጽ በእርሱ ላይ ነበረ፤ በእርሱም ቀኅሰል እኛ ተፈወስን።” ኢሳ 53፥5
- ♥ “እኛ ሁላችን እንደ በጎች ተቅበዝብዝን ጠፋን ከእኛ እያንዳንዱ ወደ ገዛ መንገዱ አዘነበለ እግዚአብሔርም የሁላችንን በደል በእርሱ ላይ አኖረ።” ኢሳ 53፥6
- ♥ “ስለዚህም እርሱ ብዙዎችን ይወርሳል፤ ከኃያላንም ጋር ምርኮን ይከፋፈላል ነፍሱን ለሞት አሳልፎ ሰጥቶአልና፤ ከዓመፀኞችም ጋር ተቈጥሯልና እርሱ ግን የብዙ ሰዎችን ኃጢአት ተሸከመ፤ ስለ ዓመፀኞችም ማለደ።” ኢሳ 53፥12

- ኃጢአት፥ እግዚአብሔርንና ሌሎችን የሚያሳዝን ድርጊት ነው (መተላለፍ)።
- ዓመፅ፥ ልብን በማድንድን ከእግዚአብሔር መቃረን ነው (መቃወም)።
- በደል፥ ጠማማነት የሚያስከትል ድካም፤ ከእግዚአብሔር ዞር ማለት፤ ዓመፅ ነው (ማስከፋት)።

† ንጉሰ ዳዊት በኃጢአት፣ በዓመፅ እና በመተላለፍ መካከል ያለውን ልዩነት ተናግሯል።

- ♥ “አቤቱ፥ እንደ ቸርነትህ መጠን ማረኝ እንደ ምሕረትህም ብዛት መተላለፌን ደምስስ። ከበደሌ ፈጽሞ አጠበኝ፤ ከኃጢአቴም አንጻኝ እኔ መተላለፌን አውቃለሁና፤ ኃጢአቴም ሁልጊዜ በፊቴ ነውና። አንተን ብቻ በደልሁ፤ በፊትህም ከፋትን አደረግሁ፤ በነገርህም ትጻድቅ ዘንድ በፍርድህም ንጹሕ ትሆን ዘንድ። እነሆ፥ በዓመፅ ተፀነስሁ፤ እናቴም በኃጢአት ወለደችኝ።” መዝ 51፡1-5
- ♥ ለሙሴ እንደተናገረውም፡-“እስከ ሺህ ትውልድም ቸርነትን የሚጠብቅ፥ አበሳንና መተላለፍን ኃጢአትንም ይቅር የሚል፥ በደለኛውንም ከቶ የማያነፃ፥ የአባቶችንም ኃጢአት በልጆች እስከ ሦስትና እስከ አራት ትውልድም በልጅ ልጆች የሚያመጣ አምላክ ነው ሲል አወጀ።” ዘፀ 34፡7

† እግዚአብሔር በኃጢአት፣ በዓመፅና በመተላለፍ ምክንያት ልዩነትን ካደረገ እኛም በእርሱ መንገድ መሄድ አለብን። በዚህ መረዳት ካልኖርን ኃጢአታችንን ብቻ ተናዝዝን የበደል ምሽግ ግን በሕይወታችን ይኖራል።

6.8 ሕይወትን እንደ እግዚአብሔር ሀሳብ መምራት

በምድር ላይ እንድንኖርበት በተሰጠን ጊዜ እግዚአብሔርን አስከብሮ መኖር የክርስቲያን ዋና ዓላማና የኑሮ ግብ መሆን አለበት። እንደተሰጠን ስልጣንና የልጅነት መብት ጨውና ብርሃን የመሆን ኃላፊነት አለብን። ይህም እግዚአብሔር በእኛ ውስጥ ያስቀመጠውን ሀሳቡን አሳክተን እንድናልፍ መውሰድ ካለብን ጥቂት እርምጃዎች መካከል ከዚህ በታች የተገለፁት ይገኛሉ።

- ቃሉን መብላት፤
- መዘመር፤ መጸምና መጸለይ፤
- ወንጌልን መመስከር፤
- አጋንንትን ማውጣት፤
- እግዚአብሔርን ማመስገንና ማምለክ፤
- ትኩረትን በምድራዊ ነገር ላይ ሳይሆን በመንፈሳዊ ነገር ላይ ማድረግ፤
- ለጌታ የሚገባውን መስጠት (መባ፤ አስራት እና በኩራት ከጌታ አለመስረቅ)
- እንደቃሉ መኖር
- ወዘተ

ማጠቃለያ

በእግዚአብሔር መልክና አምሳል መፈጠራችን የእርሱን ባህርይ እንድንላበስ አድርጎናል። የእግዚአብሔር መልክ ቁሳዊ ባልሆነው በማይሞተው የሰው ማንነት ላይ ተንፀባርቋል። አዳምና ሄዋን የተከለከሉትን በማድረግ ኃጢአትን ወደ ገነት ካስገቡ በኋላ መንፈሳቸው ተበክሏል። ይህንንም ኃጢአት ለማጥራትና የነበረውን ጥምረት ሊመልስ ክርስቶስ ወደ ምድር መጥቷል። የተበላሸውን ገጽታ በከፈለው ውድ መስዋዕትነት ወደ ሚገባው ፅድቅ መልሶታል።

ጠላት የተቀደደውን ጥቁር መጋረጃ ሊሰፋ በብዙ ይሞክራል። ከእውነተኛ ክርስቲያኖች ጋር የበረታ ውጊያን ይፈጥራል። በሚታይና በማይታይ ቁሳዊና መንፈሳዊ በሆነ የማጥቂያ ስልት በእግዚአብሔር ልጆች ላይ እንቅፋት ያስቀምጣል። የድሮ ማንነትን በማስታወስ፣ በሕይወታችን ላይ ተፅዕኖን በመፍጠር፣ ልባችንን በመስበር፣ ተስፋ በማሳጣት፣ ማስተዋላችንን ለመጋረድ ይተጋል። በዓለም ላይ ላሉ ለሌሎች ሰዎች ብርሃንና ጨው መሆን ሲገባን በድቅድቅ ጨለማ ጣዕመ-ቢስ የሆነ ኑሮን እንድንገፋ ቀን ከሌት ይጥራል።

ክርስቶስን አምነን ሕይወቱን መኖር ስንጀምር የክፉ አሰራር በእጥፍ ጨምሮ ወደ ሕይወታችን ያመራል። በጌታ በኢየሱስ ነፃ የወጣ ነፍስ አሮጌ ማንነቱን ቆርጦ በመጣል ጠላት ለሚያዘጋጅልን ወጥመዶች አስቀድሞ ማየት የሚችል የተከፈቱ አይኖች እንዲኖሩን ያደርጋል። መንፈሳዊ ውጊያን ስንዋጋ ከማን ጋር እንደምንዋጋ፣ ለምን እንደምንዋጋ እንዲሁም እንዴት እንደምንዋጋ በማወቅ ራሳችንን ሁልጊዜ ዝግጁ አድርገን መገኘት አለብን። በዓለም ላይ ስንኖር ከስጋ ስራዎችና ከኃጢአት በመራቅ “እንደ እባብ ልባሞች እንደ ርግብም የዋሆች ሁኑ” (ማቴ 10፡16) ይላልና። ጠላት የሚሰራባቸውን መንገዶች በመለየት የተጠራንበትን ዓላማ ግቡን እንዲመታ ግለ-ድርሻችንን መወጣት ይጠበቅብናል።

አማኝ በምድር ላይ የሚኖረው ቆይታ በዓላማ መሆን አለበት። የክርስቲያን ሕይወት እግዚአብሔርን በየትኛውም ሁኔታ ውስጥ መግለጥ መቻል አለበት። ይህም ጸጋ ከእግዚአብሔር የሚገኝ ብቻ ነው። መንገዱም ከሰማያዊው አባታችን ጋር የማያቋርጥ ግንኙነት በማድረግ ነው። አማኞች ችላ ብለን የምናልፋቸውን ሁኔታዎች ለማስታወስና ከብዙው በጥቂቱ መወሰድ ያለባቸውን እርምጃዎች ለማመላከት በተዘጋጀው በዚህ ፅሁፍ እንደተገለገላችሁ ተስፋዬ የላቀ ነው። የጥበብ ሁሉ ምንጭ የሆነው አምላካችን ውስጣዊ እይታችንን ይግለጥልን፤ ከጠላት ቀስትም ይጠብቀን። አሜን።